



د پوهنې وزارت

د تعلیمي نصاب د پراختیا او د ښوونکو دروژنې معینیت

د تعلیمي نصاب د پراختیا او درسي کتابونو د

تالیف لوی ریاست

بیولوژی Biology

یوولسم ټولگی



بیولوژی - یوولسم ټولگی

درسي کتابونه د پوهنې په وزارت پورې اړه لري. اخیستنه او خرڅونه

پې په کلکه منع ده. له سر غړوونکو سره قانوني چلند کېږي.

E-mail: moe.curriculum@gmail.com



د چاپ کال: ۱۳۹۶ هـ. ش.



ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه بان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل ځلیري
په سینه کې د آسیا به
نوم د حق مودی رهبر

بِسْمِ اللّٰهِ الرَّحْمٰنِ الرَّحِیْمِ



د پوهنې وزارت
د تعلیمي نصاب د پراختیا او د ښوونکو د
روزنې معینیت
د تعلیمي نصاب د پراختیا او درسي کتابونو
د تالیف لوی ریاست

بیولوژي

B i o l o g y

یوولسم ټولگی

د چاپ کال: ۱۳۹۶ هـ.ش.

مؤلفان:

- ◀ سيد موجود شاه سيدی "پاچاخیل" د درسي کتابونو د تالیف د پروژې د ټیم غړی
- ◀ حیات الله "ناصر" د پوهنې وزارت د علمي شورا او د درسي کتابونو د تالیف د پروژې د ټیم غړی

علمي او مسلکي اډېټور:

- ◀ سرمؤلف پروین قاریزاده لعلی د تعلیمي نصاب د پراختیا ریاست د بیولوژي خانگي علمي غړی

د ژبې اډېټور:

- ◀ محمد قاسم "هبله من" د درسي کتابونو د تالیف د پروژې د ټیم غړی

دیني، سیاسي او فرهنگي کمیټه:

- ◀ حبیب الله راحل د تعلیمي نصاب د پراختیا ریاست کې د پوهنې وزارت سلاکار

د څارني کمیټه:

- ◀ دکتور اسد الله محقق د پوهنې د وزارت د تعلیمي نصاب، د بنوونکو د روزنې او د ساینس د مرکز مرستیال
- ◀ دکتور شېرعلي ظریفی د تعلیمي نصاب د پراختیایي پروژې مسوول
- ◀ د سرمؤلف مرستیال عبدالظاهر گلستانی د تعلیمي نصاب د پراختیا او درسي کتابونو د تالیف عمومي رئیس

کمپوز او ډیزاین:

- ◀ عبدالحق "باسولی"
- ◀ عنایت الله غفاري

د چاپ چارې سمون: محمد کبیر حقمیل د پوهنې وزارت د نشراتو او اطلاعاتو رئیس

بسم الله الرحمن الرحيم

د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بلای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولیردوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هويت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس بیاوړی کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس بیاوړی کول، بنسټه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جلدې مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابښه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهرباني له موږ سره د پوهنې د سپیڅلو ارمانونو په لاسته راوړلو کې مرسته وکړي. انه سمیع قریب مجیب.

د پوهنې وزیر

دوکتور اسدالله حنیف بلخي

۱	لومري برخه: مایکروسکوپ، حجره، د حجرې جوړښت، دندې يې او د حجرې محيط	۱
۱۰-۲	لومري څپرکی: د حجرې مطالعه او د مایکروسکوپ ډولونه	۲
۱۲-۱۱	د لومري څپرکي لنډيز او پوښتنې	۳
۲۵-۱۳	دويم څپرکی: د حجرې جوړښت، پروکايوت او يوکاريوت حجرې او د يوکاريوت حجرو اورگانيلونه	۴
۲۶-۲۶	د دويم څپرکي لنډيز او پوښتنې	۵
۳۷-۲۹	درېم څپرکی: حجره او محيط يې، غيرفعال انتقال او فعال انتقال	۶
۳۸	د درېم څپرکي لنډيز او پوښتنې	۷
۳۹	دويمه برخه: د حجرې مېتابوليزم	۸
۵۲-۴۰	څلورم څپرکی: ضيائي ترکيب	۹
۵۴-۵۳	د څلورم څپرکي لنډيز او پوښتنې	۱۰
۶۰-۵۵	پنځم څپرکی: حجروي تنفس	۱۱
۶۲-۶۱	د پنځم څپرکي لنډيز او پوښتنې	۱۲
۷۱-۶۳	شپږم څپرکی: د حجرې دوران او حجروي ویش	۱۳
۷۲-۷۱	د شپږم څپرکي لنډيز او پوښتنې	۱۴
۷۳	درېمه برخه: بې شمزۍ حيوانات او د سپستمونو پرتله يې	۱۵
۹۵-۷۴	اووم څپرکی: د بې شمزويو حيواناتو ډلبندي او عمومي ځانگړتياوې	۱۶
۹۶-۹۵	د اووم څپرکي لنډيز او پوښتنې	۱۷
۱۰۴-۹۷	اتم څپرکی: د بې شمزويو حیواناتو د سپستمونو پرتله	۱۸
۱۰۶-۱۰۵	د اتم څپرکي لنډيز او پوښتنې	۱۹
۱۰۷	څلورمه برخه: شمزۍ لرونکي حیوانات او د سپستمونو پرتله يې	۲۰
۱۳۳-۱۰۸	نهم څپرکی: شمزۍ لرونکي حیوانات او د شمزۍ لرونکو حیواناتو ځانگړتياوې	۲۱
۱۳۴-۱۳۳	د نهم څپرکي لنډيز او پوښتنې	۲۲
۱۴۴-۱۳۵	لسم څپرکی: د شمزۍ لرونکو حیواناتو د سپستمونو پرتله	۲۳
۱۴۶-۱۴۵	د لسم څپرکي لنډيز او پوښتنې	۲۴
۱۴۷	پنځمه برخه: اپکالوژي (د ټولنو ترمنځ متقابل عمل او بايومونه)	۲۵
۱۵۳-۱۴۸	يوولسم څپرکی: د ټولنو ترمنځ متقابل عمل	۲۶
۱۵۴-۱۵۳	د يوولسم څپرکي لنډيز او پوښتنې	۲۷
۱۶۱-۱۵۵	دولسم څپرکی: بايومونه	۲۸
۱۶۲	د دولسم څپرکي لنډيز او پوښتنې	۲۹
۱۶۳	اخځليکونه	۳۰

سریزه

گرانو زده کوونکو، تاسې هره ورځ د راډیو، ټلوېزون، ورځپاڼو او مجله له لارې د بېلابېلو ناروغیو، لکه: انفلونزا، اېډز یا د ښارونو د هوا د ککړتیا، د چاپېریال د ککړتیا د بېلابېلو ډولونو، د نشه یي توکو د زیانونو، د انسانانو د روغتیا لپاره د مېوو او سبو د گټو او نورو په هکله خبرونه اورېدلي یا لوستي دي، ښايي له ځینو پوښتنو سره مخامخ شئ، لکه:

آیا پوهېږئ ولې ناروغ کېږئ او ډاکټر ته ځئ؟ هغه نیالگي چې مو کرلي دي خو میاشتې وروسته پکې توپيرونه لیدلای شئ؟ ولې اولاد مور او پلار ته ورته والی لري؟

پورتنیو او دې ته ورته نورو پوښتنو ته د بیولوژي علم ځواب وایي.

هغه علم چې ژوندي موجودات او له چاپېریال سره د هغوی متقابلې عملې څېړي د بیولوژي په نامه یادېږي. بیولوژي د طبیعي علومو یوه څانگه ده. ددې علم مطالعه له مور سره د ژونديو موجوداتو په جوړښت، ځانگړتیاوو او پېژندنه کې مرسته کوي. د چاپېریال او شخصي حفظ الصحې رعایت او مناسب خوراک چې زموږ د صحت او سلامتیا لامل کېږي، لارښوونه چې کوي ځان او چاپېریال ښه وپېژنو. د بیولوژي کتاب داسې لیکل شوی دی، چې گرانو زده کوونکو لپاره په زړه پورې موضوعگانو او مضمونونو د وضاحت او ښې څرگندتیا او درک وړ وي او له تاسو سره به د حقایقو او مفهومونو په پوهېدلو کې مرسته وکړي. په دې کتاب کې د لابې څرگندتیا په موخه انځورونه، جدولونه، فعالیتونه او اضافي معلومات راوړل شوي دي. د یادولو وړ ده چې د بیولوژي علم د پلټنې، مشاهدې او تجربو پر بنسټ ولاړ دی، نشو کولای مطالب، مشاهدې، تجربې او د لازمو مهارتونو د سرته رسولو څخه پرته یوازې حافظې ته وسپارو؛ له دې کبله ددې کتاب په هر څپرکي کې فعالیتونه په پام کې نیول شوي دي او د هغې په سرته رسولو سره لاندې ټکي په پام کې ولرئ.

په ځینو فعالیتونو کې د هغې پوهې له مخې چې د لوست له متن څخه یې لاس ته راوړئ، له تاسو څخه غوښتل شوي دي چې له متن څخه یې لاس ته راوړئ، له تاسو څخه غوښتل شوي دي چې یوې یا څو پوښتنو ته ځواب ووايست. په ځینو نورو فعالیتونو کې ستاسو او ستاسو د ټولگيوالو د بحث لپاره موضوع مطرح شوې ده چې په باره کې یې یو تر بله خپل نظرونه وړاندې کړئ او پایله یې نورو ته ووايي.


د دستور العمل پر بنسټ یو شمېر فعالیتونه تاسو ته درکړل شوي دي چې د هغې مطابق کړنه وکړئ، تجربې سرته ورسوئ او پایلې یې خپل ښاغلي ښوونکي ته ووايست.

د یوولسم ټولگي د بیولوژي کتاب دولس څپرکي لري، چې عمده مفاهیم یې عبارت دي له:

د حجرې جوړښت او دندې یې، حجره او محیط یې، د حجرې مېتابولېزم، ضیایي ترکیب، حجروي تنفس، د حجرې دوران، بې شمزۍ حیوانات او د هغوی د بدن د سېستمونو پرتله، شمزۍ لرونکي حیوانات او د بدن د سېستمونو پرتله یې، اېکالوژي (د ټولو ترمنځ متقابل عمل او بایومونه).


هېله من یو د پورته هر یو مفهوم په باره کې د هغوی په جزیاتو باندې زیاته پوهه ترلاسه کړئ.

لومړۍ برخه



الف

د الف او ب شکلونه سره څه اړیکې لري؟



لومړی څپرکی

مایکروسکوپ او د حجرې مطالعه

ټول ژوندي موجودات له یوه یا زیاتو واحدونو څخه جوړ شوي دي چې د حجرې په نوم یادېږي. حجره د مادې هغه ژوندي جوړښت دی چې د ژوند ټول فعالیتونه، لکه: تنفس، تغذیه، اطراح، وده، د نسل ډېرښت، توافق او نور په کې لیدل کېږي. د حجرې پېژندنه د مایکروسکوپ له اختراع څخه وروسته منځ ته راغله، د وخت په تېرېدو او د قوي مایکروسکوپونو په رامنځته کېدو سره د بیولوژي پوهانو په دې لاره کې پوره پرمختګ وکړ چې نن د زیاتو بریاوو او لاسته راوړنولامل شوې دی.

ددې څپرکي په لوستلو سره به وکولای شئ چې:

د حجرې له تاریخچې او حجروي نظریې سره اشنا شئ. همدارنګه به مایکروسکوپ، د مایکروسکوپ ډولونه، مرکب نوري مایکروسکوپ او الکترونی مایکروسکوپ وپېژنئ، هغوی به توپیر کړای شئ او په الکترو مایکروسکوپ کې به د حجرې د مشاهدې په اهمیت پوه شئ.

حجره يا ژونکه (Cell):

په (۱-۱) شکل کې څه وينئ؟ په شکل کې تاسو يو ديوال وينئ. که چيرې له تاسو څخه پوښتنه وشي چې ديوال او د ديوال بنسټ له څه شي څخه جوړ شوی دی؟ ستاسو ځواب به دا وي چې ديوال له خښتو څخه جوړ شوی دی يعنی بنسټ يې خښتې دي، نو ويلاى شو چې د ديوال د جوړښت واحد خښته ده. همدارنگه د ژونديو موجوداتو اساسي واحد، ژونکه (Cell) ده.



شکل: (۱-۱) د خښتو ديوال

حجره (Cell) څه شی او د چا له خوا څه وخت کشف شوه؟
حجروي نظريه څنگه منځ ته راغله؟

Cell لاتينه کلمه ده، له Cella څخه اخېستل شوې چې د منځ خالي فضا يا تش کور په معنا ده. نن ورځ د ژونديو موجوداتو د جوړښت او دندو واحد گڼل شوې ده.

د حجرې کشف، تاريخچه او حجروي نظريه:

حجره د لومړي ځل لپاره د انگليسي عالم رابرت هوک (Robert Hook) له خوا په ۱۶۶۵م. کال کې د کارک په لرگي کې د مايکروسکوپ په واسطه وليدل شوه. څرنگه چې د کارک لرگي د مايکروسکوپ په واسطه د مچيو د چک د سوريو په شان ښکاره کېده، نو له همدې کبله د حجرې (Cell) په نامه ونومول شوه.



شکل: (۱-۲) د رابرت هوک مايکروسکوپ او د کارک د لرگي حجرې

همدارنگه په ۱۸۳۵ م. کال کې فلکس دوجاردين ژوندي حجره د مايکروسکوپ په واسطه وليدله. درې کاله وروسته بيا الماني نبات پېژندونکي، شلايلن نباتي انساج د مايکروسکوپ په واسطه وليدل او نظريې وړاندې کړ چې نباتات له حجرې څخه جوړ شوي دي. په ۱۸۳۹ م. کال کې الماني تيودرشوان حيواني انساج د مايکروسکوپ په واسطه وليدل او نظريې وړاندې کړ چې حيوانات هم له حجرې څخه جوړ دي. په ۱۸۴۸ م. کال کې هوگون موهل د حجرې په دننه کې روښانه

سرېښنده (لزجي) مایع او محتویات د پروتوپلازم په نامه یاد کړل. په ۱۸۸۰م. کال کې والتر فلمنگ حجروي ویش مشاهده او نظریې وړاندې کړ چې هره نوې حجره له پخوانۍ حجرې څخه منځ ته راځي. ددې پلټنو په پایله کې حجروي نظریه منځ ته راغله.

حجروي نظریه (Cell Theory):

دا نظریه په لاندې څو عمده ټکو ولاړه ده:

- ۱- حجره د ټولو ژونديو موجوداتو بنسټيز واحد دی.
- ۲- ټول ژوندي موجودات له یوې یا زیاتو حجرو څخه جوړ دي.
- ۳- نوې حجرې له مخکینیو حجرو څخه منځ ته راځي؛ یعنې حجره د ژونديو موجوداتو تکثري واحد دی.

تعریف: د ژونديو موجوداتو د جوړښت، دندو او د نسل د ډېرښت بنسټيز واحد د حجرې په نامه یادېږي.

د ځینو ژونديو موجوداتو بدن له یوې حجرې څخه جوړ وي چې وحیدالحجروي یا یو ژونکي (Unicellular) ورته وایي او د ځینو ژونديو موجوداتو بدن له ډېرو حجرو څخه جوړ شوی وي چې کثیرالحجروي یا ډېر ژونکي (Multicellular) ورته وایي. څرنګه چې حجرې په عادي ډول په سترګو نه، بلکې د مایکروسکوپ په واسطه لیدل کېږي، نو ښه به دا وي چې مایکروسکوپ او د هغه ډولونه تر څېړنې لاندې ونیسو.

مایکروسکوپ (Microscope):

په (۱-۳) شکل کې تاسو څه شی وینئ؟ آیا کله مو ذره بین کارولی دی؟ مایکروسکوپ څه شی دی؟ په اووم ټولګي کې مو ولوستل چې مایکروسکوپ له دوو یوناني کلمو څخه جوړ دی، مایکروس Microse د کوچني او سکوپ Scope د لیدلو په معنا دی. مایکروسکوپ هغه آله ده چې په واسطه یې په سترګو نه لیدل کېدونکي ډېر کوچني اجسام لیدلای شو.



(۱-۳) شکل: لاسي عدسیه یا ذره بین

د مایکروسکوپ تاریخچه

د مایکروسکوپ لومړنۍ منشا په سمه توګه معلومه نه ده، خو دومره ویلای شو چې ساده مایکروسکوپ دوو هالینډي عینک جوړونکو پوهانو، جوهان (Johan) او ذکریا جانسن (Zachariah Johnson)، په ۱۵۹۰ م کال کې جوړ کړ. هغوی وکولای شو د یو ټیوب په داخل کې د دوو عدسیو ځای په ځای کولو سره داسې یوه اله جوړه کړي چې کوچني شیان غټ ښکاره کړي.

د مایکروسکوپ له جوړولو سره سم یو شمیر پوهانو د کوچنیو اجسامو په مطالعه پیل وکړ، له هغې ډلې څخه یې درې تنه هر یو لیون هوک، مالپیګی او رابرت هوک ډیر مشهور دي. لیون هوک د بنیښو په تورلو او صیقل کولو سره وکولای شول د مایکروسکوپ یوه قوه لاس ته راوړي چې د لومړي ځل لپاره یې پرې بکتريا او پروتوزوا مشاهده کړل. نوموړي دا افتخار هم لاسته راوړ چې پر خپل ساده مایکروسکوپ د چوڼګښې د بچي په لکۍ کې د وینې جریان وګوري. مارسیلو مالپیګی د طب پوهاند په ۱۶۶۰ م. کال کې د مایکروسکوپ په واسطه د چوڼګښې په سږوکې د وینې جریان ولید. رابرت هوک په ۱۶۶۵ م. کال کې د مایکروسکوپ په اړه خپل آثار د مایکروګرافیا په کتاب کې خپاره کړل.

د مایکروسکوپ ډولونه


مایکروسکوپ ډیر ډولونه او جوړښتونه لري، خو په عمومي ډول دلته د درې ډولو مایکروسکوپونو نومونه اخلو.

- ۱- ساده مایکروسکوپ یا ذره بین چې ساعت جوړوونکي ورڅخه کار اخلي.
- ۲- مرکب نوري مایکروسکوپ (Compound Light. M) چې دوه یا زیاتې عدسې لري. په مرکب مایکروسکوپ کې معمولاً دوه عدسې ځای په ځای شوي وي، چې یوه د سترګو عدسیه او بله یې د شي عدسیه یا ابجکتیف وي.


د سترګو عدسیه او ابجکتیف دواړه د لویوالي مختلفې قوې لري، چې په هر یو یې خپله د لویوالي قوه لیکل شوې وي. (۴-۱) شکل.

د کوچنیو اجسامو د لیدلو لپاره د تېلو د ایمرشن (Oil Emersion) په نامه یو بل ډول ابجکتیف کارول کېږي چې د لویوالي قوه یې $97X$ ده. د بکتريا په څېر د ډېر کوچني جسم د اندازې پر مهال د اکولر مایکرومتر په نامه یوه ګرده بنیښه د سترګو د عدسې په ځای استعمالېږي، وړې وړې درجې لري چې په مایکرون اندازه کېږي. یو مایکرون د میلی متر $1/1000$ برخه ده.

ویروس د ډېر کوچني والي له کبله په میلی مایکرون اندازه کېږي. یو میلی مایکرون له $1/1000$ مایکرون یا 10^{-3} مایکرون سره مساوي دی.




دوه سترگيز (Binocular) مرکب نوري مایکروسکوپ



يو سترگيز مرکب نوري مایکروسکوپ

شکل: (۱-۴) مرکب نوري مایکروسکوپونه





اضافي معلومات:

د اندازه کولو د واحدونو ترمنځ اړیکې:

اندازه	واحد	ميلي متر	مايکرو متر	نانومتر
ميلي متر	mm	۱	۱۰۰۰	۱۰۰۰۰۰۰
مايکرو متر	μm	۰,۰۰۱	۱	۱۰۰۰
نانومتر	nm	۰,۰۰۰۰۰۱	۰,۰۰۱	۱


۳- الکتروني مايکروسکوپ: الکتروني مايکروسکوپ دروسکا (Ruska) او نول (Knoll)

په نامه دوو جرمني پوهانوله خوا په ۱۹۳۲-۱۹۳۴ م کال کې اختراع شو. دا مايکروسکوپ نوی او د لوی طاقت لرونکی مايکروسکوپ دی، جسم له اصلي حالت څخه دوه سوه پنځوس زره (۲۵۰۰۰۰) ځله غټ ښکاره کوي. په الکتروني مايکروسکوپ کې د شيانو د ليدلو لپاره د ډير قوي ولتاژ برېښنايي وړانگې شته، له شي يا نمونې څخه د قوي ولتاژ د برېښنا جريان تېرېږي، چې د برېښنايي مقناطيسي عدسې په واسطه د پردې پرمخ د ډيرو کوچنيو اجسامو (شيانو) شکل منعکس کېږي. نن ورځ الکتروني مايکروسکوپ بېلابېل ډولونه او قوي لري. (۱-۵) شکل



د مرکب مايکروسکوپ او الکتروني مايکروسکوپ توپيرونه:

گڼه	ځانگړتياوې	مرکب نوري مايکروسکوپ	الکتروني مايکروسکوپ
۱	د رڼا منبع	عادي رڼا يا گروپ	الکتروني
۲	عدسې	عامې عدسې	برېښنايي مقناطيسي عدسې
۳	د ليدلو طاقت	شی (۱۰۰۰-۲۰۰۰) ځله غټ ښکاره کوي.	شی ۲۵۰۰۰۰ ځله يا له دې څخه زيات غټ ښکاره کوي.



اضافي معلومات

د لازياتې پوهې لپاره په نړۍ کې د موجودو څو مشهورو مايکروسکوپونو نومونه اخلو: د ماورای بنفش مايکروسکوپ (Ultra Violet. M): په دې ډول مايکروسکوپ کې له ماورای بنفش وړانگو څخه کار اخېستل کېږي، تصوير د عکاسۍ فلم يا د پردې پر مخ ښکاره کوي او عدسي يې د کوارتز له جنس څخه دي.

فلوريسن مايکروسکوپ (Fluorescence. M): په دې مايکروسکوپونو کې د فلورسان په نامه له يو ډول رنگ څخه کار اخېستل کېږي، دا رنگونه د لنډو څپو رڼا جذبوي، له جذب څخه وروسته د لوړو څپو په عادي رڼا بدلېږي، د مايکرو اورگانيزمونو د ليدلو لپاره کارول کېږي.

د تيارې ساحې مايکروسکوپ (Dark Field. M): له دې مايکروسکوپونو څخه د هغو ژونديو مايکرو اورگانيزمونو د ليدلو لپاره، چې په عادي مايکروسکوپونو کې نه ليدل کېږي، کار اخېستل کېږي. دا مايکروسکوپونه ځانگړي کانډنسر لري او شې (نمونه) په توره ساحه کې په روښانه ډول ليدل کېږي.

د توپير لرونکې ساحې مايکروسکوپ (Phase Contrast. M): له دې ډول مايکروسکوپونو څخه د کوچنيو موجوداتو په ژوندي ډول ليدلو او د هغوی د داخلي جوړښت د مطالعې لپاره کار اخېستل کېږي. ددې په واسطه کوچني اجسام (انساج) له رنگونو پرته ليدلی شو. په دې مايکروسکوپونو کې د محيط او شې (نمونه) تر منځ د نور شدت توپير کوي، شې په اسانۍ روښانه ښکارېږي.



شکل: (۱-۶) سټريو مايکروسکوپ

• سټريو مايکروسکوپ (Stereo. M): دا مايکروسکوپ د لويو اجسامو، چې نور ورڅخه تېرېدلی نه شي، لکه: حشرات يا نورو د ليدلو او مشاهدې لپاره کارول کېږي او شې له ۱۰ څخه تر ۶۰ ځله پورې غټ ښکاره کوي. (۱-۶) شکل.

الکتروني مايکروسکوپ: په الکتروني مېکروسکوپ کې د عادي نور پرځای د اټومي ذرو (الکترون) څخه کار اخېستل کېږي او لکه څنګه چې په نوري مايکروسکوپ کې ابجکټيف د رڼا فوتونونه متمرکز (Focus) کوي. په دې ډول په الکتروني مايکروسکوپ کې مقناطيسي سيمي کړۍ ذرې متمرکز کوي. عمده الکتروني


مایکروسکوپونه عبارت دي له:

• Transmission (TEM): دا ډول الکتروني مایکروسکوپ د مایکرو اورگانېزم د جوړښت، جزیاتو، کشف او د ویرسونو د مشاهدې لپاره کارول کېږي او شی تریو میلیون پورې غټ ښکاره کولی شي.

• Scanning (SEM): په دې ډول الکتروني مایکروسکوپونو کې، الکترونونه د شي (نموني) په شاوخوا تاوېږي. د شي تصویر له سطحې څخه منځ ته راځي، شی درې څنډیز (بعدي) معلومېږي. دا مایکروسکوپ کولی شي چې یو شی (نمونه) له ۶۰ زرو ځله څخه غټ ښکاره کړي. یو بل ډول یې د Scanning Tunneling. M یا د (STM) مایکروسکوپ څخه عبارت دي. د STM مایکروسکوپ کولی شي چې د یو مالیکول په سطحه باندې د اتومونو ترتیب وښيي، مثلاً: د DNA مالیکول.

ددې کار لپاره یوه فلزي میله د شي یا نمونې سطحې ته نژدې اېښودل کېږي، الکترونونه له سطحې څخه د فلزي میلې په لور جریان پیداکوي. په دې ډول د شي سطحې لوړې ژورې په واضح ډول ښکاري.

د الکتروني مایکروسکوپ په واسطه د حجري انځورونه:



ب: د TEM الکتروني مایکروسکوپ په واسطه د پارامیشیم انځور



الف: د SEM الکتروني مایکروسکوپ په واسطه د پارامیشیم انځور



ج: د STM په واسطه د DNA د مالیکول انځور

(۷-۱) شکل: الف، ب او ج: په بېلابېلو الکتروني مایکروسکوپونو کې د حجرې او DNA د مالیکول انځورونه

فعالیت:



موخه: د مرکب نوري مایکروسکوپ په واسطه د نباتي حجرې کتنه. دارتیا وړ توکي: مایکروسکوپ، سلايډ، سلايډ پوښ، د وینبټانو د ماشین پټري، پنس، خاڅکي خڅوونکی، د نبات نازک ډنډرکی (د گلاب ډنډر یا د پالک نازکه ډنډر) یا داسې نور. کرنلاره: د نبات له نازکې ساقي څخه د پټري په واسطه نری برخه پرې کړئ او د پنس په واسطه يې د سلايډ د پاسه کېږدئ. د پخوا په شان سلايډ جوړ کړئ، لومړی يې د مایکروسکوپ د کوچنۍ قوې او بیا يې د لويې قوې په واسطه وگورئ. لیدل شوی شکل په خپلو کتابچو کې رسم او پایله يې په خپلو کې سره شریکه کړئ.

فعالیت:



موخه: د مرکب نوري مایکروسکوپ په واسطه د پروتوزوا کتنه. دارتیا وړ توکي: مرکب نوري مایکروسکوپ، سلايډ، سلايډ پوښ، خاڅکي خڅوونکی، پروتوزوا کلچر یا ولاړې اوبه. کرنلاره: مایکروسکوپ عیار کړئ، د پروتوزوا د مخکیني جوړ شوي محیط (کلچر) له بوتل څخه یا له ولاړو اوبو څخه یو خاڅکی اوبه د خاڅکي خڅوونکي په واسطه د سلايډ د پاسه واچوئ. لومړی د مایکروسکوپ د کوچنۍ قوې او بیا يې د لويې قوې په واسطه وگورئ. لیدل شوي شکلونه په کتابچه کې رسم کړئ او د کار څرنگوالی يې په خپلو کې شریک کړئ.

د لومړي څپرکي لنډيز

ژونکه يا حجره (Cell): د ژونديو موجوداتو د جوړښت او دندو اساسي واحد دی، چې د لومړي ځل لپاره په (۱۶۶۵) کال کې د رابرټ هوک له خوا د کارک په لرگي کې مشاهده او ونومول شوه.

حجروي نظريه په لاندې عمده ټکو ولاړه ده:

۱- حجره د ټولو ژونديو موجوداتو اساسي واحد دی.

۲- نوې حجرې له پخوانيو حجرو څخه منځ ته راځي.

۳- ژوندي موجودات له يو يا څو حجرو څخه جوړ شوي دي.

مايکروسکوپ هغه آله ده، چې د هغې په واسطه په سترگو نه ليدل کيدونکي ډير کوچني اجسام ليدلای شو.

ساده مايکروسکوپ له ذره بين څخه عبارت دی.

مرکب مايکروسکوپ هغه مايکروسکوپ دی چې لږ تر لږه دوه عدسي ولري چې يوه يې د سترگو عدسيه او بله يې ابجکتيف دی.

الکتروني مايکروسکوپ د لومړي ځل لپاره په ۱۹۳۲ م. کې د روسکا له خوا اختراع شو.

د لومړي څپرکي پوښتنې

د تشو ځايونو پوښتنې

لاندي جملې په خپلو کتابچو کې وليکئ او د تشو کورونو د ډکولو لپاره له سم ځواب څخه کرښه چاپېره کړئ.

* د مايکروسکوپ په واسطه ژوندي حجره د لومړي ځل لپاره د _____ له خوا وليدل شوه.

الف: ارسطو ب: رابرت هوک ج: ليون هوک د: دوجاردين

* په ۱۸۳۸ م. کال کې نباتي انساج د _____ له خوا مشاهده شول.

الف: شوان ب: شلايېن ج: موهل د: هيڅ يو

* الکتروني مايکروسکوپ د لومړي ځل لپاره د _____ له خوا جوړ شو.

الف: رابرت هوک ب: روسکا ج: نول د: ب او ج دواړه

د چونگېښې په سېرو کې د وينې جريان د لومړي ځل لپاره د _____ له خوا وليدل شو.

الف: مالپيگي ب: شوان ج: رابرت هوک د: ليون هوک

سمې او ناسمې پوښتنې

لاندي جملې په خپلو کتابچو کې وليکئ. د سمې جملې په مقابل کې د "ص" توري او د ناسمې جملې په مقابل کې د "غ" توري وليکئ.

۱- يو مايکرون د ميلي متر سلمه برخه ده. ()

۲- وېروسونه د ډېر کوچني جسامت لرلو له کبله په ميلي مايکرون اندازه کېږي. ()

تشرېحي پوښتنې

لاندي پوښتنو ته ځواب ورکړئ:

* په مايکروسکوپ کې د کوچنيو اجسامو لکه بکټريا د ليدلو لپاره د سترگو د عدسې په ځای

کوم ډول عدسې په کار وړل کېږي؟ واضح يې کړئ.

د مرکب مايکروسکوپ او الکترون مايکروسکوپ درې عمده توپيرونه واضح کړئ.

* د حجروي نظريې بنسټيز ټکي واضح کړئ.

د حجرې (ژونکې) جوړښت (Cell Structure):

سره له دې چې حجره د ټولو ژونديو موجوداتو بنسټيز واحد دی، خو ټولې حجرې يوشان او يو ډول ندي. حجرې د جوړښت، شکل، اندازې او دندو له مخې توپير کوي. د شکل له مخې ځينې حجرې گردې يا مکعبې، استوانه يي، پلنې، کثير الاضلاعي او ځينې ستورو ته ورته جوړښتونه لري او د اندازې له مخې هم توپير کوي؛ ځينې ډيرې وړې وي؛ لکه: اميب، بکتريا او نور، خو يوشمېر يې غټې وي. ځينې عصبي حجرې تریو متر پورې رسېږي.

د رشتوي حجرې (Fiber Cell) اوږدوالی تقریبا ۶۰ ميلي مترو ته رسېږي. همدارنگه د پروکاریوت ژونديو موجوداتو حجرې د یوکاریوت ژونديو موجوداتو په شان منظمه هسته نه لري.

ددې څپرکې په لوستلو سره به وکولای شئ، چې: د پروکاریوتا او یوکاریوتا ژونديو موجوداتو له حجرو سره اشنا شئ او توپير يې وکړای شئ. همدارنگه به د یوکاریوت د حجرې جوړښت، غړي، اورگانيل او دهغوی دندې وپېژنئ او د حیواني او نباتي حجرو په توپيرونو باندې پوه شئ.

پروکاریوت او یوکاریوت حجری

ژوندي موجودات د منظمې هستې د لرلو او نه لرلو له مخې په دوه ډوله دي:

۱- پروکاریوتا

۲- یوکاریوتا

پروکاریوت (Prokaryota): له دوو کلمو څخه جوړ دی؛ پرو (Pro) د ساده یا ابتدایي او

کاریون (Karyon) د دننه یا د هستې په معنا دی. ددې ژونديو موجوداتو په حجرو کې حقيقي هسته نشته، مایټوکاندريا او گلجی اجسام هم پکې نه لیدل کېږي، رايبوزوم لري، خو د یوکاریوت په پرتله کوچني وي. د حجری دیوال یې هم توپیر لري. دا حجری یوکروموزوم لري چې د DNA دیو اوږد

مالیکول څخه جوړ دی، د هستې

په موادو کې پروت وي، کومه غشا

ور څخه نه ده تاوه شوې، د حجروي

ویش په وخت کې یې ځانگړي


کروموزومونه منځ ته نه راځي، په

ویش کې د میوسیس پړاوونه نه

لري، ارک بکتريا او یو بکتريا د

پروکاریوت له ډلې څخه دي. (۱-۲)

شکل.



(۱-۲) شکل: یو ډول بکتريا

یوکاریوتا (Eukaryota): یو (Eu) د حقيقي او کاریون (Karyon) د هستې په معنا دی.

دا ژوندي موجودات حقيقي هسته او هستوي غشا لري، کروموزوم یې له کروماتین څخه جوړ دی، د انساجو جوړښت یې پېچلی دی، له پروکاریوت ژونديو موجوداتو څخه پرته نور ټول وحیدالحجروي او کثیرالحجروي موجودات یوکاریوت دي.

د پروکاریوت او یوکاریوت حجرو توپیرونه:

گڼه	ځانګړتیاوې	پروکاریوت	یوکاریوت
۱	مایټوکاندريا	نلري	لري
۲	اندپلازمیک رېټیکولم (ER)	نه لري	لري
۳	کلوروپلاست	نه لري	لري
۴	گلجی اجسام	نه لري	لري
۵	هستوي غشا	نه لري	لري
۶	ریبوزوم	لري يې، خو کوچنی وي	غټ وي
۷	میتوسیس	نه لري	لري
۸	حجروي دیوال	نه لري	نباتي حجري يې لري

د حجري (ژونکې) جوړښت، غړي او دندي

د پروکاریوت او یوکاریوت حجري د جوړښت له مخې څه توپیر لري؟

سره له دې چې حجري د شکل، جوړښت او اندازې له مخې توپیر لري، خو ویلای شو چې ټولې حجري له پروتوپلازم څخه جوړې دي. پروتوپلازم ژوندی ماده ده، د ژوند ټولې ځانګړتیاوې په کې لیدل کېږي، تر هغه چې حجره ژوندی وي د ژوند فعالیتونه په کې سرته رسول کېږي.

په عمومي ډول د یوکاریوت ژونديو موجوداتو حجري لاندې درې عمده برخې لري:

۱- حجروي غشا Cell Membrane د (نباتي حجري د حجروي غشا ترڅنګ حجروي دیوال

هم لري).

۲- سائتوپلازم Cytoplasm .

۳- هسته Nucleus .



فکر وکړئ:

که چېرې نباتي حجرو دېوال نه درلودلای، نو په حجرو کې کوم حالت رامنځته کېده؟

حجروي ديوال (Cell Wall): نباتي حجري د يو کلک سلولوزي ديوال په واسطه احاطه شوي دي. سلولوز خو قيمته قند دی چې له سايتوپلازم څخه څڅول کېږي. دا مره مواد دي. حجروي ديوال د نباتي حجري معين حجم حصار کړی وي چې د حجري شکل او جوړښت يې په طبيعي ډول ساتلی وي. په حيواني حجرو کې حجروي ديوال شتون نه لري، يوازې حجروي غشا لري. په عادي نباتاتو کې د حجري ديوال په لرگي بدليږي.


د حجري ديوال له درېو برخو څخه جوړ دی:

۱- لومړنی ديوال (Primary Wall)

۲- ثانوي ديوال (Secondary Wall)

۳- منځنی ديوال (Middle Lamella)

لومړنی ديوال حقيقي ديوال دی، له سلولوز څخه جوړ دی. ثانوي ديوال د لومړني ديوال دننه خواته واقع وي، کلک او ډبل وي او له سلولوز او مومو (wax) څخه جوړ شوی دی، منځنی لمبلا يې غير سلولوزي پردې ته ورته جوړښت دی او د انساجو په جوړولو کې له حجرو سره مرسته کوي.




(۲-۲) شکل: د حجري ديوال

حجروي غشا (Cell Membrane): د ژونديو موجوداتو حجري د يوې نازکې پردې (حجروي

غشا) په واسطه احاطه شوي وي. دغه پرده په نباتي حجرو کې له حجروي ديوال سره دومره نږدې وي چې په سختی سره د ليدلو وړ وي. حجروي غشا د پروټين او شحم له پورونو (طبغو) څخه جوړه شوې ده، د سايتوپلازم محتويات يې احاطه کړي وي او نيمه قابل نفوذ (Semi Permeability) ده، همدارنگه تاوې شوې لوړې ژورې برخې لري چې د ماليکولونو د تيريدو لپاره يې پراخه سطح برابره کړې وي. حجروي غشا سربېره پردې چې د حجري ساتنه کوي، د حجري دننه او بهر ته د موادو ليردونه هم ددې غشا له ليارې سرته رسېږي؛ يعنې هغه مواد چې حجره ورته اړتيا لري داخل ته جذبېږي.

بيکاره او اضافه مواد له حجري څخه وځي. د حجري د غشا دغه عمل ته انتخابي قابل نفوذ (Selective

(Permeability) وایي. د حجرې غشا د خپلو تخریب شوو برخو د بیا ترمیم قابلیت هم لري.



(۲-۳) شکل: د حجرې غشا

سایتوپلازم او اورگانیلونه (Cytoplasm & Organelles):



فکر وکړئ:


آیا سایتوپلازم ژوندی جسم دی؟ د پروتوپلازم له جملې څخه دی او که نه؟
په سایتوپلازم کې کوم ډول مره اجسام وجود لري؟

د سایتوپلازم اصطلاح ټولو هغو ژونديو اجسامو ته ويل کېږي چې د هستې په شا او خوا کې پراته وي. په ۱۹۳۵ م. کال کې دوجاردين سایتوپلازم داسې تعريف کړی دی: "سایتوپلازم نیمه شفافه، سربینناکه لزجې ماده ده چې ارتجاعي او انقباضیه خاصیت لري، رڼا له اوبو څخه لږ څه زیاته او له غوړو څخه لږ څه کمه منعکس کوي." دا تعريف اوس یو څه بدل شوی دی. ویلای شو چې سایتوپلازم نیمه شفافه، غلیظه کلوییدی ماده ده، چې د هستې او حجروي غشا تر منځ پرته ده. په لومړي وخت کې یې د حجرې ټوله خالیگاه ډکه کړي وي، خو د حجرې له انکشاف څخه وروسته د حجرې شیره له سایتوپلازم څخه جلا کېږي او واکيول جوړوي. د سایتوپلازم هغه برخه چې د پلازمایي غشا ترڅنګ واقع او نسبتاً دانه لرونکې او سخته ده د Ectoplasm په نامه او هغه برخه یې چې د هستې د غشا ترڅنګ واقع ده، د Endoplasm په نامه یادېږي. د سایتوپلازم له ترکیب څخه معلومېږي چې د عضوي او غیر عضوي موادو څخه جوړ شوی دی، عضوي مواد یې پروتین، شحم او کاربوهایدریت دي او غیر عضوي مواد یې د اوبو، مالګو او نورو څخه عبارت دي. سایتوپلازم د فزیکي بدلونونو په صورت کې له نیمه مایع (Sol) څخه نیمه جامد (Gel) او له gel څخه sol ته اوږي. په سایتوپلازم کې کوچني اجسام وجود لري چې د انکلوزن باډي Inclusion body په نامه یادېږي. دا اجسام په دوه ډوله دي:

• غیر ژوندي اجسام، لکه: اوبه، خوراکي توکي او نور.

• ژوندي اجسام يا Organelle چې په لاندې ډول دي:

Endoplasmic Reticulum يا ER: په سايټوپلازم کې ټيوبونو ته ورته شبکه يې جوړبښتونه ليدل کېږي، چې د اندوپلازميک ريټيکولم په نامه يادېږي. ځينې ER له حجروي غشا څخه تر هستوي غشا پورې رسېږي. ځينې ER په خپلې بهرنۍ سطحې باندې د رايبوزوم وړې وړې دانې لري چې دې ډول ته دانه لرونکی ER يا Granular وبل کېږي. بل ډول يې صاف Agranular دی (۲-۴) شکل.



د ER دندې: په سايټوپلازم کې د موادو په لېږدونې او حرکت سربېره دانه لرونکي ER د پروټين په جوړولو او ترشح کې هم برخه اخلي. صاف ER له نورو دندو سربېره په بدن کې زهري درمل بې زيانه کوي. همدارنگه ER د انزايمونو او نورو مرکبونو د کيمياوي تعاملاتو لپاره پراخه سطحه جوړوي.

رايبوزوم (Ribosome):

رايبوزوم د لومړي ځل لپاره په ۱۹۵۳ م. کال کې د پالاد (Palad) له خوا په حجره کې وليدل شو. د الکتروني مايکروسکوپ له کتنې څخه معلومه شوه چې د ER په ځينو برخو باندې کوچنۍ دانې واقع دي چې د رايبوزوم په نامه يادېږي. رايبوزوم خاص ډول انزايمنونه لري چې د پروټين په جوړولو کې مهمه ونډه اخلي. رايبوزوم د نيوکليويک پروټين په نامه هم يادېږي.



فکر وکړئ:

رايبوزوم په حجره کې کومې دندې سرته رسوي؟
که يوه حجره رايبوزوم ونلري په حجره کې به څه حالت رامنځته شي؟


مایتوکاندريا (Mitochondria)

په ۱۹۰۰ م. کال کې د حجرې په سايټوپلازم کې کوچنۍ ميلې ته ورته يا بيضوي جوړښتونه وليدل شول چې د مایتوکاندريا په نامه ياد شول. دې جوړښتونه ته کاندريوزوم هم وايي. مایتوکاندريا د حجرې د تنفس مرکز جوړ کړی دی، کيمياوي ترکيب يې ۹۰٪ فاسفولپيد دي. مایتوکاندريا د دوو پوښونو (غشاوو) په واسطه احاطه شوې ده چې يو يې بهرنی پوښ او بل يې دنننی پوښ دی. د دننني پوښ (غشا) يې تاو شوی جوړښت لري. د مایتوکاندريا د منځ خاليگاه د مټريکس په نامه د يو ډول مادې په واسطه ډکه شوې ده. مایتوکاندريا انزيم او کوانزيم لري، د حجرې په تنفس کې مهمه ونډه اخلي او د حجرې ۹۰٪ انرژي د کيمياوي فعاليت لپاره د مایتوکاندريا په واسطه برابرېږي او سرېره پردې د اوبو د اندازې، کلسيم او د غير عضوي آيونونو د کنټرولولو دندې هم په غاړه لري. هغه زياته اندازه انرژي چې د اوکسيديشن د عمليې په واسطه منځ ته راځي د ATP په ډول زيرمه کېږي، نو له دې کبله مایتوکاندريا د حجرې د تنفس او د انرژي د توليدولو عمده مرکز بلل کېږي.



فکر وکړئ:

که چېرې يوه حجره مایتوکاندريا و نلري څه حالت به په حجره کې رامنځته شي؟



ليزوزوم (Lysosome)


د لومړي ځل لپاره په ۱۹۵۰م. کال کې د (ديوي) په نامه عالم له خوا په حجره کې کشف شو. عموماً په حيواني حجرو کې ليدل کېږي. دا جسمونه له مایتوکاندریا څخه کوچني دي، د یو پوښ (غشا) په واسطه پوښل شوي وي هضمي انزایمونه لري او پروتيني مواد تجزیه کوي. که چېرې غشا یې پرې کرل شي، نو نوموړی انزایم د سائتوپلازم د تخریب لامل کېږي.

دندي یې: زړې تخریب شوې حجرې، اضافي او غیر ضروري انساج له منځه وړي. همدارنگه د حیواناتو په انکشاف کې برخه اخلي، د بیلگې په توگه د چونگېني د بچي لکۍ د بچي د انکشاف په وخت کې د لیزوزوم په واسطه له منځه ځي.

گلجي اجسام (Golgi Apparatus)

دا اجسام د لومړي ځل لپاره په ۱۸۹۸م. کال کې د کامیلو گلجي (Camello golgi) ایټالوي له خوا په حیواني حجرو کې کشف شول، خو په نباتي حجرو کې یې شتون په شک کې دی. الکتروني

مایکروسکوپ ښودلې ده چې گلجي اجسام د هوارو کڅوړو په شکل واقع او د غشا په واسطه یو له بل څخه جلا شوي دي. دغه اجسام د پروتین د ډلبندی د دستگانه د ځای (Protein Packing Factory) په توگه کارکوي. د پروتین مالیکولونه له ER څخه اخلي او ډلبندي کوي یې، چې وروسته د حجرې په سطحه بېلا بېلو دندو ته استول کېږي. همدارنگه د حجرې په څڅوونکو (ترشحي) فعالیتونو او د قندونو په ترکیب کې برخه اخلي.



(۶-۲) شکل: گلجي اجسام

ستروزوم (Centrosome): په حیواني حجرو کې د هستې تر څنګ ستورو ته ورته کوچني جوړښتونه لیدل کېږي چې د ستروزوم په نامه یادېږي. د ستروزوم په مخ د سنتریولونو په نامه وړې دانې وي. سنتریولونه د حیواني حجرو د وېش په وخت کې د ستورو په شکل د حجرې دواړو قطبونو ته حرکت کوي او د حجرې په ویش کې برخه اخلي. سنتریولونه له ۹ (نهه) جوړو مایکروټیوبیولونو څخه جوړ دی چې هر سیت یې درې مایکروټیوبیولونه لري. سنتریولونه د حجرې د ویش په وخت کې ښکاره کېږي او بیا ورکېږي.


پلاستیدونه (Plastids): مارفولوژیکي څېړنو څرګنده کړې ده چې پلاستیدونه کروي یا پیاپې ته ورته یا بیضوي شکله اوږده سائتوپلازمیک جوړښتونه دي، یوازې په نباتي حجرو کې لیدل کېږي او په حیواني حجرو او فنجیانو کې نشته. پلاستیدونه د رنگه موادو (Pigment) او دندو له مخې په درې

ډوله دي:

۱- کلوروپلاست Chloroplast: کلوروفیل لرونکي شین رنگ پلاستیدونه دي چې په ضیایي ترکیب کې مهمه ونډه اخلي. هغه حجرې چې د خوړو جوړول او د موادو د ترکیب دندې سرته رسوي، دا پلاستیدونه پکې ډیر وي.

۲- کروموپلاست Chromoplast: رنگه پلاستیدونه دي، کلوروفیل نه لري او نور رنگه پگمنتونه، لکه: ژبر، نارنجي، سور او کاروتینوید (Carotinoid) مواد لري، چې د نبات په مېوه، گل او خزانې پامو کې ژبر رنگ یا نور مختلف رنگونه منځ ته راوړي.

۳- لیکوپلاست Leukoplast: بې رنگه پلاستیدونه دي، عموماً د رېښو او ځمکنۍ ساقو په حجرو کې لیدل کېږي. دا پلاستیدونه ځینې مواد، لکه: نشایسته او پروتین زېرمه کوي. لیکوپلاستیدونه یو ډول انزایم لري چې د گلوکوز مالیکولونه په نشایستي بدلوي. کوم پلاستیدونه چې نشایسته لري، د امایلو پلاستید په نامه یادېږي. پلاستیدونه د وخت په تیریدو له یو حالت څخه بل حالت ته اوږي؛ لکه: رومي بانجان له شین څخه په سره رنگ بدلیږي، یا د نباتاتو شنبې پامې په مني کې ژبرېږي. که کچالو لمر ته کېښودل شي رنگ یې شین کېږي. په لومړنیو دوو بدلونونو کې کلوروپلاست په کروموپلاست او په دریم تغیر کې لیکوپلاست په کلوروپلاست بدلیږي. پلاستیدونه له وړو ابتدايي رنگه موادو (پروپلاستیدونو) څخه منځ ته راځي.



(۲-۷) شکل: کلوروپلاست




فکر وکړئ:

که چېرې نباتي حجرو پلاستیدونه نه درلودلای، په نباتاتو او ایکوسېستم به یې څه اغېزه کړې وای؟


هسته (Nucleus)

آیا حجره یې له هستې ژوندۍ پاتې کېدای شي؟
هسته د لومړي ځل لپاره په ۱۸۳۱ م. کال کې د رابرت برون (Robert Brown) سکاټلنډي له خوا کشف شوه. گرد او غلیظ جسم دی، معمولا د حجرې په منځ کې وي، د حجرې ټول بیولوژیکي

ا ر ثي
عمد ه
ا و
هسته چي
د نورو
هسته پوري



شکل: هسته (۲-۸)



فعالیتونه کنترولوي او د خواصو په لېږدولو کې رول لري. پرته له بکتريا، شنو الجيانو (پروکاریوتا)، مشخصې هستې نه لري، ټولو ژونديو موجوداتو هستې برخې لري:

- هستوي غشا
- هستوي پلازما
- هسته گي (هسته چي)

هستوي غشا: هسته د یوې نرۍ پردې په واسطه پوښل شوې ده. دا پرده د پروتین له دوو پوړونو (طبغو) څخه جوړه او نیمه قابل نفوذ ده. د هستوي موادو او سائتوپلازم تر منځ یې اړیکي ټینګې کړي وي، دنده یې د هستې او سائتوپلازم تر منځ د موادو تېرېدنه او تنظیم دی.


هستوي پلازما: د هستې په دننه کې هستوي شیره یا Nucleoplasm، چې د Karioplasm په نامه هم یادېږي، شتون لري. د هستې په داخل کې دکروماتین په نامه د جال په شان تارونه لیدل کېږي. کروماتین د هستې د ویش په وخت کې لنډ او ډبل شکل نیسي چې کروموزوم ورته وايي. د کروموزوم د پاسه د جینونو (Gene) په نامه وړې دانې پرتې وي چې ارثي خواص انتقالوي. جین د کیمیاوي جوړښت له مخې DNA دی.

کروموزوم له نیوکلیو پروتین څخه جوړ دی. نیوکلیو پروتین دوه برخې لري؛ یوه برخه یې ساده پروتین دي، بله برخه یې هستوي تیزاب (نیوکلوپیک اسید) دي. هستوي تیزاب په دوه ډوله دي، چې له DNA او RNA څخه عبارت دي. DNA خاص په هسته کې پیدا کېږي او RNA په سائتوپلازم او هسته گي کې وي.

RNA په درې ډوله دی:

- ۱- رایبوزومي RNA یا Ribosomal RNA: چې د پروتین په جوړولو کې مرسته کوي.
- ۲- پیغام وړونکې یا Messenger mRNA: دا د جینونو د پیغام د لېږدونې مسوول دی.

۳- انتقالي یا (tRNA) Transfer: دا امینو اسیدونه رایبوزوم ته لېږدوي.




DNA (Deoxyribo Nucleic Acid): هستوي تیزاب دي د عضوي مرکباتو له څو لویو واحدونو (ګروپونو) څخه جوړ دي چې هر واحد ته یې نوکلوتایډ (Nucleotide) وايي. هر

نوکلوتاید کوچنی اجزاوې لري چې د پنځه کاربنه قند (Ribose) فاسفیت او عضوی نایتروجن لرونکي قلوې گانو څخه عبارت دي.

ټول قندونه یې پنځه کاربنه اوکسي رېبوز دي، قلوې گانې یې له ادين (A)، گوانين (G)، تايمين (T) او سايتوزين (C) څخه عبارت دي. د DNA موډل د لومړي ځل لپاره په ۱۹۵۳ م. کال کې د واطسن (D. Watson) او کریک (Crick) له خوا کشف شو. د DNA موډل په مضاعف ډول د تاوې شوې ربرې پورې (زینې) شکل لري چې د پورې اوږدې مټې (بازوگان) ډي اوکسي رېبوز قند او فاسفیت جوړ کړي دي او لنډې مټې یې مختلفو قلوې گانو جوړې کړي دي (۹-۲) شکل.



د DNA موډل



شکل: (۹-۲) د DNA د نوکلوتاید کیمیاوي جوړښت

هسته گي (Nucleolus): په ۱۸۳۲ م. کال کې د واگنر (Wagner) له خوا کشف شوه، هغه وړوکی او گرد جوړښت دی او معمولاً د هستې په یوې خوا کې پرته وي. هسته گي د RNA زېرمه تون دی. ځینې حجرې یوه هسته گي او ځینې یې زیاتې لري. هسته گي د پروتین په جوړولو کې عمده رول لري. هغه حجرې چې د پروتین په جوړولو کې برخه نه اخلي، کېدای شي چې هسته گي یې ډیره وړه یا هیڅ یې ونه لري.

واکیول (Vacuole): په حیواني او نباتي حجرو کې یو ډول تشه لیدل کېږي، چې د واکيول په نامه یادېږي. دا په حیواني حجرو کې کوچنی وي، خو په نباتي حجرو کې لومړی کوچنی وي، بیا په لوی

واکیول بدلیږي چې د حجرې زیاته برخه نیسي. واکیول د یوې غشا په واسطه احاطه شوې وي چې په دننه کې یې د واکیول زوبنا (شیره) وي.


واکیولونه یو ډول مایع لري، چې له اوبو مالګو او خوراكي توکو څخه عبارت دی. په ځینو نباتي واکیولونو کې رنگه مواد لیدل کېږي، لکه: بیتاسیانین او انتوسیانین چې د بنفش، سره او آبي رنگونو رامنځته کیدو لامل کېږي. واکیولونه بېلابېل ډولونه لري چې هر یو یې ځانګړې دنده سرته رسوي، د بېلګې په توګه غذايي واکیول (Food Vacule) او اطراحي واکیول، چې په امیب کې شتون لري.



د حیواني حجرې واکیول (۲-۱۰) شکل: واکیول د نباتي حجرې واکیول

سایټو سکلیټون (Cytoskeleton)

په سایټوپلازم کې پروټیني ټوټو یا تارونو ته ورته جوړښتونه (Network) لیدل کېږي چې د سایټوسکلیټون په نامه یادېږي. سایټوسکلیټون په سایټوپلازم کې اورګانيل او نور توکي محکم ساتلي وي. په حجره کې د سکلیټ او عضلې په ډول کار کوي، حجروي



شکل: سایټوسکلیټون (۲-۱۱)

غشا له ژوروالي څخه ساتي او له ډیرو حجرو سره په خوځښت کې مرسته کوي. سایټوسکلیټون له درې ډوله پروټین څخه جوړ دی، یو ډول پروټین یې ټیوب ته ورته جوړښت لري او دوه نور ډولونه یې رشتې (فایبرونه) دي چې دا ډول رسته یې پروټین د غړو او عضلاتو په حجرو کې هم پیدا کېږي.

په ځینو حجرو کې یوشمېر کوچني جوړښتونه هم لیدل کېږي چې ځینې یې په لاندې ډول دي:

بانه (Cilia) او متروکه (Flagella): ځینې حیواني او نباتي حجرې په خپله بهرنۍ سطحه باندې

د وېبستانو په څېر کوچني جوړښتونه لري. دا تارونه که لنډ او ډير وي، د سيليا او که اوږده او لږ وي، د فلاجيل په نامه يادېږي. دا جوړښتونه له حجري سره په خوځښت کې مرسته کوي. عموماً په وحيدالحجروي او کوچنيو کثيرالحجروي موجوداتو او جنسي مذکرو حجرو کې ليدل کېږي.

کينټوزوم: په سيليا او فلاجيل لرونکو حجرو کې د سنټروزوم په بڼه د کينټوزوم په نامه کوچني جوړښتونه وي چې د سيليا او فلاجيل خوځښت تنظيموي.

مايکروټيوبولونه: اوږده استوانه يي جوړښتونه دي چې په حيواني او نباتي حجرو کې ليدل کېږي، له پروټين څخه جوړ دي، د حجري حركي غړي دي، لکه د سپرم لکۍ.

مايکروفلامنت: پروټيني تارونه دي چې د حجري په حركت کې برخه اخلي او کولای شي، چې په حيواني او نباتي حجرو کې سايتوپلازم په حركت راولي. همدارنگه د حيواني حجرو د غړو په ټولېدو (انقباض) کې برخه اخلي.

پروکسوزوم: د ليزوزوم په شان کوچني اجسام دي، انزيم لري چې هضمي او تجزيه کونکي (Oxidative) دي.

کلای اوکسي زوم: کوچني اجسام دي، انزيمونه لري، شحم په کاربوهايډرېټ بدلوي او په نباتي حجرو کې په ځانگړې توگه: په دانو کې شحم زېرمه کوي.

د حيواني او نباتي حجرو توپيرونه:

گڼه	ځانگړتياوې	حيواني حجره	نباتي حجره
۱	حجروي ديوال	نه لري	لري
۲	پلاستيد	نلري	لري
۳	سنټروزوم	لري	نلري
۴	واکيول	کوچني او زيات وي	يو او لوی وي
۵	هسته	د حجري په منځ کې وي	د حجري په يوې خوا کې وي
۶	دټيلوفيز په پای کې حجروي ویش	د ژوروالي په واسطه ویشل کېږي	Cell Plate يا د حجري په منځ کې سلولوزي ديوال منځته راځي.

د دویم څپرکي لنډيز


- * په عمومي ډول د یوکاریوت ژوندیو موجوداتو حجرې لاندې درې عمده برخې لري:
 - ۱- د حجرې پوښ (غشا)، ۲- سائټوپلازم، ۳- هسته.
- * حجرې غشا له یوې نرۍ پردې څخه عبارت ده چې د پروټین او شحم له پورونو څخه جوړه او نیمه قابل نفوذ ده او د انتخابي قابل نفوذ خاصیت لري.
- * سائټوپلازم نیمه رڼه غلیظه کلویډي ماده ده. د سائټوپلازم هغه برخه، چې د حجرې غشا ته نژدې پرته ده د اکتوپلازم په نامه او هغه برخه چې د هستې له پوښ سره نژدې پرته ده، د اندوپلازم په نامه یادېږي. سائټوپلازم له عضوي او غیرعضوي موادو څخه ترکیب دی.
- * هسته لومړی ځل د برون له خوا کشف شوه چې د حجرې مرکز بلل کېږي. هسته د حجرې ټول بیولوژیکي فعالیتونه کنټرولوي.
- * سائټوسکلیتون: د حجرې د سائټوپلازم په دننه کې پروټیني ټوټې یا جوړښتونه موجود دي چې د سکلیټ او عضلې په بڼه فعالیت کوي، د حجرې غشا له ژور والي څخه ساتي او له ځینو حجرو سره په خوځښت کې مرسته کوي.
- * ژوندي موجودات د منظمې، هستې د لرلو اونه لرلو له مخې په دوه ډوله دي:
 - ۱- پروکاریوت: (پرو) د ساده یا ابتدایي او (کاریوت) د هستې په معنا دی. ددې ژوندیو موجوداتو په حجرو کې منظمه هسته نه لیدل کېږي، هستوي پوښ نه لري او د هستې مواد په سائټوپلازم کې غیرمنظم خپاره پراته وي.
 - ۲- یوکاریوت: هغه ژوندي موجودات دي، چې منظمه هسته لري هسته یې د پوښ په واسطه پوښل شوې ده.

گڼه	د حجرې پروتوپلازمیک	فزیولوژیکي دندې یې
۱	پلازمایي غشا	نیمه قابل د نفوذ، د موادو جذب او کنټرول
۲	هسته	د DNA ترکیب، د جینیټیکي او ارثي خواصو لېږدونه، د حجرې د بیولوژیکي فعالیتونو کنټرول
۳	هسته گي	د RNA ترکیب، د پروټین ترکیب
۴	مایتوکاندریا	د حجرې تنفس، د انرژۍ تولید
۵	رایبوزوم	د پروټین ترکیب

۶	اندوپلازمیک ریتیکولم	د موادو لپردونه، خوځښت، پروټین جوړول
۷	لېزوزوم	هضمي انزایمونه لري، پروټيني مواد تجزیه کوي.
۸	سنتریول	د حیواني حجرو په ویشلو کې برخه اخلي.
۹	پلاستیدونه	په نباتي حجرو کې لیدل کېږي، خوراکي توکي جوړوي، مختلف رنگونه تولیدوي او مواد زیرمه کوي.
۱۰	گلجي باډي (گلجي اجسام)	د حجرې ترشحي فعالیت، د قندونو ترکیب

د حیواني او نباتي حجرو پرتله او د توپيرونو لنډيز يې:

حیواني حجره



نباتي حجره

(۲-۱۲) شکل: د حیواني او نباتي حجرو پرتله

د دویم څپرکي پوښتنې

د تشو کورونو پوښتنې

لاندي جملې په خپلو کتابچو کې وليکئ او د تشو ځايونو لپاره له سم ځواب څخه کرښه چاپېره کړئ.

* رايبوزوم د لومړي ځل لپاره له خوا کشف شو.

الف: برون ب: پالاډ ج: گلجي ايټالوي د: هيڅ يو.

* پروکاريوټ هغه ژوندي موجودات دي چې

الف: منظمه هسته لري ب: منظمه هسته نه لري ج: الف او ب دواړه د: هيڅ يو.

* ساپتوسکلېټون په ساپتوپلازم کې پروتيني جوړښتونه دي، چې فعاليت کوي

الف: سکليټ په بڼه ب: د موادو د ليردوني ج: د عضلې په بڼه د: الف او ج.

سمې او ناسمې پوښتنې

لاندي جملې په خپلو کتابچو کې وليکئ، د سمې جملې په مقابل کې د "ص" توري او د نا سمې جملې په مقابل کې د "غ" توري وليکئ.

* DNA خاص په هسته کې وي او RNA په ساپتوپلازم او هسته کې پيدا کېږي. ()

* ساپتوپلازم په فزيکي حالت کې له سول څخه جېل ته او له جېل څخه سول ته اوږي. ()

* د يوکاريوټ ژونديو موجوداتو مثال بکتيريا ده چې يوازې DNA لري. ()

تشرېحي پوښتنې:

* د حيواني او نباتي حجرو عمده توپيرونه واضح کړئ.

* مایټوکاندریا له دندوسره بیان کړئ.

* د پروکاریوت او یوکاریوت ژونديو موجوداتو توپيرونه واضح کړئ.

* ساپتوسکلېټون تشرېح کړئ.

حجره او محيط يې:


په تېرو درسونو کې مو ولوستل چې حجروي غشا حجرې ته د موادو د ننوتولو او راوتلو لار ده، ځينې مواد ورڅخه په اسانۍ سره تېرېږي، ځينې ورو او ځينې په سختۍ او يا هېڅ ورڅخه تيريدلی نشي. دا کار د حجرې د غشاء په انتخابي نفوذ پورې اړه لري، ځکه د حجرې دننني او بهرني شرايط توپير کوي، له همدې کبله د غشا يوه عمده ځانگړتيا د موادو کنترول دی، د تېرېدونکو موادو حجم په همدې غشاء پورې اړه لري، خو دلته لومړی بايد ځان د موادو په لېږدونه پوه کړو.

د موادو لېږدونه څه شی دی؟

د ژونديو موجوداتو په بدن کې له يو ځای څخه بل ځای ته د موادو حرکت او تېرېدنې ته (ټرانسپورټ) يا د موادو لېږدونه وايي. د حجرې له غشا څخه د موادو لېږدونه په دوه ډوله صورت نيسي: غیر فعاله لېږدونه او فعاله لېږدونه.


ددې خپرکي په لوستلو سره به وکولای شئ، چې:

د حجرې د لېږدونې (انتقال) بنسټيزې طريقې وپيژنئ، غیر فعاله لېږدونه، د نفوذ عمليه، د آسموس عمليه او همدارنگه فعاله لېږدونه د اندوساپټوسيز او آگزوساپټوسيز پر عمليو به پوه شئ او اهميت به يې درک کړای شئ.




غیر فعاله لیږدونه (Passive Transport)

نباتي حجرې خپل د اړتیا وړ توکي څنگه اخلي؟ د انرژۍ له لگښت څخه پرته د حجرې له غشا څخه د موادو حرکت او تیریدنې ته غیر فعاله لیږدونه وایي. د غیر فعالې لیږدونې تر عنوان لاندې د نفوذ او اسموس عمليې مطالعه کوو.




اضافي معلومات:

د ساپتوپلازم غشا د یوې طبقې د دوو مالیکولونو له فاسفولیپډ څخه جوړه شوې ده، د هر مالیکول یو قطب هایډروفوب (Hydrophobe) یا له اوبو څخه تښتېدونکی او بل قطب یې هایډروفیل (Hydrophile) اوبه خوښوونکی دی. هایډروفوب په دننه اړخ او هایډروفیل بهر اړخ ته واقع دی. دا دواړه پورونه په پروټینو پوښلي دي. (۱-۳) شکل



◀ **د نفوذ یا انتشار عملیه (Diffusion):** له غلیظ محیط څخه رقیق محیط ته د مالیکولونو یا آیونونو حرکت او تېرېدنه د نفوذ له عملیې څخه عبارت ده. (۲-۳) شکل کې د یو ډول رنګ انتشار په اوبو کې لیدلای شو.

د حجرې له غشا څخه د موادو د تېرېدنې لپاره د نفوذ عملیه ډیره مهمه ده. اوبه د حجروي غشا له لارې حجرې ته ننوزي او له یوې حجرې څخه بلې حجرې ته د نفوذ د عملیې په واسطه رسېږي. په نباتاتو کې د تبخیر (Transpiration) د عمل په واسطه اوبه د پاڼې د ستوماتا له لارې خارجېږي. د نفوذ عملیه د مالګو په دوران کې مرسته کوي. منحل واره مالیکولونه له بهر څخه د حجروي غشا له لارې حجرې ته نفوذ کوي. د ژوندیو موجوداتو د تنفس په عملیې او د نباتاتو په ضیایي ترکیب کې د غازونو بدلېدل د نفوذ د عملیې په واسطه سرته رسېږي.



شکل (۳-۲): د رنگ نفوذ یا انتشار په اوبو کې



له ټولګي څخه بهر فعالیت:

موخه: د نبات په پاڼو کې د اوبو د تبخیر کتنه.
 د اړتیا وړ توکي: پلاستيکي کڅوړه (خلته) او تار.
 کړنلاره: زده کوونکي دې د ټولګي څخه بهر د ښوونځي باغچې یا نږدې ځای ته، چې ونې ولري، یوړل شي. د یوې ونې لکه: وله (بید) یا ولې ته ورته د ونې نری څانګې د پاڼو سره یوځای پلاستيکي کڅوړې ته نښاسئ. د کڅوړې خوله په تار وترئ او څانګه بېرته له کڅوړې سره یوځای په خپل حال خوشې کړئ. کڅوړه وخت په وخت مشاهده کوی، پایله یې په کتابچو کې ولیکئ او ټولګي کې پرې بحث وکړئ.



فعالیت:

موخه: غواړو په اوبو کې د یوې جامدې مادې نفوذ یا انتشار مشاهده کړو.
 د اړتیا وړ توکي: بیکر، اوبه، پوتاشیم پرمنگنیت یا کاپرسلفیت (نیل توتیا).
 کړنلاره: یو بیکر یا بنښنه یې گیلان له اوبو څخه تر نیمایي پورې ډک کړئ، بیا اوبو ته د پوتاشیم پرمنگنیت یا کاپرسلفیت یوه کوچنۍ ذره واچوی او پایله یې په کتابچو کې ولیکئ او په ټولګي کې پرې بحث وکړئ.




شکل (۳-۳): د کاپرسلفیت انتشار په اوبو کې

د اسموس عملیه (Osmosis)

کله چې اوبه د نفوذ د عملیې په واسطه له حجروي غشا څخه تیرې شي او حجره یې جذب کړي، د تازه کېدو عمل صورت نیسي. که چېرې له نبات څخه زیاتې اوبه خارجې شي، پروتوپلازم یې گونځې او نبات مړوی کېږي. دې عمل ته پلازمولایسز (Plasmolysis) وایي. له حجروي غشا څخه د موادو په تیریدلو کې د اسموس عملیه ډیر اهمیت لري. د اسموس عملیه داسې تعریفوو:

له یوې نیمه قابل نفوذ پردې څخه د یوې مایع (اوبو) نفوذ او تیریدنه د اسموس په نوم یادېږي؛ یا په بل عبارت له یوې نیمه قابل نفوذ پردې څخه د اوبو د مالیکولونو له ډیر غلظته یا تراکم (محیط) څخه د اوبو د مالیکولونو د کم غلظته یا تراکم (محیط) په طرف د اوبو حرکت او تیریدنې ته د اسموس عملیه وایي. اسموس هغه وخت مشاهده کولای شو چې د لوړ غلظت محلول لکه (د بورې محلول) د یوې نیمه قابل نفوذ پردې په واسطه له اوبو څخه جلا شي. څرنګه چې پرده نیمه قابل نفوذ ده، نولوی مالیکولونه ورڅخه تیریدلی نشي، خو کوچني مالیکولونه په اسانۍ ورڅخه تیرېږي. د اوبو مالیکولونه دواړو خواوو ته جریان پیدا کوي. دا چې د اوبو د مالیکولونو تراکم په خالصو اوبو کې، نسبت د بورې د محلول اوبو ته زیات دی، نو د اوبو زیاته اندازه مالیکولونه محلول ته ننوځي، دا حالت تر هغه پورې دوام کوي چې ننوتل او وتل یې برابر شي. د محلول د دغه فشار توپیر چې د هایډروسټاتیکې فشار په بڼه ښکاره کېږي، د اسموس د فشار په نامه یادېږي. نوموړی فشار د منحلې مادې په زیاتیدو زیاتېږي. که چېرې د منحلې مادې غلظت د حجرې په دننه کې نسبت بهر ته ډیر وي، اوبه له بهر څخه دننه نفوذ کوي. اسموس یوه غیرفعال لېږدونه ده؛ ځکه دغه عملیه انرژۍ ته اړتیا نه لري او د غلظت په توپیر جریان پیدا کوي. په (۳-۴) شکل کې د اسموس عملیه لیدل کېږي.

مخکې له اسموس څخه



انتخابي نیمه قابل نفوذ پرده

شکل: د اسموس عملیه (۳-۴)

وروسته له اسموس څخه



• د اوبو مالیکولونه
• د بورې مالیکولونه



اضافي معلومات:

هايپوتونيک محلول: هغه محلولونه چې غلظت او ازموټيک فشار يې د معياري محلول يا د حجرې تر

ازموټيک فشار زيات وي، د

هايپوتونيک په نامه يادېږي.

که چېرې حيواني يا نباتي


حجرې په هايپوتونيک

محلول کې واچول شي اوبه

له حجرې څخه بهر ته وځي

او حجره گونځې کېږي، يعنې

(پلازمولاييسپس) واقع کېږي



Hypertonic Solution: Hypotonic Solution: Isotonic Solution

اوبه له حجرې څخه بهر وځي، د پلازما پرده غونجېږي
کې که چېرې د حجرې دېوال کمزوری وي، حجره چوي.
اوبه حجرې ته ننوځي، په پایله کې د تعادل په حالت کې وي.

(۳-۵) شکل: الف، ب، ج

هايپوتونيک محلول: هغه محلولونه چې ازموټيک فشار او غلظت يې د معياري محلول يا د حجرې

له ازموټيک فشار څخه کم وي، د هايپوتونيک محلول په نامه يادېږي. که چېرې حيواني يا نباتي

حجرې په هايپوتونيک محلول کې واچول شي زياتې اوبه حجرې ته داخلېږي او (د Hemolysis

عملیه صورت نیسي)، حجره پرسېږي او په پای کې چوي.

ايزوتونيک محلول: هغه محلولونه چې ازموټيک فشار او غلظت يې د حجرې له ازموټيک فشار

سره يو برابر وي، د ايزوتونيک په نامه يادېږي (۳-۵) شکل.



فعالیت:

موخه: په مثانه کې د اسموس د عمليې کتنه.

د اړتيا وړ توکي: اوبه، د الکولو محلول، او حيواني مثانه.

کړنلاره: د الکولو او اوبو غليظ محلول تيار کړئ، بيا له دې محلول څخه يوه حيواني مثانه ډکه کړئ

او خوله يې ټينگه وټړئ، بيا يې په څوړند ډول هغه بيکر کې کېږدئ چې خالصې (مقطري) اوبه

ولري. دا عمليه وخت په وخت گورئ، په پایله کې بحث وکړئ او په خپلو کتابچو کې يې وليکئ.

د انسان د بدن په حجرو کې د اسموس عملیه:

د انسان حجری د مالگو او ځینو نورو توکو محلولونه لري. حجروي غشا، چې انتخابي قابل نفوذ خاصیت لري، حجری یې احاطه کړې دي. فرض کړی چې د سرو کرویاتو یوه حجره مو په خالصو اوبو کې ایښې وې، څه حالت به رامنځته شي؟ اوبه له بهر څخه حجری ته داخلېږي، حجره پرسیږي، په پای کې چوي، ځکه د حجری په دننه کې فشار زیاتېږي، حجره مقاومت نه لري. د بدن ټولې حجری دغه خاصیت لري، نو باید حجری له چاودنې څخه وساتل شي.



پوښتنه:

فکر وکړئ ددې کار مخنیوی څنګه کولای شو؟

دا خبره باید په نظر کې ولرو چې زموږ د بدن د وینې او نورو مایعاتو ټینګوالی د حجری له غلظت سره یوشان دی، له دې کبله د خپل حد څخه زیاتې اوبه حجری ته نشي داخلیدلای.

د نباتاتو په حجرو کې اسموس:

د نباتي حجری د پلازمایي غشا تر څنګ بهر خواته سلولوزي دیوال واقع دی. په نباتي حجرو کې مالګې او نور توکي د محلول په ډول شتون لري. زیاتره دغه توکي په واکيول کې وي. د نباتي حجرو غشا هم انتخابي قابل نفوذ خاصیت لري.

که چېرې نباتي حجره په اوبو کې داخله کړو، څه حالت به رامنځته شي؟

په دې ترڅ کې اوبه له غشا او دیوال څخه تیرېږي او واکيول ته ځي، په پایله کې حجره پرسیږي، خو نه چوي. لامل یې دادی چې سلولوزي دیوال د زیات منبسط کېدو مخنیوی کوي، د حجری دیوال کش کېږي، خو نه ماتېږي. دغه حالت د نباتاتو د وچېدلو په مخنیوي کې ډیره مرسته کوي، تر څو ټینګ پاتې شي. که چېرې د یوې پانې ټولې حجری په پوره ډول پرسیدلې وي، حجری یو پر بل فشار راوړي، پانې پراخه او منبسطه کېږي. که نبات اوبه له لاسه ورکړي، حجری یې پرسیدلې حالت له لاسه ورکوي او مړاوې کېږي. دې حالت ته پلازمولایسیس وايي. وابنه ډوله نباتات، چې لرګي نه لري، د ډنډو د نیغ ساتلو لپاره په کې د انبساط حالت شته دی، نو ویلای شو د اسموس عملیه د حیواني او نباتي حجرو لپاره یوه د اړتیا وړ عملیه ده.



فعالیت:

موخه: په گازره کې د اسموس د عملیې کتنه.
 د اړتیا وړ توکي: گازره، چاقو، د بورې محلول، کارک او شیشه یي نل.
 کړنلاره: یوه غټه گازره واخلي او منځ یې په چاکو خالي کړئ. بیا د گازرې منځ د بورې له ټینګ محلول څخه ډک کړئ، سر یې د کارک په واسطه بند کړئ او له کارک څخه یو بنښنه یي نل تیر کړئ. گازره په اوبه لرونکي بیګر کې په داسې ډول کېږدئ چې اوبه د گازرې نیمایي ته رسېدلې وي. بېګر په محفوظ ځای کې وساتئ. هره ورځ عملیه په غورگورئ. په پای کې لاندې پوښتنو ته ځوابونه وویاست.
 آیا څه مو وکتل؟
 له پورته فعالیت څخه مو څه پایله واخیسته؟ په ټولګي کې پرې بحث وکړئ، پایله یې په کتابچو کې ولیکئ.



فعالیت:

موخه: په نبات کې د انتشار د عملیې کتنه.
 د اړتیا وړ توکي: د نبات گل لرونکې تنه او بنښنه یي گیلان، رنگ، مایکروسکوپ، سلايلې.
 کړنلاره: د یو نبات تنه چې گل یې سپینې پانې ولري (د نرګس گل یا بل کوم نبات له ډنډر سره) را واخلي او له اوبو نه په یو نیمایي ډک بنښنه یي گلاس کې یې په داسې ډول کېږدئ چې گل یې د گیلان له اوبو څخه بهر وي. د گیلان اوبو ته د قلم رنگ یا بل کوم رنگ واچوئ او گیلان په محفوظ ځای کې وساتئ. وروسته له څه وخته وگورئ چې څه پېښ شوي دي، بیا د نبات تنه د بېګر له رنگه اوبو څخه په پورته برخه کې پرې کړئ، مقطع یې د مایکروسکوپ پواسطه وگورئ او پایله یې په خپلو کتابچو کې ولیکئ.



لنډ فعالیتونه:

- موخه: د محیطونو په توپیر سره د کچالو په حجرو کې د اوبو د انتقال کتنه.
 د اړتیا وړ توکي: کچالو، خالصې اوبه، مالګینې اوبه، مالګه.
 کړنلاره:
- ۱- په خالصو اوبو کې د کچالو څو ټوټې واچوئ.
 - ۲- د کچالو یو څو ټوټې راواخلي او په مالګینو اوبو کې یې واچوئ.
 - ۳- د کچالو په څو ټوټو باندې خالصه مالګه ودوروئ.
 - ۴- عملیه تعقیب کړئ، پایله یې په کتابچو کې ولیکئ او په ټولګي کې پرې بحث وکړئ؟

د اسموس د عمليې اهميت:



د حيواناتو او نباتاتو حجرې او انساج د داسې پردې په واسطه پوښل شوي دي چې نیمه قابل نفوذ ده، نو له همدې کبله د ژونديو موجوداتو د ژوند د فعاليتونو لپاره د اسموس عمليه ډيره مهمه ده؛ ځکه چې خوراكي توکي يا نور د اړتيا وړ توکي د اسموس د عمليې په واسطه د بدن حجرو ته ننوځي. مثلاً: وينې ته د گټورو خوراكي توکو جذب يا په نباتاتو کې د رېښې له ليارې د موادو جذب د اسموس د عمليې په واسطه سرته رسېږي.

فعال لېږدونه (Active Transport)

د غلظت د تفاوت په خلاف د انرژۍ په مصرف سره له حجروي غشا څخه د موادو حرکت او تيريدلو ته فعاله لېږدونه وايي. حجروي غشا ژوندي ده، له پروتين او شحم څخه جوړه ده. کله چې مواد ورڅخه تيرېږي انرژي مصرفېږي. د ځينو انتقالي پروتينونو ماليکولونه هم په دې فعاله لېږدونه کې مرسته کوي. په فعاله لېږدونه کې لاندي موضوعات خپرل کېږي:


اندوسايتوسيز (Endocytosis): دا يوه يوناني کلمه ده او حجرې ته د داخليدو په معنا ده. اندو سايتوسيز د فعالې لېږدونې يوه عمليه ده. کله چې حجره له بهر څخه د موادو له يوې ټوټې، لکه: پروتين سره مخامخ شي، د سايتوپلازم په غشا کې لوړې ژورې پيدا او د نوموړو موادو څخه چاپېرېږي او د يوې لفافې په شکل يې پوښوي. لفافه د چوشک شکل نيسي او مواد د حجرې داخل ته کش کوي، چې دغه عمل ته اندوسايتوسيز وايي. که چېرې اخستل شوي ماليکولونه نسبتاً سخت وي، دغې عمل ته فاگوسايتوسيز (Phagocytosis) وايي. دا عمليه په پروتوزوا (اميب) کې ډېره معمول ده. سپين کريات هم دا خاصيت لري.

د فاگوسايتوسيز په عمليه کې په حجروي غشا کې کڅوړې ته ورته ژوروالی راځي، د جامدو ذراتو په شاوخوا چاپېره کېږي او بدن ته يې کش کوي. که چېرې جذب شوي مواد مایع څاخکي وي دغه عمل ته پینوسايتوسيز (Pinocytosis) وايي. شکل (۶-۳)



اکزوسایتوسیز (Exocytosis)

په دې علمیه کې کله چې غیر هضم شوي مواد او یا د فضله موادو کومه ټوټه له حجری څخه وځي، حجره د فعالې لیږدوني عملیه په کاروی. حجروي غشا د اندوسایتوسیز په شان عملیه اجرا کوي. په دې عملیه کې کڅوړې ته ورته پوښ (لفافه) له دې ټوټې څخه چاپېره کېږي، بیایې غشایي برخې ته استوي. دغه کڅوړه حجروي غشا خلاصوي او مواد له حجری څخه بهرته غورځوي (دفع کوي).



د درېم څپرکي لنډيز

د موادو لیږدونه: د ژونديو موجوداتو په بدن کې له یو ځای څخه بل ځای ته د موادو حرکت ته د موادو لیږدونه یا د موادو ترانسپورت وايي.

د موادو لیږدونه په دوه ډوله ده چې له غیر فعالې او فعالې لیږدوني څخه عبارت ده. غیرفعاله لیږدونه: د انرژۍ له لگښت پرته له حجروي غشا څخه د موادو حرکت او تېرېدنې ته غیرفعاله لیږدونه وايي.

* د نفوذ عملیه: له ټینګ (غلیظ) محیط څخه نري (رقیق) محیط ته د مالیکولونو یا ایونونو حرکت ته د نفوذ عملیه وايي.

* اسموس عملیه: له یوې نیمه قابل نفوذ پردې څخه د اوبو (د دوه محیطونو د غلظت په تفاوت سره) د نفوذ د عملیې په واسطه د اوبو یا کوم محلل تېرېدنې ته د اسموس عملیه وايي. د ټولو ژونديو موجوداتو حجری د نیمه قابل نفوذ پردې په واسطه احاطه شوي دي. فعاله لیږدونه: د غلظت د توپیر پر خلاف د انرژۍ په مصرف سره له حجروي غشا څخه د موادو حرکت او تېرېدنې ته فعاله لیږدونه وايي.

اندوسایتوسیز او اکروسایتوسیز دواړه فعالې ليردونې دي.
 * اندوسایتوسیز: د فعالې ليردونې يوه عملیه ده. کله چې حجره له بهر څخه د موادو د يوې توپې، لکه: پروټين سره مخامخ شي په سايټوپلازم کې لوړې ژورې پيدا، له موادو څخه تاوېږي او داخل ته يې راکاږي.
 اکروسایتوسیز د فعالې ليردونې عملیه ده. په دې عملیه کې ناهضم شوي توکي له حجرې څخه وځي، حجروي غشا د اندوسایتوسیز په شان عمل کوي او مواد خارجوي.

د درېم څپرکي پوښتنې

د تشو ځايونو پوښتنې
 لاندې جملې په خپلو کتابچو کې وليکئ او د تشو ځايونو د ډکولو لپاره له مناسب ځواب څخه کرښه تاوه کړئ.

* غیر فعاله ليردونه د له عملیې څخه عبارت ده.

الف: نفوذ ب: اسموس ج: تبخیر د: الف، ب، د ټول

* د فعالې ليردونې عملیې عبارت دي، له

الف: اندوسایتوسیز ب: اکروسایتوسیز ج: هیڅ یو د: الف او ب دواړه

* که چېرې د اندو سايټوسیز په عملیه کې اخېستل شوي مواد مایع وي، عملیه یې عبارت ده، له:

الف: فاگوسایتوسیز ب: پینوسایتوسیز ج: هیڅ یو د: الف او ب

سمې او ناسمې پوښتنې

لاندې جملې په خپلو کتابچو کې وليکئ، د سمې جملې لپاره "ص" توری او د نا سمې جملې لپاره د "غ" توری وليکئ.

* له نري محلول څخه ټینګ محلول ته د مالیکولونو یا ایونونو حرکت ته د نفوذ عملیه وايي. ()

* د سايټوپلازم غشا د يوې طبقې له دوو مالیکولونو فاسفوليبید څخه جوړه ده. ()

* د تېرېدونکو موادو حجم د سايټوپلازم په پردې پورې څه اړه نه لري. ()

* کله چې اوبه یا کوم محلل د نفوذ د عملیې په واسطه حجرې ته جذب شي، د تبخیر د عملیې په

نامه یادېږي. ()

تشریحی پوښتنې:

* د اسموس عملیه څه ارزښت لري؟ تشریح یې کړئ.

* غیر فعاله لير. ډونه څه ډول ليردونه ده؟ له يوې بیلګې سره یې واضح کړئ.

* فعاله ليردونه څه ډول ليردونه او په څو ډولو ده؟ واضح یې کړئ.

د حجری متابولیزم



فکر وکړئ:

پورتنی شکل څه شی افاده کوي؟

څلورم څپرکی

ضیایي ترکیب (Photosynthesis)

ژوندي موجودات د خپل ژوند د فعالیتونو لکه: وده، تکثر او نورو لپاره په پرله پسې ډول انرژۍ ته اړتیا لري. هغوی خپله د اړتیا وړ انرژي له خوراک (غذا) څخه اخلي. مختلف ژوندي موجودات خپله غذا په مختلفو لارو لاس ته راوړي چې بیا دغه اخیستل شوې غذا د ژونديو موجوداتو په بدن کې مختلف کیمیاوي پړاوونه وهي.

ټول کیمیاوي فعالیتونه (فعل او انفعال)، چې د ژونديو موجوداتو په بدن (حجره) کې سرته رسیږي، د میتابولیزم په نامه یادېږي یا په بل عبارت هغه کیمیاوي تعاملونه، چې د ژونديو موجوداتو په بدن کې د تعمیر، تخریب، تولید، ترمیم، تکثر او د انرژۍ د تولید لامل کېږي، د میتابولیزم په نامه یادېږي. میتابولیزم دوي برخې لري:

۱- تعميري برخه یا Anabolism

۲- تخریبي برخه یا Catabolism

په انابولیزم کې واړه مالیکولونه پر لویو مالیکولونو بدلیږي؛ دندې یې غذا او د نورو توکو جوړول دي چې د انرژۍ د تولید او د پروتوپلازم د تعمیر او ترمیم لپاره کارېږي، مثال یې په نباتاتو کې د فوتو سنتیز عملیه ده. په کتابولیزم کې عضوي لوی مالیکولونه پر وړو مالیکولونو تجزیه کېږي چې په پایله کې یې انرژي تولیدېږي، مثال یې د تنفس عملیه ده.

د دې څپرکي له لوستلو وروسته به وکولای شئ چې:

ضیایي ترکیب، پر کیمیاوي انرژي باندې د نوري انرژۍ بدلېدل او د انرژۍ زېرمه، د ضیایي ترکیب په اړوند د نبات جوړښت د نوري انرژۍ جذب د نبات په واسطه او د ضیایي ترکیب پړاوونه، په ضیایي ترکیب اغېزه لرونکي عوامل، په ژونديو اجسامو کې انرژي او په نورو اړوندو موضوعگانو باندې به پوه شئ او اهمیت به یې درک کړای شئ.

پر کیمیاوي انرژۍ د نوري انرژۍ بدلبدل او د انرژۍ ذخیره:



فکر وکړئ:


نباتات خپل خواړه څنگه جوړوي؟
 حیوانات خپل خواړه څنگه لاس ته راوړي؟
 ضیایي ترکیب څه شی دی؟ دغه عملیه څنگه او د نبات په کومې برخې کې صورت نیسي؟

د پورته پوښتنو د ځواب لپاره به ښه داوي، چې پر ضیایي ترکیب (فوتوسنتیز) پوه شو او د هغې عملیه او پړاوونه وپېژنو.

فوتوسنتیز له دوو یوناني کلمو څخه عبارت دی. فوتو د (نور او یا رڼا) او سنتیز د (ترکیب) په معنا دی. ضیایي ترکیب یا فوتو سنتیز هغه عملیه ده، چې نباتات خام مواد (اوبه او کاربن ډای اوکساید) د کلوروفیل په موجودیت کې د لمر د انرژۍ، په واسطه په پخه شیره (قندونو) بدلوي یا په بل عبارت فوتوسنتیز هغه عملیه ده چې نباتات نوري انرژي په کیمیاوي انرژۍ اړوي. دغه کیمیاوي انرژي د خوراکي توکو په بڼه منځ ته راځي، چې هم پخپله نبات او هم نور ژوندي موجودات ورڅخه گټه اخلي. (۱-۴) شکل. کلوروفیل شین رنګه واړه ذرات (پېگمنټونه) دي چې په کلوروپلاست کې موجود وي.


کلوروپلاست دوې برخې لري، یوه برخه یې Stroma او بله یې Grana یا ګرانیم ده. کلوروفیل د لمر انرژي جذبوي. دغه انرژي په جوړ شوي گلوکوز کې ذخیره کېږي. گلوکوز پر نشایسته بدلیږي او بیا د مختلفو مرکباتو، لکه پروتین، شحم یا نورو موادو په جوړولو کې کارول کېږي. په حقیقت کې کلوروفیل د موادو د جوړولو فابریکې په توګه کار کوي.

څرنګه چې نباتات خوراکي توکي پخپله جوړوي، نو ځکه نباتاتو ته تولیدوونکي (Producer) یا Autotrophs وایي. هغه ژوندي موجودات چې خپله غذا پخپله نشي برابرولای یعنی خپله غذا له جوړې شوې غذا څخه اخلي؛ د هیتروتروف (Heterotrophs) په نامه یادېږي.





فعالیت:



موخه: راځئ معلومه کړو، چې رڼا د کلوروفیل لپاره څومره ضروري ده. د اړتیا وړ توکي: کارتین یا قطی.

کړنلاره:

۱- په کور یا ښوونځي کې یو شین ځای، لکه: چمن خوښ کړئ.

۲- لرگی، قطی یا کارتین راوخلئ او د چمن په یوه برخه یې کېږدئ.

۳- له څو ورځو وروسته قطی لرې کړئ او وگورئ چې څه پېښه شوې ده. د قطی لاندې کبلو یا وښو رنگ تغیر کړی دی او که نه؟

که تغیر یې کړی وي پایله یې بیان کړئ او په ټولگي کې پرې بحث وکړئ.



فکر وکړئ:

د ملی هغه برخه چې په ځمکه کې ښخه وي، سپینه وي او پاسنی برخه یې چې په ځمکه کې ښخه نه وي، شین رنگ لري. لاملونه یې بیان کړئ؟

د ضیایي ترکیب په اړوند د پانې جوړښت

د نباتاتو بېلابېلې برخې بېلابېلې دندې سرته رسوي؛ د بېلگې په توگه: د نبات په پانو او شنو ځایونو کې د ضیایي ترکیب عملیه سرته رسول کېږي.

پانه (Leaf):

د نبات پانه عموماً شین رنگ لري. د پانې د جوړښت شین رنگ د کلوروفیل د شتون له کبله دی، ضیایي ترکیب او د اوبو تبخیر په پانه کې سرته رسېږي.

د پانې بهرنی جوړښت د پانې له تېغې او ډنډر څخه عبارت دی.

د پانې دننی جوړښت: که چېرې د پانې عرضاني مقطع د میکروسکوپ په واسطه وکتل شي درې عمده برخې په کې لیدل کېږي:


۱- اپي درمس (Epidermis)

۲- مېزوفیل (Mesophyl)

۳- عروقي بندلونه (Vascular Bundle)

۱- اپې درمس: د پانې په لاندیني او پاسني مخونو کې لیدل کېږي، په پاڼو کې د حجرو پاسني جوړښت د پاسني اپې درمس او لاندني جوړښت یې د لاندیني اپې درمس په نامه یادېږي. په لاندې سطحه کې یې د ستوماتا په نوم سوري شتون لري چې د غازونو ($O_2 - CO_2$) بدلېدل او د اوبو تبخیر د همدې سوريو له ليارې صورت نیسي. هر ستوماتا د دوو ساتونکو حجرو (Guard Cell) په واسطه احاطه شوې دی. د اپې درمس عمده دنده د پانې ساتنه ده.

۲- مېزوفیل: د پانې شنه نسجونه دي، د پاسني او لاندیني اپې درمس په منځ کې واقع دی، د پاسني مېزوفیل حجري یې اوږدې او زاویه ډوله دي چې د Palisade مېزوفیل په نامه یادېږي. د لاندیني مېزوفیل حجري سفنجي بڼه لري چې د سفنجي مېزوفیل په نوم یادېږي. پالیسیډ د پاسني اپې درمس لاندې واقع دی او سفنجي برخه یې له پالیسیډ څخه لاندې واقع ده. پالیسیډ او سفنجي برخې دواړه پارانسیما نسجونه دي. مېزوفیل علاوه په ضیایي ترکیب د غازونو په بدلېدلو او د اوبو په تبخیر کې هم مرسته کوي.



(۳-۴) شکل: د پانې جوړښت

۳- وازکولر بنډل: د پاڼې منځنی رگ او وریدونو (Veins) ته وازکولر بنډل وایي چې د پالیسیډ پارنشیما او سفنجي پرنشیما تر منځ واقع دی. پاسني اپي درمس ته نږدې زایلیم (Xylem) او لاندینی اپي درمس ته نږدې د فلویم (Phloem) انتقالي انساج دي. زایلیم اوبه او منرالونه له رینې څخه پاڼو ته رسوي او فلویم پخه شیره له پاڼو څخه د نبات مختلفو برخو ته رسوي.



فعالیت:

موخه: د شړشم د پاڼې د دننني جوړښت کتنه.

د اړتیا وړ توکي: د شړشم پاڼه، د تسلیخ بکس، کچالو، پتريډیش یا شیشه یي قاب، سلايډ، سلايډ پوښ، مایکروسکوپ، څاڅکي څخوونکی او فلتر کاغذ.

کړنلاره: د شړشم یوه تازه پاڼه

راواخلی، کچالو دوه ځایه پرې کړئ، د کچالو د دواړو برخو په منځ

کې د شړشم پاڼه کېږدئ، پر چاقو یې نری نری پرې کړئ. ډېره نری غوڅه

شوې برخه (د پاڼې عرضاني مقطع) پر سلايډ کېږدئ او هواره یې کړئ،


د څاڅکي څخوونکي په واسطه یو څاڅکی اوبه پرې واچوئ.

د سلايډ پوښ په واسطه یې وپوښوئ،

سلايډ د فلتر کاغذ یا بل کوم شي په واسطه وچ کړئ، په دې طریقه سلايډ تیار شو.

کتنه: مایکروسکوپ فوکس کړئ او تیار شوی سلايډ لومړی په کوچنی او بیا د لوپې قوې په واسطه وگورئ، لیدل شوی شکل رسم کړئ او مهمو برخو ته یې نومونه ولیکئ او بیا یې له (۴-۴) شکل


سره پرتله کړئ.



(۴-۴) شکل: د شړشم د پاڼې عرضاني مقطع

د کلوروپلاست جوړښت (Structure of Chloroplast)

په مخکنیو درسونو کې مو ولوستل چې ضیایي ترکیب په کلوروپلاست کې، چې د پلاستید یوه برخه ده، صورت نیسي. کلوروپلاست د حجرې یو اورگانیل دی چې په نباتي حجرو او ځینو یو حجروي ژونديو موجوداتو کې لیدل کېږي (۵-۴) شکل.



شکل: (۵-۴) د کلوروپلاست جوړښت

هر پلاستید (کلوروپلاست) د دوو پردو په واسطه احاطه شوی دی. د پلاستیدونو (کلوروپلاست) په دننه کې د گرانا (Grana) په نوم جوړښت کې یو شمیر کڅوړې څنګ پر څنګ واقع شوي دي، چې هره کڅوړه د تالاکوید (Thylakoid) په نامه یادېږي. هر تالاکوید د یوې پردې په واسطه، چې د پیگمنټ مالیکول په کې ځای شوي، پوښل شوی دی. د پلاستید دننه خالیګاه د اوبو په واسطه ډکه شوې ده. همدارنګه انتقالي مالیکولونه هم په پلاستیدونو کې شتون لري.

د نبات په واسطه د نوري انرژي جذب

د ضیایي ترکیب برخې یا پړاوونه:


آیا ویلای شئ چې د ضیایي ترکیب عملیه څنګه بشپړېږي؟

د ضیایي ترکیب عملیه دوې برخې لري:

۱- رڼا تعامل (Light reaction)



۲- تیاره تعامل (Dark reaction)

د رڼا تعامل: دا تعامل د کلوروپلاست Grana کې سرته رسېږي. په دې تعامل کې د لمر انرژي جذبېږي او په کیمیاوي انرژۍ بدلیږي. ددې تعامل په دوران کې اوبه د کلوروپلاست په دننه کې په هایډروجن او اکسیجن تجزیه کېږي، چې دې تجزیې ته Photolysis وایي. په لاندې معادله کې لیدل کېږي:



دلته اکسیجن د اضافه توکو په شکل حاصلېږي او هایډروجن په تیاره تعامل کې په کاربوهایډریت بدلیږي.

تیاره تعامل (Dark Reaction): د ضیایي ترکیب دویم پړاو دی چې د کلوروپلاست په Stroma کې صورت نیسي. په دې پړاو کې حاصله شوې کیمیاوي انرژي کاربن ډای اکساید او هایډروجن په کاربوهایډریت بدلوي. دا پړاو رڼا ته اړتیا نه لري. د ضیایي ترکیب لپاره ځینې انزایمونه هم ضروري دي، چې په لاندې معادله کې لیدل کېږي:




اضافي معلومات:

په ضیایي ترکیب کې نوري تعاملونه د ATP د جوړولو لپاره کیمیاوي انرژي برابروي. د دې کار لپاره د لمر له انرژۍ څخه ګټه اخلي، چې په ترتیب سره انرژي د کالوین دوران ته داخلېږي. په ضیایي ترکیب کې د کاربن ډای اکساید د نصبېدو لپاره بېلابېلې لارې شته چې ډېره معمولي طریقه یې د کالوین دوران دی (۶-۴) شکل.

د کالوین دوران یو لړ انزایمونه دي له هغو کیمیاوي تعاملونو سره چې درې کاربنه قندونه جوړوي، مرسته

کوي، یعنی د کالوین دوران کاربن ډای اوکساید ته د عضوي مالیکولونو سره ترکیب ورکوي (نصبوي بې)، ترڅو په قند تبدیل شي.



NAD: Nicotinamid Adenine Dinucleotide
ADP: Adenosine Di Phosphate

(۶-۴) شکل: د کالوین دوران


د ضیایي ترکیب لپاره اړوند عوامل

لاندي عوامل د ضیایي ترکیب لپاره ضروري دي:

الف- رڼا (نور): د ضیایي ترکیب لپاره د لمر رڼا ضروري ده. د رڼا ځانگړتیاوې او شدت په دې عملیه اغیز کوي. ډیره رڼا د کلوروفیل لپاره زیان رسوي، منځنۍ رڼا دا عملیه چټکوي او کمه رڼا دغه عملیه کمزورې کوي. د رڼا په نشتوالي کې کلوروفیل فعالیت نه شی کولای. دغه عملیه په مصنوعي

رڼا کې هم رامنځته کېږي. ضیایي ترکیب په خالصو سور رنگه څپو کې ښه صورت نیسي او همدارنگه آبي (Blue) رنگ څپې هم دې عملیې لپاره اهمیت لري.

څرنګه چې د انرژۍ عمده منبع لمر دی، نو د ښه پوهیدلو لپاره د لمر فزیکي ځانگړتیاوې څیړو. د لمر رڼا معمولاً زموږ سترګوته سپینه راځي. که د لمر رڼا له ښیښه یې منشور څخه تیره کړای شي یو لړ رنگه څپې (طیفونه) جوړوي. د شمسي طیفونو مهم رنگونه عبارت دي، له: سور، نارنجي، ژېړ، شین، شین بي، آبي او بنفش.



ماورا	د انسان د سترګو د لیدلو رنگ	ماورای بنفش وړانګه
-------	-----------------------------	--------------------

سور	نارنجي	ژېړ	شین	شین آبي	آبي	بنفش
۳۹۰	۴۳۰	۴۷۰	۵۰۰	۵۶۰	۶۰۰	۶۵۰

(۷-۴) شکل: د رڼا طیفونه



فعالیت:

موخه: غواړو وگورو، چې د ضیایي ترکیب لپاره رڼا ضروري ده. د اړتیا وړ توکي: نبات لرونکی گلدان، تور کاغذ، قیچی، د آیوډین محلول او شاخکي خڅوونکی. کړنلاره:

- ۱- نبات لرونکی گلدانی د څو ورځو لپاره په تیاره کې وساتئ، ترڅو نشایسته یې له منځه لاړه شي.
- ۲- اوس یوه پاڼه ترې پرې کړئ او نشایسته یې د آیوډین په واسطه و ازمایئ.
- ۳- د (۸-۴) شکل سره سم یو تور کاغذ راواخلئ د (L) نښه پرې وکړئ او د قیچی پواسطه یې د L په بڼه سوری کړئ.
- ۴- تور کاغذ په گلدانی کې د نبات له پاڼې څخه داسې تاو کړئ چې د کاغذ سوری برخه د پاڼې پاس مخ ته راشي.



(۸-۴) شکل: د ضیایي ترکیب لپاره د رڼا اړتیا

- ۵- نبات لمر ته کېږدئ، څو ساعته وروسته پاڼه له نبات څخه پرې کړئ او نشایسته یې د آیوډین محلولو په واسطه و ازمایئ.
- ۶- د پاڼې شکل په خپلو کتابچو کې رسم کړئ او په هغې کې آبی یا تېز آسماني رنگ وښایاست.

پایله: تجربه موږ ته رښایي چې د لمر رڼا د ضیایي ترکیب لپاره ضروري ده. د پاڼې هغې برخې چې لمر یې لیدلی دی، ضیایي ترکیب پکې صورت نیولی او نشایسته جوړه شوې ده او د تور کاغذ لاندې هغه برخه چې لمر یې نه دی لیدلی، نشایسته پکې نه ده جوړه شوې.

ب- کلوروفیل: د ضیایي ترکیب عملیه یې له کلوروفیل څخه صورت نه نیسي. کله چې کلوروفیل فوتون^(۱) جذب کړي، نو کلوروفیل هڅول کېږي (فعالېږي). د سرو څپو فوتون د کلوروفیل د تحریک لپاره کافي دی، خو بنفش رنگ هم دا کار کولای شي.

کلوروفیل د فلورینسنس خاصیت لري؛ یعنې کولای شي د لنډې څپې وړانگه (لنډ موج اشعه) جذب کړي او د اوږدې څپې وړانگه خپره کړي. هڅول شوی کلوروفیل نژدې خپله یوه سلنه (یو فیصد) انرژي په دې عملیه کې له لاسه ورکوي.


[۱] فوتون: د لمر (نور) کوچنی ذره یا واحد دی.



فعالیت:

موحه. عوارو چي وگورو د ضيائي تركيب لپاره كاربن ډاي اوكسايډ ضروري دي. د اړتيا وړ توکي: دوه گلدانونه، دوه بېکرونه، سوډا لایم، سوډیم بای کاربونېټ، آیوډین. کړنلاره:

- ۱- په دوو گلدانونو کې کرل شوي بوټي د دوو یا درېو ورځو لپاره په تیاره کې کېږدئ او نشایسته یې ختمه کړئ.
- ۲- د (۹-۴) شکل په څېر گلدانونه په جلا ډول په پلاستیک کې پټ کړئ.
- ۳- په یو لوبښي (بېکر) کې سوډا لایم واچوئ او د پلاستیک دننه یې په یوې گلدانې کې کېږدئ.
- ۴- په دویم لوبښي. یعنې بېکر کې سوډیم بای کاربونېټ واچوئ او په دویمې گلدانې کې یې د پلاستیک دننه کېږدئ.



شکل: (۹-۴) د ضيائي تركيب لپاره د CO₂ اړتيا

۵- نبات د څو ساعتونو لپاره د لمر رڼا ته پرېږدئ. اوس له دواړو بوټو څخه یوه یوه پاڼه پرې کړئ او نشایسته یې وازمایئ.

پایله: د هغه نبات پاڼه چې سوډا لایم ورسره اېښودل شوی و، د ازموینې په وخت کې یې د آیوډین په واسطه رنګ اسماني نه شو، ځکه چې سوډا لایم کاربن ډاي اوکسايډ جذبوي.

د دویمې گلدانې پاڼه د ازموینې پواسطه اسماني رنګ غوره کوي، ځکه چې سوډیم بای کاربونېټ بوټي ته کاربن ډاي اوکسايډ ورکړ او عمليې پکې صورت نیولی دی، له دې څخه دا ثابت شوه، چې کاربن ډاي اوکسايډ د ضيائي تركيب لپاره ضروري دی.

د- اوبه: د ضيائي تركيب لپاره اوبه هم د خامو موادو له ډلې څخه دي. اوبه د نوري تعامل په دوران کې هايډروجن او اکسيجن توليدوي. د ستوماتا د سوريو خلاصېدل او تړل کېدل هم د اوبو په ډېروالي او کموالي پورې تړلي دي. د ستوماتا وازېدل د کاربن ډاي اوکسايډ د خارجېدو لپاره ضروري دي. همدارنګه مالګې او منرالونه له اوبو سره يو ځای د ريښې له ليارې نبات ته جذب او پاڼو ته رسول کېږي چې په ضيائي تركيب کې کارول کېږي.

پر ضیایي ترکیب نور اغیزمن عوامل

د ضیایي ترکیب د عملیې لپاره پر مهمو عواملو لکه: رڼا، کلوروفیل، کاربن ډای اکساید او اوبو سربره د تودوخې مناسبه درجه هم ضروري ده. په عام ډول د ضیایي ترکیب لپاره مناسبه تودوخه د سانتي گریډ له (۱۵ څخه تر ۳۰) درجو پورې ده. د سانتي گریډ له ۳۰ درجو څخه زیاته تودوخه دغه عملیه ورو کوي او د سانتي گریډ په ۴۵ درجو کې دغه عملیه په بشپړ ډول ودرېږي. ځینې خاص نباتات موجود دي چې په زیاته یخني او یا زیاته تودوخه کې د ضیایي ترکیب عملیه سرته رسوي، د بېلگې په توگه: د یخو او غرنیو سیمو ځینې نباتات د سانتي گریډ له (صفر څخه تر لسو) درجو پورې او د تودو او بیدیايي سیمو ځینې نباتات د سانتي گریډ له (۴۵ څخه تر ۵۰) درجو پورې دغه عملیه سرته رسوي.



فعالیت:


موخه: د کاهو په پاڼه کې د ستوماتا سوریو او د هغې د جوړښت کتنه.
د اړتیا وړ توکي: عدسیه، په مقطرو اوبو کې د کاهو مینخل شوې او لمده شوې پاڼه، مایکروسکوپ، سلايډ، د سلايډ پوښ، عدسیه، پنس او کاغذي دستمال.
کړنلاره: ۱- د کاهو د پاڼې لاندینی او پاسنی برخې د عدسې په واسطه وگورئ او په لاندې برخه کې یې کوچنی مجرآکاني پیدا کړئ. ۲- د پنځه سانتي مترو په اندازه د پاڼې وړه مربع شکله برخه غوڅه کړئ او د پنس په واسطه یې د اړتیا وړ برخه جلا کړئ. ۳- پر سلايډ یو څاڅکی اوبه واچوئ او اخیستل شوې برخه پر سلايډ باندې د سلايډ د پوښ په واسطه وپوښوئ. زیاتې اوبه د کاغذي دستمال په واسطه پاکې کړئ. ۴- سلايډ د مایکروسکوپ د کوچني قوې او بیا د لویې قوې په واسطه وگورئ. ۵- د لویا جوړه دانو ته ورته جوړښتونه به وگورئ. دا ساتونکي (Guard Cell) حجرې دي. لیدل شوی شکل رسم کړئ او ساتونکي حجرې یا Guard Cell، سوري، کلوروفیل او اړتیا وړ برخه په نښه کړئ. ۶- یو څاڅکی مالگیني اوبه د څاڅکي څخونکي په واسطه پر سلايډ واچوئ. د کاغذي دستمال یوه وړه ټوټه د مالگینو اوبو په مقابل کې د سلايډ پوښ بل خوا ته کېږدئ. د مالگینو اوبو نور څاڅکي ورزیات کړئ. وپه لیدل شي چې د مالگې اوبه تر سلايډ پوښ لاندې جریان پیدا کوي. د کاغذي دستمال ټوټه د مالگینو اوبو په جذبیدو پیل کوي. لږ وخت وروسته کاغذ لرې کړئ.
۷- له پنځو څخه تر اوو دقیقو پورې انتظار وکړئ او سلايډ د دویم ځل لپاره وگورئ. هغه څه چې مو وکتل رسم یې کړئ او نوم ورته ولیکئ. ۸- څه مو چې ولیدل تمرین یې کړئ.




د مخکیني فعالیت په باره کې لاندې پوښتنو ته ځوابونه وویاست:

- ۱- د ابي درمیس ساتونکې حجرې له نورو حجرو سره د شکل او غټوالي له مخې پرتله کړئ.
- ۲- تشریح کړئ چې ساتونکې حجرې او د سوریو حجرې (ستوماتا) څنگه معلومېږي؟
- ۳- ولې موکاغذي دستمال د سلايو په مخالف څنگ کې، چې مالکینې اوبه یې درلودلې، کېښود.
- ۴- د ساتونکو حجرو شکل او د سوریو حجرې یوتربله سره پرتله کړئ.

په ژونديو اجسامو کې انرژي (د ATP جوړېدل): ټول ژوندي موجودات د ژوند په یو ځانگړي اېکوسېستم کې رول لوبوي. ژوندي موجودات د بیولوژیکي فعالیتونو لپاره انرژي له خوراک څخه اخلي چې د ټولو انرژيو اصلي سرچینه لمر دی. انرژي هغه وخت یو اېکوسېستم ته داخلېږي چې نباتات او الحیان د لمر د رڼا انرژي د ضیایي ترکیب په واسطه په کیمیاوي انرژي (عضوي مرکب) بدله کړي او بیا نور ژوندي موجودات له همدې انرژي څخه گټه اخلي. ژوندي موجودات خپله د اړتیا وړ انرژي د حجروي تنفس په واسطه برابروي. په دې عملیه کې انرژي ازادېږي، ترڅو ATP جوړه شي. په لاندې ډیاگرام کې ښودل شوې ده، چې څنگه انرژي له نشایستې څخه ازادېږي او ATP ته داخلېږي.




د نشایستې په تجزیه کې یوه اندازه انرژي د تودوخې په ډول ازادېږي او پاتې انرژي د ATP په مالیکولونو کې زېرمه کېږي. ATP د اړتیا په وخت کې انرژي حجرې ته ورکوي، له دې کبله د ATP ډېره انرژي ازادېږي، ترڅو د حجرې ټول فعالیتونه پر مخ ولاړ شي.




اضافي معلومات:

د انرژۍ زېرمه شوي ماليکولونه:
لاندي شکل د Adenosine Tri Phosphate (ATP) د ماليکول جوړښت رانښايي.




ATP يو Nucleotide دی چې د اضافي انرژۍ لرونکو درې گروپونو فاسفيټ او له پنځه کاربنه قند (رايبوز) څخه جوړ شوی دی، فاسفيټونه يې ثابت نه دي، ځکه چې فاسفيټونه منفي چارج شوي دي. انرژي هغه وخت ازادېږي چې د فاسفيټ د گروپ رابطه ماته شي. لاندي معادله موږ ته رانښايي چې څنگه انرژي ازادېږي.



Adenosine Di Phosphate

په ځينو کيمياوي تعاملونو کې دوه گروپه فاسفيټ ازادېږي او AMP (Adenosine Mono Phosphate)

جوړوي. ټول تعاملونه په لاندي دياگرام کې لنډولای شو:



د ضيائي ترکيب اهميت:

د ځمکې پرمخ د ژونديو موجوداتو د ژوند کولو لپاره ضيائي ترکيب ډېر اهميت لري، ځکه چې د ټولو ژونديو موجوداتو لپاره د خوراکي توکو اصلي سرچينه ده. همدارنگه د CO_2 دوران او د تودوخې د درجې په ساتلو کې مرسته کوي. د ضيائي ترکيب په واسطه د چاپېريال هوا صفا کېږي. نباتات د ضيائي ترکيب په دوران کې CO_2 جذبوي، کاربوهايډرېټ او اکسيجن منځ ته راځي. O_2 د ټولو ژونديو موجوداتو د تنفس لپاره ضروري دی.

د CO_2 يوه ځانگړتيا داده چې د لمر تودوخه جذبوي، که چېرې د ضيائي ترکيب عمليه د کوم لامل له مخې ودرېږي، نو هغه CO_2 چې په مختلفو لارو توليدېږي، زياتېږي او په پای کې د تودوخې درجه لوړېږي او ځمکه گرمېږي. دې ډول عمل ته د شين کوريزو (گل خانه يي) غازونو اغېزه (Green House Effect) وايي. ددې په پايله کې د ټولې نړۍ د تودوخې درجه ورو ورو زياتېږي او د نړۍ د تودوالي (Global Warming) حالت رامنځته کېږي.

د څلورم څپرکي لنډيز

- ضيايي ترکيب د ژونديو موجوداتو د انرژي عمده منبع ده.
- ضيايي ترکيب هغه عمليه ده چې نباتات خام مواد (اوبه او کاربن ډای اوکسايډ) د کلوروفيل په موجوديت کې د لمر د انرژي په واسطه په پخه شيره (قندونو) بدلوي.
- کلوروفيل شين رنگه ذرات (پگمنټونه) دي، چې د نبات په کلوروپلاست کې شتون لري او د لمر انرژي جذبوي.
- د ضيايي ترکيب پړاوونه: دوه برخې لري: ۱- د رڼا تعامل، ۲- د تيارې تعامل.
- د رڼا تعامل: په دې تعامل کې د لمر انرژي جذبېږي او په کيمياوي انرژي بدلېږي.
- تيارې تعامل: د ضيايي ترکيب دويم پړاو دی او د کلوروپلاست په سټروما کې صورت نيسي. په دې تعامل کې حاصله شوې کيمياوي انرژي کاربن ډای اوکسايډ او هايډروجن په کاربوهايډرېټ بدلوي.
- د ضيايي ترکيب اړوند عوامل عبارت دي، له: رڼا، کلوروفيل، کاربن ډای اوکسايډ، اوبو او د تودوخې مناسبې درجې څخه.
- د کلوروپلاست په دننه کې د گرانې په برخه کې د تالاکوئيد په نامه کڅوړو ته ورته جوړښتونه شتون لري. په هر تالاکوئيد کې د پگمنټ ذرات ځای شوي دي.
- د ATP ماليکولونه د ژونديو موجوداتو لپاره د انرژي عمده زېرمه ده.

د څلورم څپرکي پوښتنې

سمې او ناسمې پوښتنې:

لاندې جملې په خپلو کتابچو کې وليکئ، سمې جملې ته د "ص" توری او ناسمې جملې ته د "غ" توری وليکئ.

- د رڼا تعامل په گرانا کې سرته رسېږي. ()
- اوبه د کلوروپلاست په دننه کې په هايډروجن او اکسیجن تجزيه کېږي. ()
- ستوماتا له ساتونکو حجرو څخه عبارت دی. ()

د تشو ځایونو پوښتنې

لاندې تش ځایونه په مناسبو کلیمو ډک کړئ.

- ۱- د ضیایي ترکیب عملیه دوی برخې لري: الف: _____، ب: _____
- ۲- د ضیایي ترکیب تیاره تعامل د کلوروپلاست په _____ کې صورت نیسي.
- ۳- اپي درمس یا د پاڼې ساتونکی نسج په دننه کې دوه برخې وجود لري: الف: _____، ب: _____

تشرېحي پوښتنې:


- د ضیایي ترکیب عملیه په لنډ ډول تشرېح کړئ.
- پر ضیایي ترکیب باندې اغېزه لرونکي عوامل واضح کړئ.
- د کلوروپلاست جوړښت تشرېح کړئ.

حجروي تنفس (Cellular Respiration)

په تير درس کې ولوستل شول، ټول ژوندي موجودات د ژوند د مختلفو فعاليتونو د سرته رسولو لپاره مسلسلې انرژۍ ته اړتيا لري، چې خپله دغه د اړتيا وړ انرژي له اخيستل شوو خوراكي توکو څخه لاس ته راوړي، خو د خوراكي توکو له انرژۍ څخه تر هغه وخته پورې گټه نشي اخيستلای، تر څو د تنفس د عمليې په واسطه له خوراكي توکو څخه جلا نه شي. هغه عمليه، چې د هغې په وسيله حجروي له خوراكي توکو څخه انرژي برابروي، د حجروي تنفس په نوم يادېږي، يا په بل عبارت په حجره کې پر ساده مرکباتو باندې د خوراكي توکو پړاو په پړاو وېشنه، چې انرژي ور څخه منځ ته راځي، د حجروي تنفس په نامه يادېږي. حجروي تنفس د بېلابېلو انزایمونو په موجوديت کې صورت نيسي. تنفس په ټولو ژونديو موجوداتو کې يو گډ او مسلسل عمل دی. د تنفس عمليه د تخمض (اوکسپيشن) او ارجاع (ريډکشن) له پېچلو عمليو څخه عبارت ده. په بنسټيز ډول د حيواناتو او نباتاتو په حجرو کې د تنفس عمليه يوشان ده، خو توپير يې يوازې په بهرني تنفس (سرو تنفس) کې دی. د تنفس په عمليه کې د غازونو بدليلد (د سرو تنفس) يوازې د تنفس يو پړاو دی. په عام شکل تنفس په دوه ډوله دی چې له هوازي او غير هوازي تنفس څخه عبارت دي.

ددې څپرکي په لوستلو سره به وکولای شئ، چې:

په حجروي تنفس (هوازي تنفس)، د گلوکوز په تجزيې او د ATP په توليد، غير هوازي تنفس (تخمير) په عمليو به پوه شئ او اهميت به يې درک کړای شئ.



د گلوکوز تجزیه او د ATP تولید

هوازي تنفس (Aerobic Respiration): هوازي تنفس څه ته وايي؟
اکسېجن د تنفس په عملیه کې څه رول لري؟ آیا بهی له اکسېجنه د عضوي توکو سوځول امکان لري؟
په بدن کې د انرژۍ د تولید لپاره د اکسیجن په موجودیت کې د خوراکي توکو تجزیې ته هوازي تنفس
وايي. ددې عملیې په پایله کې اوبه H_2O او کاربن ډای اکساید CO_2 د اضافي موادو په شکل منځ
ته راځي.

د حجروي تنفس فورمول د ضیایي ترکیب د فورمول برعکس دی:




حجروي تنفس په حقیقت کې هوازي تنفس دی او په دريو پړاونو کې بشپړېږي چې عبارت دي له:

۱- گلايکوليز (Glycolysis)

۲- کربس دوران (Krebs Cycle)

۳- د الکترون د لېږدونې ځنځير (Electron Transport Chain) یا د زیاتې انرژۍ د تولید
پړاو.

۱- گلايکوليز (Glycolysis): گلوکوليز د کاربوهايډریت د اوکسیدیشن عملیه ده چې په پای کې
یې پایروویک اسید منځ ته راځي، چې د حجروي تنفس لومړی پړاو دی او په ټولو ژونديو موجوداتو
کې را منځته کېږي. په دې پړاو کې کاربوهايډریتي مواد له یو لړ پېچلو کیمیاوي تعاملونو څخه وروسته،
چې د اکسیجن په نه شتون کې د انزایمونو تر فعالیت لاندې صورت نیسي، په پایروویک اسید بدلېږي.
د گلايکوليز عملیه د حجري په سايټوپلازم کې د اکسېجن په نشتوالي کې رامنځته کېږي، نو له دې
کبله ورته غیر هوازي تنفس (Anaerobic) هم وايي. په دې پړاو کې د گلوکوز له یو مالیکول څخه
دوه مالیکوله ATP حاصلېږي. په لاندې معادله کې لیدل کېږي:




پایروویک اسید د کربس دوران او د الکترون لېږدونې زنځیر ته داخلېږي او په لاندې معادله کې لیدل کېږي:




د کربس دوران (Krebs Cycle)

انګلیسي کیمیا پوه (H. Krebs) د حجروي تنفس په باره کې ډېرې پلټنې کړي دي. نوموړي د حجروي تنفس لپاره درې پړاوونه څرګند کړي دي. په لومړي پړاو کې خوراكي توکي د هاضمې په جهاز کې د هضم د عملې په واسطه په کوچنیو مالیکولونو تجزیه کېږي، چې د جذب وړ وي، خو د هضم په دې عملیه کې ګټوره انرژي نه حاصلېږي. په دویم پړاو کې د تجزیې وړ خوراكي توکي په پایروویک اسید باندې تجزیه کېږي. لکه چې مخکې ویل شو دا عمل په سائتوپلازم کې صورت نیسي. وروسته پایروویک اسید مایتوکاندریا ته داخلېږي. د مایتوکاندریا په دې پړاوونو (کربس دوران او الکترون د لېږدونې زنځیر) کې د انرژۍ د ترلاسه کولو لپاره اکسیجن ته اړتیا وي، نوله دې کبله ورته هوازي تنفس وایي. ددې ټولو عملیو ګلایکولیز، کربس دوران او الکترون لېږدونې زنځیر په دوران کې ټوله تولید شوې انرژي چې منځ ته راځي، بشپړه کیمیاوي معادله یې په لاندې ډول ده:




له پورته معادلې څخه معلومیږي چې د تنفس عملیه یوه ډېره پېچلې عملیه ده چې په مایتوکاندریا کې په مختلفو پړاوونو کې بشپړېږي، هر پړاو یې ځانګړې ډول انزایم ته اړتیا لري. له پورته معادلې څخه داهم څرګندېږي چې د گلوکوز او اکسیجن د تعامل په پایله کې اوبه او کاربن ډای اوکساید منځ ته راځي او د ATP په ډول انرژي حاصلېږي. د اکسېدیشن په پایله کې منځ ته راغلې انرژي هغومره وي چې د ضیایي ترکیب په دوران کې په خوراكي توکو کې جمع شوي وي. همدارنګه معلومیږي چې د گلوکوز یو مالیکول په بشپړ ډول پر اوبو او CO_2 باندې اکسیدایز شوی دی، چې تقریباً ۳۸ ATP تولید شوې ده. که چېرې د حجرې په چاپیریال کې اکسیجن نه وي (مسمویت یا د اکسیجن بندېدل) لومړی د الکترون زنځیر او بیا د کربس دوران مختل کېږي، خو ګلیکولیز چې مستقل ډول (بې له اکسیجنه)

عمل کوي، ادامه لري. دا چې حجري ته په کافي اندازه انرژي نه رسېږي حجره مري.



اضافي معلومات:

په لاندې (۱-۵) شکل کې هوازي او غير هوازي تنفس په لنډ ډول ليدل کېږي.



(۱-۵) شکل: د هوازي او غير هوازي تنفس عمليې



فکر وکړئ:

ATP څه شی دی او په بدن کې څه دندې سرته رسوي؟

غیر هوازي تنفس (Anaerobic)


آيا داسې ژوندي موجودات شته چې د اکسيجن په نشتوالي کې د اړتيا وړ انرژي لاس ته راوړي؟ ځينې حجرې توان لري چې د اکسيجن په نشتوالي کې د قند ماليکولونه تجزيه او پايروبيک اسيد پر نورو ماليکولونو بدل کړي. په غير هوازي تنفس کې خوراکي توکي د اکسيجن په نشتوالي کې تجزيه کېږي. په دې ډول تنفس کې نسبتاً لږه انرژي منځ ته راځي.

تخمري يا فرمينټيشن (Fermentation) هم يو غير هوازي تنفس دی. د تخمر دوه ډوله عمليې وجود لري چې عبارت دي له الکولي تخمر او د لکتیک اسيد تخمر.


په الکولي تخمر کې قند پر الکولو بدلېږي (د الکولو جوړول په سوداګرۍ کې).

د لکتیک اسيد په تخمر کې قند په لکتیک اسيد بدلېږي (د غړو په انقباض کې).

د تخمر عمليه د ځينو کوچنيو ذره بيني ژونديو اجسامو، لکه: بکتريا او خميرمايه (Yeast) په واسطه، صورت نيسي. په دې عمليه کې ترلاسه شوي مواد، چې له الکولو او CO_2 څخه عبارت دي، په لاندي معادله کې ليدل کېږي:



خو په حيواناتو کې د دې عمليې په واسطه لکتیک اسيد منځ ته راځي.



د غير هوازي تنفس اهميت: دا يوه ډېر مهمه عمليه ده. ددې عمليې په واسطه په نباتاتو کې د قند له تخمر څخه الکول او CO_2 منځ ته راځي، چې دواړه په صنعت کې زيات استعمالېږي. له همدې کبله خميرمايه او هغه بکتريا، چې د الکولو په تخمر کې برخه اخلي، په صنعتي لحاظ ډېر اهميت لري. نن ورځ په دې لار کې د بېلابېلو اورگانيزمونو څخه کار اخېستل کېږي، ترڅو کرنيز پاتې شوني پر الکولو بدل کړي. په حيواناتو کې د قند د تخمر په واسطه لکتیک اسيد توليدېږي. د لکتیک اسيد له تخمر څخه په سوداګرۍ کې له شيدو څخه د جوړېدونکو شيانو، لکه: پنېر او مستو لپاره کار اخېستل کېږي.

د عام تنفس (سرو تنفس) او د حجروي تنفس توپيرونه


عام تنفس يا د سرو تنفس او حجروي تنفس څه توپير لري؟

د سرو تنفس د هوا د اکسيجن اخيستلو او پرځای يې د کاربن ډای اوکسايډ له خارجولو څخه عبارت دي، خو په حجروي تنفس کې انرژي توليدېږي. په دې دوران کې د انرژي د لاسته راوړلو لپاره خوراكي توکي تجزيه کېږي.

د تنفس عمل او ضيائي ترکيب:

د تنفس عمليه په بشپړ ډول د ضيائي ترکيب د عمليې برعکس ده. ضيائي ترکيب يو تعميري عمل دی. په دې عمليه کې ژوندي موجودات (نباتات) انرژي جذبوي. د ضيائي ترکيب اومه مواد، اوبه او CO_2 دي. دا عمليه د نباتاتو په شنو برخو او د حجرو په کلوروپلاست کې صورت نيسي. ضيائي ترکيب د لمر د رڼا په انرژي پورې اړه لري او معمولاً د ورځې له خوا صورت نيسي.

د دې برعکس د تنفس عمليه يوه تخريبي عمليه ده، چې انرژي ازادوي. په دې عمليه کې يوازې گلوکوز اومه مواد دي چې د عمليې په پايله کې اوبه او کاربن ډای اوکسايډ توليد او انرژي ازادېږي. دغه عمليه د انزيمونو په موجوديت کې د حجرو په مایټوکاندريا کې سرته رسول کېږي. دا يو مسلسل عمل دي چې د ټولو ژونديو موجوداتو په حجرو کې شپه او ورځ جريان لري، (۳-۵) شکل.



د پنځم څپرکي لنډيز

حجروي تنفس: هغه عمليه ده چې په واسطه يې په حجره کې د خوراکي توکو له تجزيې څخه انرژي منځ ته راځي يا په حجره کې په ساده مرکباتو باندې د خوراکي توکو پړاو په پړاو ویشنه، چې انرژي ورڅخه حاصلېږي، د حجروي تنفس په نامه يادېږي. حجروي تنفس د بېلابېلو انزایمونو په موجودیت کې سرته رسول کېږي. په عام شکل تنفس په دوه ډوله دې هوازي او غیرهوازي.

هوازي تنفس: د اکسیجن په شتون کې د خوراکي توکو تجزیه، چې په پای کې انرژي تولیدېږي، د هوازي تنفس په نوم يادېږي. ددې عملیې په پای کې اوبه او کاربن ډای اکسایډ د اضافي موادو په ډول منځ ته راځي.

غیرهوازي تنفس: د اکسیجن په نشتوالي کې د خوراکي توکو تجزیې ته غیرهوازي تنفس وايي. تخمر يو غیر هوازي تنفس دی. د هوازي تنفس په پرتله په غیرهوازي تنفس کې کمه انرژي تولیدېږي.

د پنځم څپرکي پوښتنې

څلور ځوابه پوښتنې:

لاندې جملې په خپلو کتابچو کې وليکئ او د پوره کولو لپاره يې له مناسب ځواب څخه کرښه چاپېره کړئ.

* په حجرو کې د خوراکي توکو له تجزیې څخه د لاسته راغلي انرژۍ عمليې ته _____ وايي:

الف: غیرهوازي تنفس ب: گلايکوليز ج: حجروي تنفس د: هيڅ يو

* د هوازي تنفس په عمليې کې محصول مواد عبارت دي، له

الف: اوبو ب: کاربن ډای اوکسايډ ج: لکتیک اسيد د: الف و ب دواړه

* گلايکوليز عمليه د حجروي تنفس لومړی پړاو دې، چې په کې صورت نیسي .

الف: پلاستيد ب: هسته ج: سايټوپلازم د: مایټوکاندريا

* د حجروي تنفس په عمليه کې اومه مواد عبارت دي له

الف: گلوکوز ب: انزایم ج: کاربن ډای اوکسايډ د: ټول

سمې او ناسمې پوښتنې:

لاندې جملې په خپلو کتابچو کې وليکئ د سمې جملې په مقابل کې د "ص" توری او د نا سمې جملې په مقابل کې د "غ" توری وليکئ .

- ۱- د کربس په دوران کې خوراکي توکي په پایرویک اسيد تجزیه کېږي. ()
- ۲- حجروي تنفس او ضیایي ترکیب دواړه یو ډول عمليې دي. ()
- ۳- د سږو عام تنفس او حجروي تنفس دواړه یو ډول عمليې دي. ()
- ۴- په غیر هوازي تنفس کې د هوازي تنفس په پرتله زیاته انرژي حاصلېږي. ()

تشریحي پوښتنې:

- ۱- د حجروي تنفس او سږو تنفس د عملیو ورته والی او توپيرونه واضح کړئ.
- ۲- د حجروي تنفس او ضیایي ترکیب عمده توپيرونه واضح کړئ.
- ۳- غیرهوازي تنفس څه اهمیت لري؟ واضح یې کړئ.

د حجرې دوران او حجروي ویش:

ټول ژوندي موجودات د ژوند د فعالیتونو په لړ کې د ودې او نسل د پلېمنت لپاره تکثیر کوي. د ځینو ژونديو موجوداتو بدن له یوې حجرې څخه او د ځینو بدن له ډیرو حجرو څخه جوړ شوي وي.

هره حجره د غټېدو او ویشل کېدو قابلیت لري. د حجرو شمېر د حجروي ویش په واسطه ډېرېږي. یو حجروي موجودات، لکه: امیب، په دوو برخو ویشل کېږي او دوه امیبونه منځ ته راځي. هغه ژوندي موجودات چې بدن یې له ډېرو حجرو څخه جوړوي، حجرې یې څو څو ځلې ویشل کېږي. حجروي ویش د ودې، د نسل د ډېرېنت او توارث یو بنسټیز عمل دی.

د نسل ډېرېنت (تکثیر) څه شی دی؟ ژوندي موجودات ولې ډېرېږي؟

وده او د نسل ډېرېنت له حجروي ویش سره څه اړیکې لري؟

که چېرې ژوندي موجودات تکثیر ونه کړي څه حالت رامنځته کېږي؟

د دې څپرکې په لوستلو سره به وکړای شئ، چې پورته پوښتنو ته ځواب وواپې او د حجرې د دوران پړاوونه او تنظیم به وپېژنئ، د مېتوسیس او میوسیس عمليې او د هغوی په اهمیت به پوه شئ او توپیر به یې وکړای شئ.

حجروي ویش (Cell Division): حجروي ویش یوه مهمه بیولوژیکې پېښه ده. د دې

ویش په واسطه یوه مورنۍ حجره په نوو حجرو ویشل کېږي. نوې منځ ته راغلې حجرې د مخکېنۍ حجرې ځای نیسي چې کټ مټ د پخوانۍ حجرې خواص لري.

د حجروي ویش په باره کې بیولوژي پوه Virchow په ۱۸۰۵ م. کال کې داسې څرگندونې کړې دي: کله چې یوه حجره خپل ځانگړي حد ته ورسیري سطحه او حجم یې غټېږي. بیا په ویش پیل کوي.

په عالي ژوو کې د حجروي ویش په واسطه علاوه د نسل په ډېرښت انساج ترمیمېږي او په عادي ډول ودې ته ادامه ورکوي. د انسان وده که څه هم ټاکلی حد لري، بیا توقف کوي، خو د بدن د ځینو برخو حجرې یې همپشه په فعال ډول د ویش په حالت کې وي. لکه د وینې د کرویاتو حجرې، د پوستکې د لاندې برخو حجرې، د تکثري سپستم حجرې او نور.

د شمزۍ لرونکو حیواناتو بدن دوه ډوله حجرې لري:

۱- جسمي حجرې (Vegetative Cell)

۲- جنسي حجرې (Reproductive Cell)

لومړنۍ د بدن د جوړښت حجرې دي او دویمي جنسي حجرې دي.

په عمومي ډول حجروي ویش په دوه ډوله دی:

۱- مستقیم ویش

۲- غیرمستقیم ویش

مستقیم ویش (Amitosis): په مستقیم ویش کې لومړۍ حجره

اوږدېږي، د حجرې په منځنۍ برخه کې انقباض را منځته کېږي،

هستوي مواد دوه چنده کېږي په دوه مساوي برخو وېشل کېږي، بیا

سایتوپلازم په دوو برخو وېشل کېږي، چې دا ویش په وحیدالحجروي


(Unicellular) موجوداتو کې ډېر لیدل کېږي. همدارنگه د عالي

حیواناتو په کریندوکو، (غضروف) (Cartilage) حجرو کې او هم

په هغو حجرو کې، چې د تخریب په حال کې وي، دا ډول ویش لیدل

کېږي. د امیتوسیس په عملیه کې د میتوسیس نیمگړي پړاوونه لیدل

کېږي، (۱-۶) شکل.



(۱-۶) شکل: مستقیم ویش

غیر مستقیم ویش: په دې ویش کې مخکې له دې چې یوه حجره په نوو حجرو وویشل شي، یو لړ پیچلي پړاوونه وهي. دلته دوه ډوله حجروي ویش خپرو:


۱- میتوسیس Mitosis

۲- میوسیس Meiosis

لومړنی ویش د بدن د حجرو (جسمي حجرو) د ډیروالي ویش دی چې په پای کې د ودې او رشد لامل کېږي او دویمي ویش د جنسي حجرو د تولید ویش دی.

مخکې له دې چې غیر مستقیم ویش (میتوسیس) ولولو د حجرې دوران تر خپرنې لاندې نيسو:

د حجرې دوران



(۲-۶) شکل: د یوکاریوت حجرې د دوران دايره

د پروکاریوت د حجرو په پرتله د یوکاریوت د حجرو ویش ډیر پیچلي دی؛ ځکه د یوکاریوت د حجرو په ویش کې له یو لړ پړاوونو وروسته هسته او سایتوپلازم دواړه ویشل کېږي.

بیولوژي پوهانو د یوکاریوت حجرو د ژوند پړاوونه د دایروي دوران په بڼه بنودلي دي او هغه یې د حجرې د دوران په نوم یاد کړی دی. د حجروي دوران دایره د یو ویش له پای څخه پیل کېږي تر بل وروستني ویش پورې دوام کوي. دا دوران پنځه پړاوونه لري، (۲-۶) شکل.

۹۰٪ د حجرې ژوند په لومړنیو دريو پړاوونو کې، چې

په مجموع کې انترفیز ورته وايي، تیرېږي. د انترفیز په پړاو کې حجره لوړ حد ته رسیدلي وي او ویش ته جوړه وي. حجرې یوازې هغه وخت د حجرې د دوران دوو وروستیو پړاوونو ته داخلېږي چې ویشل کېږي. د حجرې د دوران پنځه پړاوونه په لاندې ډول دي.

۱- د رسېدنې (پوخوالي) او ودې لومړني پړاو یا (G1) Growth: حجره په دې پړاو کې په چټکتیا سره رشد کوي او غټیږي.


۲- د جوړونې پړاو یا (S) Synthesis: په دې پړاو کې DNA د ځان په څېر جوړېږي. د DNA د ځان په څېر جوړول هغه عملیه ده چې په هغې کې له یو مالیکيول DNA څخه دوه کاملاً یوشان مالیکيوله DNA جوړېږي.

۳- د رسېدنې دویم پړاو (G2): ددې پړاو په دوران کې د هستې د ویش او د مایتوکاندریا او د حجرې د نورو غړو د جوړونې لپاره لازم پیل صورت نیسي.

۴- میتوسیس

۵- سایتوکنیسس

د حجرې د دوران تنظيم



آيا پوهېږئ چې حجره څنگه او څه وخت ویشل کېږي؟
د حجرې د دوران پړاوونه څنگه تنظيمېږي؟
لکه څنگه، چې د څلور لارو ترافیکي څراغونه موټر له یوې څلور لارې څخه تر بل څلور لارې پورې کنټرولوي، په حجره کې هم الله (ﷻ) دغه ډول سېسټم جوړ کړی دی چې د حجرې په دوران کې له یو پړاو څخه بل پړاو ته تېرېدل کنټرولوي. د حجرې په دوران کې ډیر حساس وخت شته چې هغې ته د کنټرول ټکي (Check Point) وايي.

دغه ټکي د حجرې په دوران کې له یو ټکي څخه بل ټکي ته تېرېدل کنټرولوي. د ټولو پېښو د مجموعې له مخې، چې په حجره کې صورت نیسي، ورسني پړاو ته د تېرېدلو

د اجازې ورکول د شین څراغ او د اجازې نه ورکول له سور څراغ څخه عبارت دی او په (۶-۳) شکل کې لیدل کېږي. تر هغه چې مخکینی پړاو پای ته نه وي رسېدلی ورسني پړاو ته د تېرېدلو مخنیوی کېږي. د حجرې د دوران تنظيم په درېو اصلي وختونو (زمانو) کې صورت نیسي چې دغو درې زمانې ټکو ته د رسېدنې ټکي یا د کنټرول ټکي وايي، په دې ټکو کې مختلف پروټینونه فعالیت کوي.

د مېټوسيس عملیه (Mitosis)

په مېټوسيس یا غیرمستقیم حجروي ویش کې هسته د حجرې له ویش څخه مخکې یو لړ بیلابیل پېچلي پړاوونه وهي. د مورنۍ حجرې په هسته کې کروموزومونه دوه چنډ کېږي، په دوه مساوي سیتونو ویشل کېږي. په پای کې دوه ورته (مشابه) حجرې منځ ته راځي چې دا دوه نوې لورنۍ حجرې (Daughter Cell) کټ مټ د پخوانۍ، یعنې د مورنۍ حجرې، خواص لري. د کروموزومونو شمیر په کې هم ثابت پاتې کېږي.
د مېټوسيس عملیه لاندې پړاوونه لري:

• انترفیز: ۱- پروفیز ۲- میتافیز ۳- انافیز ۴- تیلوفیز او په پای کې سائټوکنیسېس.




د انترفیز (Interphase) پړاو: دا پړاو د حجرې د ویش منځنی پړاو دی. په دې پړاو کې په هسته کې هستوي مواد د تاو شوو روښانه تارونو په شان ښکاره کېږي. هستوي غشا او هسته گۍ وجود لري. حجره لوړ حد ته رسېدلې وي او ویش ته جوړه وي. د حجرې له دې حالت څخه وروسته د حجرې ویش پیلېږي چې لاندې پړاوونه لري:

۱- پروفیز (Prophase): د مېټوسيس د عملې لومړی پړاو دی؛ حجرې چې آرام حالت درلود، نوي تغیرات په کې منځ ته راځي، د حجرې غلظت زیاتېږي، کروماتین د اوږدو

تاوو شوو تارونو بڼه نيسي چې د کروموزومونو په نوم ياديږي. د کروموزومونو پڼوالی زياتيږي او لنډيږي. دا حالت د کرومومير (Chromomer) په نامه ياديږي. په دې وخت کې د حيواني او ابتدايي نباتاتو په حجرو کې سنتروزم ښکاره کېږي. سنتروزم په دوو سنټريولونو ويشل کېږي او د حجرې قطبونو ته حرکت کوي او لنډې سايتوپلازمي رشتې منځ ته راوړي چې استري شعاع (Aster rays) يا د شعاعي خطونو په نامه ياديږي. سنټريولونه په قطبينو کې د ستورو بڼه نيسي. کروموزومونه دوه چنده کېږي، هر کروموزوم دوه رشتوي جوړښتونه منځ ته راوړي چې هر يو ته يې کروماتيد (Chromatid) وايي. کروماتيدونه پخپلو اوږدو کې سره نښتي وي چې د اتصال ټکي ته يې سنټرومير (Centromer) وايي. په دې وخت کې هسته گي او هستوي غشا له منځه ځي، نیکلویلازم (هستوي ماده) ماکو (Spindle) ته ورته رشتې جوړوي.

۲- ميتافيز (Metaphase): په دې پړاو کې کروموزومونه ښکاره بڼه نيسي او د کروموزوم هر تار د سنټرومير په برخه کې د سپينلپ له يو ټکي سره تماس پيدا کوي.

۳- انافيز (Anaphase): په دې پړاو کې د سنټرومير په برخه کې هر کروموزوم په دوو برخو جلا کېږي او د سپينلپ د انقباض په واسطه مخالفو قطبونو ته حرکت کوي. کروموزوم د (V) بڼه نيسي چې کره برخه (کونج) يې د حجرې د قطب په طرف وي.




حيواني حجره د انټرفيز په پړاو کې

شکل: (۶-۴) د ميوسيس عمليه

۴- تېلوفیز (Telophase) پړاو: یو اوږد پړاو دی، چې کروموزومونه په هر قطب کې د خپل سنټریول په څنګ کې ځای نیسي، استوانه یې جوړښتونه هم ورکېږي. هستوي غشا او هسته ګی د دویم ځل لپاره منځ ته راځي. له دې وروسته د حجرې د سائیتوپلازم ویش یعنې د سائیتوکینیسېس پړاو شروع کېږي، (۴-۶) شکل.

سائیتوکینیسېس (Cytokinesis)

د سائیتوپلازم ویش ته سائیتوکینیسېس وايي. کله چې د تېلوفیز په پای کې دوه لورنۍ هستې منځ ته راشي، له هغې وروسته د سائیتوپلازم په منځ کې ژوروالی پیداکېږي چې دا ژوروالی د ویش د درز په نامه یادېږي. دا ژوروالی زیاتېږي او مخکینی حجره (مورنی حجره) په دوو لورنیو حجرو ویشل کېږي. کله چې ویش بشپړ شي دوه نوې حجرې منځ ته راځي. نوې حجرې کت مټ مورنی حجرې ته ورته وي. وروسته هره لورنۍ حجره د انټرفیز پړاو ته داخلېږي او تر عادي غټوالي پورې غټېږي. پاتې دې نه وي چې د میتوسیس د مرحلې په پای کې په حیواني او نباتي حجرو کې د سائیتوپلازم د موادو ویش توپیر کوي. په حیواني حجرو کې د سائیتوپلازم په منځنۍ برخو کې ژوروالی رامنځته کېږي. دا ژوروالی تر هغې پورې ادامه پیدا کوي چې حجره په دوو برخو وویشل شي، خو په نباتي حجرو کې استري تارونه له مرکزي برخې څخه د سطحې په طرف ورو ورو له منځه ځي او پرځای یې سلولوزي دیوال منځ ته راځي. (۵-۶) شکل



شکل: (۵-۶) سائیتوکینیسېس

د حجرې د ویش میخانیکیت

❖ فزیکي حالت: کله چې یوه حجره خپل لوړ حد ته ورسېږي، وده یې درېږي یا یې بڼه تغیر کوي یا ویشل کېږي.

❖ کیمیاوي حالت: د DNA مالیکولونه زیاتېږي، ځانګړی هورمون د حجروي ویش لامل کېږي.

د میتوسیس اهمیت: د ژونديو موجوداتو وده، د تپ جوړېدل، د نوو حجرو منځ ته راوړل،

په نوو حجرو کې د کروموزومونو برابروالی، له والدینو څخه اولاد ته (د لومړنۍ حجرې څخه نوو حجروته) د ارثي خواصو (فکتورونو) لېږدونه او نور.

د میوسیس عملیه (Meiosis)

د میوسیس لفظ د لږوالي په معنا دی. دې عملیې ته تنقیصی یا د کروموزومونو د لږوالي ویش هم وایي. دا ویش د جنسي حجرو د تولید ویش دی. دا ډول ویش په هغو ژوندیو موجوداتو کې رامنځته کېږي چې په زوجي ډول د مثل تولید کوي. په حیواناتو کې دا عملیه په جنسي غړو یا (ګونادونو) (gonads) کې سرته رسېږي. ددې عملیې په واسطه جنسي حجرې (ګمیتونه) منځ ته راځي او په نباتاتو کې سپورونه تولیدېږي. د میوسیس د عملیې په دوران کې له یوې مورنۍ حجرې څخه څلور لورنۍ حجرې (Daughter cell) منځ ته راځي.

نوې تولید شوي حجرې د مورنۍ حجرې په پرتله نیمایي کروموزومونه لري. په دې ویش کې په تولید شوو حجرو کې (n) کروموزومونه وي، چې د مذکر او مونث ګمیتونو له یوځایوالي څخه وروسته په زایګوت کې د کروموزومونو شمیر بیرته (2n) ته رسېږي.

د میوسیس عملیه یو پر بل پسې په دوو پړاوونو کې بشپړېږي چې د لومړني او دویم میوسیس څخه عبارت دي.


لومړنی میوسیس: دا ویش لاندې پړاونه لري:

۱- پروفیز ۱: دغه پړاو پر پنځو نورو پړاوونو ویشل شوی دی. په دې پړاو کې کروموزومونه یو له بل سره کرې (colling) کېږي او یوشان (هومولوګس) کروموزومونه سره جوړه کېږي. له دې وروسته په یوشان کروموزومونو کې یو پر بل تېږدنه (Crossing Over) منځ ته راځي یعنې کروماتیدونه خپلې ځینې برخې یو تر بله سره تبادله کوي.

۲- میتافیز ۱: په دې پړاو کې هستوي غشا له منځه ځي، د سپینډل په نوم تارونه (Spindle Fiber) منځ ته راځي، د کروموزومونو جوړې د استوا لوري ته کېږي او د سنټرومیر په برخه کې د سپینډل په نریو تارونو پورې نښلي.

۳- انافیز ۱: په دې پړاو کې د سپینډل تارونه نري کېږي، جوړه کروموزومونه جلا کېږي او له استوا څخه قطبینو ته حرکت کوي.

۴- تیلوفیز ۱: په دې پړاو کې کروموزومونه قطبونو ته رسېدلي وي. کروموزومونه د جال بڼه نیسي او هستوي غشا ورڅخه چاپیره کېږي. هسته ګی د دویم ځل لپاره را ښکاره کېږي، استر (Aster) او سپینډل ورکېږي، د دوه لورنیو حجرو هستې منځ ته راځي، په حجروي غشا کې ژوروالی (Groove) پیدا کېږي. دا ژوروالی ورو ورو زیاتېږي. حجره په دوو نوو هستو ویشل کېږي. یادې شوې هستې حقیقي هستې نه وي او سم لاسي وریسې د دویم میوسیس عملیه پیل کېږي.



(۶-۶) شکل: د میوسس د عملیې پړاوونه

دویمي میوسس (Meiosis 2)

دویمي میوسس کټ مټ د میتوسیس د هغه عملیې په شان صورت نیسي چې مخکې ولوستل شو، خو ددې عملیې په پای کې څلور هستې (۲ کروموزومونه) منځته راځي. د نوو حجرو کروموزومونه د شمېر او اندازې له مخې د مورنیو حجرو په پرتله نیمایي وي، (۶-۶) شکل.

د میوسس د عملیې اهمیت

دا عملیه یوه ځانگړې تنقیصی ویشنه ده. په دې عملیه کې گمیتونه تولیدیږي. ددې عملیې ځینې مهمې ځانگړتیاوې دادي، چې په دې کې کروموزومونه له اصلي حالت څخه کمیږي او په حجره

کې د کروموزومونو ډیپلوئید (Diploid) حالت په هیلوئید حالت بدلیږي. کله چې د مذکر او مؤنث جنسونو گمیتونه سره یو ځای شي د القاح په پایله کې کروموزومونه لومړنی او ثابت حالت غوره کوي. دا چې د اتحاد او جلا والي (Segregation) ټول ممکنات په جنسي حجرو کې واقع کېږي، نو له دې کبله د هغوی تر منځ د موادو بدلیدل او د ارثي خواصو مخلوطیدل (Mixing) هم رامنځته کېږي. د ژونديو موجوداتو هر نوعه یو شمېر معین کروموزومونه لري، چې نیم یې له یو والد (پلار) او نیم له بل والد (مور) څخه راغلي وي. د هر والد گمیتونه نیمایي کروموزومونه لري؛ مثلاً: انسان ۴۶ کروموزومونه لري چې ۲۳ د پلار او ۲۳ د مور دي. د انسان یو گمیت که د مور وي. یا د پلار ۲۳ دانې یعنې هیلوئید (n) کروموزومونه لري. د کروموزومونو مساوي شمېر چې له جوړه کروموزومونو څخه رامنځته شوی دی، (ډیپلوئید 2n) وي چې یو سیټ یې له مذکر (پلار) او بل سیټ یې له مؤنث (مور) څخه راغلي وي.

ټوپرونه: په میوسیس او میتوسیس کې دوه مهم ټوپرونه شته دي. لومړی دا چې په میوسیس کې کروموزومونه په دوه چنده کروماتیدونو نه راښکاره کېږي، بلکې دا عمل وروسته واقع کېږي. دویم دا چې سنټرومیرونه د میوسیس په لومړي نیمایي کې نه ویشل کېږي. همدا علت دې چې کروموزومونه (دیا 2n) یا ډیپلوئید څخه (n) یا هیلوئید ته راکمېږي.

د شپږم څپرکي لنډیز

- * حجروي ویش یوه بیولوژیکي پېښه یا عملیه ده. په دې عملیه کې یوه مورنۍ حجره په نوو لورنیو حجرو ویشل کېږي. نوې حجرې کټ مټ د پخوانۍ (مورنۍ) حجرې ځای نیسي.
- * د شمزۍ لرونکو حیواناتو بدن دوه ډوله حجري؛ یعنې جسمي او جنسي حجري لري.
- * حجروي ویش په دوه ډوله دي: مستقیم ویش او غیر مستقیم ویش.
- * په مستقیم ویش کې یوه حجره مستقیماً په دوو حجرو ویشل کېږي. د میتوسیس بشپړ پړاوونه په کې نه لیدل کېږي، لکه امیب یا په نورو پروتوزوا کې.
- * میتوسیس یو غیر مستقیم ویش دی، چې د ځینو پړاونو په وهلو سره بشپړېږي.
- * د میتوسیس په عملیه کې د مورنۍ حجرې کروموزومونه دوه چنده کېږي، په دوو مساوي سیټونو ویشل کېږي، په پای کې دوه ورته (مشابه) حجرې منځ ته راځي، چې کټ مټ د لومړنۍ حجرې خواص لري.
- * د میوسیس عملیه د کروموزومونو د کموالي یا تنقیص عملیه ده. د جنسي حجرو د تولید ویش دی. ددې عملیې په دوران کې څلور نوې حجرې (لورانې حجرې) منځ ته راځي. نوې حجرې د لومړنۍ

حجرې په پرتله نيمایې کروموزومونه لري. دا عملیه يو پر بل پسې په دوو پړاونو کې بشپړېږي چې له لومړني میوسیسی او دویمي میوسیسی څخه عبارت دي.

* سائتو کینیسیس د سائتوپلازم د ویش عملیه ده. کله چې په حجروي ویش کې نوې یعنی لورنۍ حجرې منځ ته راشي، وروسته د سائتوپلازم په منځ کې ژوروالی پیدا کېږي او په مساوي برخو ویشل کېږي.

د شپږم څپرکي پوښتنې

د تشو ځایونو پوښتنې

لاندي جملې په خپلو کتابچو کې وليکئ او د تشو ځایونو د ډکولو لپاره له مناسب ځواب څخه کرښه چاپيره کړئ.

۱- شمزۍ لرونکي حيوانات دوه ډوله حجرې لري، چې عبارت دي

الف: جنسي ب: جسمي ج: الف او ب دواړه د: هيڅ يو

۲- د حجرې مستقیم ویش عبارت دې، له

الف: میوسیسی ب: میتوسیسی ج: امیتوسیسی د: ټول

۳- په حجروي ویش کې د انترفیز پړاو عبارت دي، له

الف: د هستې ویش، ب: د کروموزومونو دوه چنده کېدل، ج: د حجرې منځنی پړاو د: ټول

۴- د سائوکینیسیس عملیه عبارت ده، له

الف: حجروي ویش ب: د نوو حجرو تولید ج: سائتوپلازم ویش د: ټول سم

سمې او ناسمې پوښتنې

لاندي جملې په خپلو کتابچو کې وليکئ د سمې جملې په مقابل کې د "ص" توری او د ناسمې جملې په مقابل کې د "غ" توری وليکئ.

د میوسیسی په عملیه کې د نوو حجرو د کروموزومونو شمیر له پخوانۍ حجرې سره يو برابر دي () .

د میتوسیسی په عملیه کې يوه حجره په څلورو نوو حجرو بدليږي . ()

د دویم میوسیسی عملیه کټ مټ د میتوسیسی د عملیې په شان ده. ()

د انترفیز پړاو منځنی پړاو دی، حجره په دې پړاو کې اعظمي حد ته رسيدلي وي او ویش ته جوړه وي. ()

تشریحي پوښتنې

۱- د سائتو کینیسېس عملیه تشریح کړئ؟

۲- د میتوسیسی او میوسیسی ترمنځ توپرونه ښکاره کړئ.

۳- د میوسیسی عملیه څه ډول عملیه ده؟ د پړاونو نومونه یې واخلي.

د میتوسیسی عملیه څه اهمیت لري؟ واضح یې کړئ.

درېمه برخه

بې شمزۍ حیوانات او د سپښتمونو پرتله یې

لاندې شکلونه کوم ډول حیوانات دي؟ فقاربه دي که غیرفقاربه؟



اووم خپرکی

د بي شمزيو حیواناتو ډلبندي او ځانگړتیاوو

هغه علم چې له حیواناتو څخه بحث کوي د زولوژي (Zoology) په نامه یادېږي. زولوژي له دوو یوناني کلمو څخه ترکیب ده، چې زو (Zoo) د حیوان او لوژي (Logy) د بیان یا علم په معنا ده.


په نړۍ کې تقریباً د یو میلیون څخه د حیواناتو زیاتې نوعې پیژندل شوي دي، چې د ژوند، جوړښت، بڼې، د غذا د لاسته راوړلو طریقو، اوسیدلو د چاپیریال او نورو ځانگړتیاوو له مخې یو تر بله توپيرونه لري. د همدې ځانگړتیاوو له مخې بیولوژي پوهانو حیوانات په مختلفو ډلو ویشلي دي. د هډوکو د درلودلو او نه درلودلو له مخې یې پر دوو ډلو، شمزی لرونکو او بي شمزيو باندې ویشلي دي.

بي شمزی هغه حیوانات دي چې بدن یې شمزی (ملاکرې) او هډوکي نه لري.

دا حیوانات په اتو فایلمونو ویشل شوي دي چې عبارت دي، له:

- ۱- اسفنجونو فایلم، ۲- سولنتریتا فایلم، ۳- پلنو چنجیانو فایلم، ۴- گردو چنجیانو فایلم، ۵- کرې لرونکو چنجیانو فایلم، ۶- پاسته بدنو فایلم، ۷- د اغزي پوټکو (ایکانو درماتا) فایلم، ۸- د بند لرونکو پښو (مفصلیه) فایلم.

ددې خپرکې په لوستلو سره به وکولای شئ چې د بي شمزی حیواناتو له فایلمونو څخه د پاسته بدنو، کرې لرونکو چنجیانو، مفصلیه حیواناتو او اغزي پوټکو (ایکانو درماتا) په باره کې معلومات حاصل کړئ، د دوی پر عمومي ځانگړتیاوو او توپيرونو باندې به پوه شئ او اهمیت به یې درک کړای شئ.




د پاسته بدنو يا مولسکا فايلم (Phylum Mollusca)

په دې فايلم کې له ډيرو ساده نوعو څخه تر پېچلو نوعو پورې ليدل کېږي، ځينې نوعې يې ډيرې کوچنۍ دي، خو اکتوپس يې تر ۱۸ مترو پورې رسېږي. دا حيوانات د اوسيدلو د چاپېريال له پلوه له استوا څخه تر قطبينو پورې او آن په ډېرو ژورو ساحو کې پيدا کېږي، زياتره يې په سمندرونو يا خوږو اوبو کې او يو شمير يې په وچه کې ژوند سر ته رسوي.

د پاسته بدنو ځانگړتياوې: (مولسکا) لاتين کلمه ده چې له Mollis څخه اخيستل

شوې ده، چې د پاسته بدن په معنا ده. دا حيوانات پوست او ملايم بدن لري، بدن يې له درېو برخو (سر، پښو، او گيلې) څخه جوړ دی، دوه اړخيزه تناظر او د منتل (Mentle) په نامه يوه نازکه غشا لري چې له کلسيم کاربونيت څخه جوړه ده. د راديولا (Radula) په نامه اړې ته ورته د ژبې جوړښت يې د ژبې او غاښونو دنده اجرا کوي، د هضمې، عصبي، تنفسي او تکثري جهازونه لري، مخرج يې منتل ته خلاصېږي، د وينې دوران يې خلاص دی، خو هغه پاسته بدني چې پښې يې په سر کې دي، تړلی دوران لري. تنفس د برانشونو يا د بدن د سطحې په واسطه کوي، برانشونه يې په منتل کې واقع دي. د پښتورگو شمير يې يو يا دوه عدده وي، اضافه او بېکاره توکي منتل ته څڅوي. څلور جوړې عصبي غوټې لري چې په سر، گيلې او پښو کې يې واقع دي. له عصبي غوټو څخه يې حسي او حرکتې اعصاب د بدن مختلفو برخو ته تللي دي. د ځکلو، بوبولو، لامسې، ليدلو او توازن حسي غړي لري. د بدن خاليگاه يا Coelom يې کوچنی ده. Coelom د بدن له هغې خاليگاه څخه عبارت دی چې د بدن نور غړي په کې واقع وي. د پاسته بدنو يو عمده ځانگړتيا د صدف درلودل دي. صدف په حقيقت کې بهرنی سکليټ دی.



اضافي معلومات:

د پاسته بدنو د فايلم ډلبندي:

ددې فايلم مهم ټولگي عبارت دي، له:

۱- د گستروپودا (Gastropoda) ټولگي: ددې حيواناتو پښې له گيلې سره نښتې وي، بيلگې يې صدف لرونکې او بې صدفه حلزونونه دي.

۲- د سفالوپودا (Cephalopoda) ټولگي: ددې حيواناتو پښې په سر کې وي، بيلگې يې کتيل فش، سکويد او اکتوپس دي.

۳- د پولې سپيودا (Polecypoda) ټولگي: دا حيوانات سر نه لري، بيلگې يې د ماهي غوړ په نامه حيوان يا دوه کفه يې دي.



کتيل فش



سکويد



اکتوپس

(۷-۱) شکل: د پاسته بدنو ډولونه

حلزون (Snail):

حلزون د پاسته بدنو له ډلې څخه دی، پښې يې له گيلې سره واقع دي، د بدن غړي يې په يو تاو شوي صدف کې واقع وي.

د حلزون سر او پښې د خوځښت په وخت کې له پوښ يا صدف څخه راوځي او په سر کې يې دوه جوړې ښکر ليدل کېږي. د اوږدو ښکرو په سرونو کې يې سترگې دي او د لنډو ښکرو څخه د حسي غړو په توگه کار اخلي، په خوله کې يې ارې ته ورته ژبه ده چې نباتات پرې غوڅوي. حلزون په شنو ځايونو، باغچو، غنمو او د شفتلو د پټو په پولو ليدل کېږي. د حلزون هغه نوعه چې قشر ونه لري د غواگي (گوک) يا Slug په نامه يادېږي.



د ونو حلزون



غواگی (Slug)




حلزون (Snail)

(۷-۲) شکل: د حلزون ډولونه

اضافي معلومات:

حلزون چې د پاسته بدنو يوه نوعه ده، دننني جوړښتونه (جهازونه او غړي) يې چې د اړوندو لوستونو لپاره مرستندويه دي په (۷-۳) شکل کې په بشپړ ډول ښودل شوي دي.



(۷-۳) شکل: د حلزون دننني جوړښتونه



(۷-۴) شکل: دوه پله يي


دوه پله يي (Bivalve)

دوه کفه يي د پولي سپيودا (تبر پښو) له ټولگي څخه دي. ددې ډول پاسته بدنو بدن په دوه پله يي کلک صدف کې ځای شوي دي، سر نه لري، نو له دې کبله د بې سرانو په نوم ياديږي، (۷-۴) شکل.

د صدف جوړېدل: سره له دې چې د صدف شکل په پاسته بدنه کې مختلف دي، خو جوړښت يې يو شان وي. صدف له څو پوړونو څخه جوړ دی، چې عبارت دي، له: ۱- د صدف پاسنی مخ يو نازک رنگين او ښکري پوښ دي. ۲- منځنی پوړ چې د طبيعي منشور په ډول دی، له کلسيم کاربونات څخه جوړ دی. ۳- داخلي برخه ده چې له نازکو پاڼو څخه منځ ته راغلې ده. د کنکيولين (Conchioline) په نوم عضوي جسم لري چې د نور ځلا ته يو خاص شکل ورکوي. دغه پوښ په دوه پله يې کې د مرغلرو د جوړلو پوښ په نامه يادېږي. که چېرې د صدف کومه برخه ماته شي، د دې پوښ په واسطه ترميمېږي او که چېرې د صدف دي برخې ته کوم خارجي جسم داخل شي، له خارجي جسم څخه عضوي ماده چاپېرې او د مرغلرو په نامه متحد مرکز کتله جوړوي.

د پاسته بدنه اهميت

د پاسته بدنه ځينې ډولونه لکه دوه پله يې د ختيځې آسيا، امريکا او افريقا په څېر ځينو ملکونو کې خوړل کېږي. په اسپانيا کې د پاسته بدنه غوښه يو ډول مهم خواره جوړوي. د ځينو پاسته بدنه غوښه د کاني موادو او آيوډين د لرلو له کبله او دوه پله يې د مرغلرو جوړولو له کبله اهميت لري. يوشمير پاسته بدني زبان رسوونکي دي، مثلاً: حلزون نباتاتو ته زبان رسوي. يوشمير پاسته بدني د ناروغيو د ليردوني لامل گرځي.



اضافي معلومات


- بې شمزۍ حيوانات د بدن تناظري جوړښت (سمتريک) له مخې په درې ډوله دي:
- ۱- دوه اړخيز تناظر (Bilateral Symmetry): يعنې بدن يې په دوه مساوي برخو وېشل کېږي چې د بدن يوه برخه يې له بلې برخې سره متناظره ده.
 - ۲- شعاعي تناظر (Radial Symmetry): په اغزي پوټکو (سمندري ستوري) کې ليدل کېږي.
 - ۳- بې تناظره (Asymmetry): دا ډول موجودات په دوه يا زياتو يوشان (متناظرو) برخو نه وېشل کېږي او په لاندې شکلونو کې ليدل کېږي:

مېږی



دوه اړخيز تناظر

سمندري ستوری



شعاعي تناظر

سفنج



بې تناظر

شکل: (۷-۵) د بې شمزۍ حیواناتو د بدن تناظري (سمتريک) جوړښت

د کړۍ (بند) لرونکو چينجيانو فايلم (Phylum Annelida)

تا سو ژوره پيژنئ؟ چېرته پيدا کېږي او څه ډول حيوان دی؟
(انليدا) لاتين کلمه ده. په لاتيني ژبه کې Annelus د کوچنيو کړيو په معنا دی. ددې حيواناتو بدن له پرله پسې کړيو (بندونو) څخه جوړ شوی دی. په دې فايلم کې چې کوم حيوانات شامل دي، زياتره يې په سمندرونو کې او نور يې په خوږو اوبو يا په نمجنو ځايونو کې، يو شمېر يې په ازاد ډول او ځيني نور يې په عالي حيواناتو کې د پرازيت په ډول ژوند سر ته رسوي.

د کړۍ لرونکو چينجيانو ځانگړتياوې

- دوه اړخيزه تناظر (Bilaterally Symmetry) لري.
- پرته له ژورو څخه د زياترو بدن د سيتا په نامه کېتيني (Chitin) تارونه لري.
- بدن يې د نمجن او نازک کېوتيکل په واسطه پوښل شوی دی.
- د هضمې کانال يې تيوب ته ورته دي چې د بدن په اوږدو کې غځېدلی دی.
- د وينې ترپلې دوران لري.
- تنفس د پوټکي يا برونش په واسطه کوي.
- د اطراح لپاره يې په هره کړۍ کې يو جوړه نږيډيا (Nephridia) ليدل کېږي. اطراحي مواد له عمومي خالنگاه او وينې څخه اخلي او مستقيماً يې بهرته غورځوي.
- عصبي جهاز يې له يوې جوړې مغزي غټو (مغز) او د گيډې له غبرگ عصبي تناب څخه عبارت دی او همدارنگه حسي حجري او حسي غري يې د ځکلو، ليدلو او نورې دندې سرته رسوي.

اضافي معلومات

د کړۍ لرونکو چينجيانو ډلبندي:

دا حيوانات د ويښتانو د لرلو اونه لرلو له مخې په لاندې ټولگيو ويشل شوي دي.

۱- د پولي شېتا (Polychaeta) ټولگي: زيات شېتا لري.

سمندري حيوانات دي، بيلگه يې ناپرس براني (Nirus brani)

دی او د کاليفورنيا د بحريه غاړو کې پيدا کېږي. (۷-۷) شکل

۲- د اوليگوشېتا (Oligochaeta) ټولگي: لږ ويښتان لري،

په خوږو اوبو او نمجنو ځايونو کې ژوند کوي، بيلگه يې د ځمکې

چينجی دی.

۳- د هيرودينا (Hirudinea) ټولگي: ددې ټولگي حيوانات

شېتا نه لري، په خوږو اوبو کې ژوند کوي، بيلگه يې ژوره ده.

۴- د ارکي انليدا ټولگي: ټول سمندري دي.



(۷-۷) شکل: ناپرس بروني



فکر وکړئ


تاسو په خپل چاپیریال کې څو ډوله کړۍ لرونکي چننجیان پیژنئ. محلي نومونه یې واخلئ؟

د ځمکې چننجي (Earth Worm)

تاسو د ځمکې چننجي لیدلي دي؟

څنگه رنگ لري او چیرته ژوند کوي؟

د ځمکې چننجي د اولېگوشیتا له ټولګي څخه دی. Oligos په لاتین کې د خویالبرو او Chaeta د تار په معنا دي. د ځمکې د چننجي علمي نوم لمبریکس ټرس ټریس (Lumbricusterrestris) دی. ددې چننجي بدن اوږد استوانه یې کړۍ کړۍ دی. پرته له لومړۍ او وروستۍ کړۍ څخه په نورو هر یوه کړۍ کې یې ۴ جوړه شیتا لیدل کېږي، مشخص سر او حسي غړي نه لري، د بدن بهرنۍ برخه یې د کیوتیکل په واسطه پوښل شوې ده. بدن یې له (۳۲ څخه تر ۳۷) کړیو پورې د کلیتیلیوم (Clitellum) په نوم پرسیدلی جوړښت لري، چې هګۍ په کې انکشاف کوي. همدارنګه د ځمکې د چننجي د بدن خالیګاه (Coelom) له مایع څخه ډکه وي، چې هضمي نل پکې واقع دی، (۷-۸) شکل.




(۷-۸) شکل: د ځمکې چننجي



اضافي معلومات:

د ځمکې چينجی چې د کړۍ لرونکو چينجيانو يوه نوعه ده، دننني جوړښتونه (جهازونه او غړي) يې چې د اړوندو لوستونو لپاره مرستندويه دي په (۷-۹) شکل کې په بشپړ ډول ښودل شويدي.



(۷-۹) شکل: د ځمکې چينجی دننني جوړښتونه

ژوره (Leeches): ژوره د کړۍ لرونکو چينجيانو له ډلې څخه ده، د بدن اوږوالی يې له (۴ څخه تر ۶) انچو پورې او د کړيو شمير يې ۳۳ ته رسېږي، ويښتان setae نه لري، په خوړو او بو کې ژوند کوي، خوله يې د بدن په مخکينۍ برخه کې او مخرج يې په وروستۍ برخه کې واقع دی، يو مخکينی چوشک او بل وروستی چوشک لري. په ځينو شمزۍ لرونکو حيواناتو کې د خارجي پرازيت په شکل ژوند سرته رسوي. د يو چوشک په واسطه په کوربه (Host) پورې ځان نښلوي او د بل چوشک په واسطه د حيوان وينه څښي. لومړی د کوربه پوټکی تخریبي او بيا يو خاص ډول ماده په زخم کې څڅوي، تر څو وينه پرې نشي. ژوره کولی شي چې له خپل وزن څخه درې برابره زیاته وينه کش کړي.



(۷-۱۰) شکل: ژوره



موخه: د ژورې کتنه.

د اړتیا وړ توکي: ژوره او لاسي عدسیه.

کرنلاره: ژوره زیاتره د ویالو، چینو او کاریزونو په اوبو کې پیدا کېږي. له هغه ځایه څخه یې ټولګي ته راوړئ او د بدن جوړښت یې د لاسي عدسیې په واسطه عملاً وګورئ. د کار پایله په خپلو کتابچو کې ولیکئ او په ټولګي کې پرې بحث وکړئ.

د کړۍ لرونکو چینجیانو اهمیت

ځینې کړۍ لرونکي چینجیان د غذايي ځنځیر یوه کړۍ ده. د سمندري حیواناتو لپاره یې ښه خواړه جوړ کړي دي. د ځمکې له چینجي څخه کبان تغذیه کوي او همدارنګه زراعتي ځمکه حاصل خیزه کوي.

د اغزي پوټکو فایلم (Phylum Echinodermata)

د ایکاینو درماتا لفظ له دوو یوناني کلمو څخه اخیستل شوی دی. ایکاینو (Echino) اغزي او درم (derm) د پوټکي په معنا دی. څرنګه چې ددې حیواناتو پوټکي زېر او اغزي لرونکی دی، نو له دې کبله په دې نامه یادېږي. د پوټکي د پاسه یې اغزو ته ورته جوړښتونه له کلسیم کاربونیټ څخه جوړ دي. سمندري حیوانات دي، زیاتره یې ازاد دي، ځینې یې ساکن او ځینې یې لامبو وهونکي دي.

د ایکاینو درماتا ځانګړتیاوې:


- تناظر یې شعاعي دی، چې په بالغ حیوان کې پنځه اړخیزه او په لاروا کې دوه اړخیزه تناظر وي.
- د تیوبی پښو په واسطه خوځښت کوي.
- د اوبو د لیردونې سیستم (Water Vascular System) لري.
- بدن یې د ابي درمس په واسطه پوښل شوی دی.
- اهکي داخلي سکلیټ لري.
- هضمي جهاز یې بشپړ او لوله دی، خو (ځینې یې مخرج نه لري)
- د وینې دوران یې شعاعي دی. د بدن خالیګاه (Coelom) یې غټه او له مایع څخه ډکه وي چې د اکسیجن او خوراکي توکو په رسولو کې مرسته کوي.
- نر او ښځینه یې جلا وي. (پرته د څو محدودو) زیاتره یې هګۍ اچوي. ځینې نوعې یې بچیان

راوړي (Viviparous) او ډیر کم یې د مثل غیر جنسي تولید کوي. یو شمیر یې د بیا ترمیم (Regeneration) قابلیت هم لري.

• استحاله لري او (په اتم خپرکي کې تشریح شوې ده).

• تنفس د کوچنیو برانشونو یا له (Coelem) څخه دراولو جوړښتونو په وسیله کوي.

• عصبي جهاز لري، خو سر او د ماغ نه لري.



اضافي معلومات

د اغزي پوټکو ډلبندي: دا فایل په لاندې ټولگيو ویشل شوی دی:

۱- د استروایدي ټولگی (Asteroidea): بیلگه یې سمندري ستوری (Sea star) دی.

۲- د افیورایدي ټولگی (Ophiuridea): بیلگه یې Brittles star دی.

۳- ایکانوایدي ټولگی (Echinoidea): بیلگه یې سمندري زیرپوټکي (Sea urchins) او سنډ ډالر (Sand Dollars) دي.

۴- کراینوایدي ټولگی (Crinoidea): بیلگه یې سمندري لاله (Sea lilies) دی.

۵- هلوټروایدي ټولگی (Holotheroidea): بیلگه یې سمندري بادرنګ (Sea cucumber) دی همدارنګه ځینې ټولګي یې له منځه تللي دي.




ج: سنډ ډالر



ب: سي ارچن



الف: برېټل ستار



ه: سي کوکمبر




د: سي ليلي

(۷-۱۱) شکل: د اغزي پوټکو ډولونه


سمندري ستوری (Star Fish)

دا حیوان د سمندر پر غاړو د تیرو په بیخونو او شاوخوا کې ژوند کوي، د بدن جوړښت یې ستوري ته ورته دی، د بدن په لاندې او باندې دواړو خواوو په مرکزي برخه کې یې گرد (حلقوي) جوړښتونه (Disc) لیدل کېږي. د لاندینۍ برخې جوړښت یې چې خوله په کې واقع ده د اورل په نامه یادېږي، په پاسني جوړښت کې یې مخرج واقع دی او خوراک یې حلزونونه او نور سمندري واره حیوانات دي.



اضافي معلومات:

سمندري ستوری چې د اغزي پوټکو یوه نوعه ده، دننني جوړښتونه (جهازونه او غړي) یې چې د اړوندو لوستونو لپاره مرستندویه دي، په (۱۲-۷) شکل کې په بشپړ ډول لیدل کېږي.



شکل: سمندري ستوری (۱۲-۷)

د مفصلیه حیواناتو فایلم (Phylum Arthropoda)

تاسو د شاتو مچۍ، ماشي، مچ، غڼه، لړم، کنه او سل پښۍ لیدلي دي. دا څه ډول حیوانات دي؟

کوم یې گټور او کوم یې زیانمن دي؟
د بیولوژي په ژبه دا ټول د ارتروپودا په نامه یادېږي. ارترو (Arthro) په یوناني ژبه کې د بند (کړۍ) او (poda) د پښو په معنا دی.


دې حیواناتو ته Joint feet هم وایي چې Joint مفصل او feet پښو ته وایي.
دا حیوانات په هر محیط کې پیدا کېږي. په دې فایل کې ډېر غټ حیوان چنگاښ دی چې اوږدوالی یې درې مترو ته رسېږي او په جاپان کې پیدا کېږي.

د ارتروپودا عمومي ځانګړتیاوې

- ددې حیواناتو بدن کړۍ کړۍ دی.
- تناظر یې دوه اړخیزه دی.
- بهرنی سکلیټ (Exoskeleton) لري، چې د کبټیني بنکري مادې په واسطه پوښل شوی دی. ذکر شوی پوښ حیوان له خارجي صدمو څخه ساتي او د حیوان له بدن څخه د زیاتو اوبو د تبخیر مخه نیسي. د کلک پوټکو (قشریه) سکلیټ علاوه په کبټین، کلسیم کاربونیت هم لري.
- ددې حیواناتو بدن په دريو برخو ویشل شوی دی: الف - سر (Head)، ب - سینه (thorax) او ج - گیده (Abdomen). په ځینو ارتروپودا کې سر او سینه یو ځای وي چې د سفالوتوراکس (Cephalo thorax) په نامه یادېږي.
- ارتروپودا د وینې خلاص دوران لري، وینه یې له زړه څخه د شریانونو په وسیله د بدن مختلفو برخو ته وړل کېږي، خو بیرته د رګونو په واسطه نه را جمع کېږي، بلکې د وینې د خالیګاه (Hemocoels) په واسطه زړه ته راځي. په وینه کې یې د هیموګلوبین په ځای هیموسیانین، چې وینې ته یې آبي رنگ ورکړی دی اکسیجن انتقالوي.
- ددې فایل ځینې حیوانات د ودې او انکشاف په وخت کې خوځلې پوټکي غورځوي.
- استحاله: (له هګۍ څخه تر بلوغ پورې تغیر او تحول لري، خو په ځینو ارتروپودا کې بشپړه استحاله او په ځینو کې نیمګړې استحاله لیدل کېږي.
- ارتروپودا د فایل دلبندي: دا فایل په لاندې ټولګیو ویشل شوی دی:
 - د کلک پوټکو (قشریه) ټولګی
 - د حشرو ټولګی
 - د عنکبوتیه (غڼو) ټولګی
 - د زر پښو او سل پښو ټولګی

۱- د کلک پوټکو ټولګی (Class Crustacea (Crustaceans))

کرسټیا (Crusta) لاتین کلمه ده، د پوښ یا (کلک غلاف) معنا لري. په دې ټولګي کې د خوړو او بو چنگاښ (Cray Fish)، معمولي چنگاښ (Crab)، (Shrimp) او نور شامل دي. دا حیوانات زیاتره سمندري دي. ځینې یې په ډنډونو، ویالو، کاریزونو، او سیندونو کې اوسېږي او همدارنګه ځینې یې په ازاد ډول او یوشمیر یې په پرازیت ډول ژوند سر ته رسوي. له ځینو کلک پوټکو څخه په زیاتره ملکونو کې د غذا په ډول کار اخېستل کېږي.



معمولي چنگاښ



شرمپ

شکل: د کلک پوټکو نوعې (۷-۱۳)

د کلک پوټکو ځینې ځانګړتیاوې

- ددې حیواناتو سر دوی جوړې ښکر لري، سینه یې له (۲ څخه تر ۶) جلا یا نښتو کړيو څخه جوړه ده او د گیلوې کړۍ یې بېلې بېلې دي.
 - تنفس معمولاً د برانشونو (Gills) په واسطه کوي.
 - د اطراح عمل د یوې جوړې شنې اطراحی غدې په واسطه سر ته رسوي.
 - په زیاتو کلک پوټکو کې جنسونه جلا وي، په ځینو کې د پارټینو جینیسیس عملیه هم صورت نیسي. د پارټینو جینیسیس په باره کې په راروانو لوستونو کې معلومات ورکړل شوي دي.
- اورد چنگاښ:** د خوړو او بو حیوان دی، اوږد والی یې ۱۵ سانتي مترو ته رسېږي، انګلیسي نوم یې کری فیش (Cray fish) یا کرافیش (Craw fish) دی.
- معمولي چنگاښ (Decapoda): دا چنگاښ د معمولي یا لس پښي چنگاښ په نامه یادېږي او د افغانستان په ټولو برخو کې پیدا کېږي.



فعالیت:

موخه: د چنگاښ د بهرنی بڼې او جوړښت کتنه.
 د اړتیا وړ توکي: چنگاښ، د تسلیخ تشت.
 کړنلاره: یو معمولي چنگاښ له اوبو څخه راوینسئ او ټولگي ته یې راوړئ. د تسلیخ په تشت کې یې واچوئ، عملاً یې د بدن بهرنی جوړښت وگورئ، شکل یې په خپلو کتابچو کې رسم کړئ او هرې برخې ته یې نوم ولیکئ.

د حشرو ټولگي (Class Insects)

مچان، ملخان، پتنگان، ورېږې او ماشي ټولې حشرې دي.
 د حشرو پېژندنې علم د انتومولوژي (Entomology) په نامه یادېږي. په یوناني ژبه کې Entomon د حشرې په معنا دی.

Insecta لاتین کلمه ده، چې په (مختلفو برخو پریکړل شوې) یعنې د بند بند په معنا ده.
 د بې شمزۍ حیواناتو زیاته برخه حشرو تشکیل کړې ده.
 حشرې د نړۍ په هر ځای کې پیدا کېږي؛ لکه: په خوږو اوبو، تروو اوبو، وچه، د نباتاتو د پاسه او د حیواناتو د بدن دننه یا بهر په پوټکي باندې یې توافق حاصل کړي وي.
 د حشرو نوعي د نباتاتو د مختلفو برخو؛ لکه: نیلو، تنو، پانو، مېوو، دانو او نورو څخه تغذیه کوي.
 زیاتره حشرې گل دوسته یا په گل کېښناستونکي دي، نو له دې کبله د گردې په خپرونه کې مرسته کوي.
 د حشرو یو شمېر یې د حیواناتو له اطراحي موادو څخه استفاده کوي، خو لاش خوړونکي حشرې د حیواناتو او نباتاتو مړه جسدونه خوري، ځینې یې د تخمونو پرازیت دي.
 یوشمېر یې د ناروغیو منځني کوربه (میزبان) او یا مستقیماً د ناروغیو د لیردونې لامل ګرځي.

د حشرو عمومي ځانګړتیاوې

- د حشرو بدن له درېوو برخو جوړ دی: ۱- سر، ۲- سینه، ۳- ګیټه
- په سر کې یې یوه جوړه ښکرونه (انتن) دي، د خولې مختلفې برخې یې د ژولو، ځبېنلو، خټلو او خوړولو لپاره جوړې دي. سینه یې له درېوو کرپو څخه جوړه ده چې په هره کرپه کې یې یوه جوړه پښې لیدل کېږي. معمولاً حشرې دوې جوړې وزرونه لري، خو ځینې یې یوه جوړه او ځینې یې نه لري.
- ګیټه یې یوولس او یا له یوولسو څخه د کمو کرپو لرونکې وي.
- نری زړه او یو مخکیني (شریان) لري او ویښته رګونه او وریډونه پکې نه لیدل کېږي.
- تنفس د هوايي نلونو (تراکیا) په واسطه ترسره کوي. د ګیټې او سینې په دواړو اړخونو کې یې د سپایریکل (Spirical) په نامه واره تنفسي سوري وجود لري. د تنفسي سوريو له لپارې اکسیجن اخلي او مستقیماً یې انساجو ته رسوي، خو ځینې حشرې د برانشونو پواسطه تنفس کوي.

• اطراح د دوو یا زیاتو مالپيگي ټیوبونو پواسطه سرته رسوي.

• عصبي جهاز او حسي غړي لري.

• ځینې یې د اواز د تولید لپاره ځانگړي غړي لري.

• نر او بنځینه جنسونه پکې جلا دي او القاح یې داخلي ده، د ودې او انکشاف پړاو یې د څو ځلي پوټکي اچولو په واسطه صورت نیسي چې مستقیماً پوټکې اچوي، یا تدریجي استحاله لري. د لرگیو په چینجیو یا په بعضی غوموسو او نورو کې د پارتینو جینیسس (Parthenogenesis) عملیه هم لیدل کیږي (د نارینه او بنځینه گمیتونو له یو ځای والي څخه پرته د بنځینه گمیت د نمو او ودې عملیو ته پارتینو جینیسس وایي).

معمولي ملخ (The grass hopper):

آیا تاسو ملخ لیدلی دی؟ څو ډوله ملخان پیژنئ؟

ملخان گټورې حشرې دي که زیانمنې؟

ملخان بیلا بیل ډولونه او شکلونه لري او په ټوله نړۍ، په تېره بیا د څړ او هغو ځایونو کې چې وابنه اونور نباتات ولري، پیدا کېږي. ځینې ملخان په ډله ییزه توگه له یو ځای څخه بل ځای ته الوزي او د نباتاتو د منځه وړلو لامل گرځي.

د ملخ د بدن بهرنی جوړښت: د ملخ بدن له درېو برخو څخه جوړ دی:

۱- سر: ملخ د سر په برخه کې یوه جوړه بنکرونه (انټن) او نازک ویښتان، دوې مرکبې جانبې سترگې او درې ساده سترگې لري. مرکبې سترگې یې له څو وجهي عدسیو څخه جوړې دي، چې په یو وخت کې

هره خوا لیدلی شي. د ملخ د سر په

لاندني برخه کې خوله واقع ده.

۲- سینه: د ملخ سینه له درېو برخو

څخه جوړه ده، الف: مخکینی سینه

(Prothorax)، ب: منځنی سینه

(Mesothorax) ج: وروستی

سینه (Metathorax). د سینه

په هره برخه کې یې یوه جوړه بند


لرونکې پښې دي. په پښو سر بهر یې

د سینه په منځنی او اخري کړۍ کې


یوه جوړه وزرونه هم شتون لري.

۳- گیلپه: گیلپه یې بند بند ده او

تناسلي غړي په کې واقع دي.




شکل: د ملخ د بدن بهرنی جوړښت (۷-۱۴)



اضافي معلومات

ملخ چې د حشرو د ټولگي يوه نوه ده، دذني جوړښتونه (جهازونه او غړي) يې چې د اړوندو لوستونو لپاره مرستندويه دي په (۷-۱۵) شکل کې په بشپړ ډول ښودل شوي دي.



(۷-۱۵) شکل: ملخ




فعاليت

موخه: د ملخ کتنه

د اړتيا وړ توکي: ملخ او لاسي عدسيه.

کړنلاره: د ملخانو څو ډولونه ټولگي ته راوړئ، عملاً يې د بدن خارجي جوړښت د عدسيې په واسطه وگورئ، شکل يې په کتابچو کې رسم کړئ او هر غړي ته يې نوم وليکئ.



(۷-۱۶) شکل: د شاتو مچي

د شاتو مچي:

د شاتو مچي گټوره حشره ده، ټولنيز ژوند لري. د عمومي جوړښت له پلوه ملخ ته ورته ده، استحاله يې بشپړه ده او د کار او دندو له مخې په درې ډوله دي: ۱- ملکه، چې هگۍ اچوي، ۲- نران، چې دنده يې يوازې د ملکې القاح ده، ۳- کارگران: بنځينه شنلې مچي دي چې دندې يې، ځاله (کندو) جوړول، د کندو پاک ساتل، خواړه

جوړپول، د ملکې او بچيانو ساتنه ده. کارگرې مچې د گلانو زوبنا (Nectar) راټولوي، کيمياوي تغيير ورکوي او د قندي موادو محلول په ډول يې په شاتو بدلوي. کارگرې مچې د گلانو له زوبنا څخه د لاروا لپاره سپين ډوله مواد جوړوي. همدارنگه د نباتاتو کنډ ټولوي او له هغې څخه د مچې چسپ يا موم جوړوي چې د کندو په جوړولو کې ورڅخه کار اخلي.

شات (عسل): کله چې کارگرې مچې په يوه کرونده کې د خوراک منبع پيدا کړي، د گلانو له زوبنا څخه د شاتو معده (Nectar stomach) ډکوي او کندوته راځي. نکتار د شاتو په معده کې د خولې د خاصو انزيمونو تر تاثير لاندې راځي. قندي مواد يې په د کستروز او لولوز قندونو بدلوي. کارگرې مچې دغه مایع د کندو په يو کور کې ځای په ځای کوي چې بيا نورې مچې د خپلې خولې په وسيله کېمياوي تغيير ورکوي او اوبه يې تبخير کېږي. په شاتو کې ۱۷% اوبه او ۷۷,۵% بيلا بيل قندونه همدارنگه يو اندازه معدني مواد، انزيمونه او گرده شتون لري. د شاتو رنگ او بوی د گلانو يا خوراکي توکو پر منبع پورې اړه لري، چې د شاتو مچې ورڅخه گټه اخلي.

د وريښمو چينجی:

د وريښمو چينجی يوه گټوره او اقتصادي حشره ده. د دې حيواناتو له غوزو څخه طبيعي وريښم لاس ته راوړل کېږي.

که هگي يې په مناسبو شرايطو کې وساتل شي، له هگيو څخه يې سپين رنگه چينجی راوځي. چينجی يا لاروا (Larva) تر يو وخته پورې د توت پانې خوري او په چټکۍ سره غټيږي. په دې وخت کې خوراک نه کوي د خولې په لاندینۍ برخه کې يې غده ده. غده لزوجي او سربښناکه ماده څڅوي چې، د هوا په واسطه وچېږي او د وريښمو په تار بدلېږي. لاروا تار له ځان څخه تاووي او غوزه (Cocoone) جوړوي. په غوزه کې د استراحت پړاو تيروي او په شفيره بدلېږي. شفيره دوې جوړې وزرونه پيدا کوي، غوزه سورۍ کوي او الوزي. مخکې له دې چې چينجی غوزه سورۍ کړي، فني کسان غوزه په جوش اوبو کې اچوي، چېان مري او طبيعي وريښم ور څخه په لاس راوړي.



لاروا

غوزه کې لاروا

غوزه

بالغ

شکل: د وريښمو د چينجی د ژوند پړاونه (۷-۱۷)

ماشى (Mosquitones): ماشى پوست او نرى بدن او اوږد سوري لرونكى خلم لري. هغه د مرغانو، انسانانو او نورو تي لرونكو حيواناتو په بدن كيني او وينه يې څېبني. ماشى زيانمنه حشره ده، د ځينو ناروغيو د لېږدونې لامل كېږي. ماشى ډېر ډولونه لري چې يو مثال يې د انافيل ماشى دى، چې د انسان د ملاريا پرازيت (پلازموډيم) انتقالوي.



معمولي ماشى



انافيل

شکل: د ماشو ډولونه (۷-۱۸)



شکل: وږه (۷-۱۹)

ورږه: وږه ډېر ډولونه لري. دا حشره لنډ بدن، ساده سترگې او لنډ بڼه لري، د خولې ضمايم يې تخريش كوونكي او څېبښونكي دي، پښې يې اوږدې او ټوپ وهلو ته جوړې دي، له رڼا څخه تښتي، توده سيمه خوښوي، هگى د اوسيدلو په چاپيريال يا د كوربه د بدن د پاسه اچوي. وږه گنده عضوي مواد خوري، ځينې يې د شمزۍ لرونكو حيواناتو وينه څېبني. يوه نوعه يې د انسان وږه ده چې په چټلو او نا پاكو نمناكو ځايونو كې ژوند كوي، انسان ډير ځوروي او ځينې وږې د ناروغيو ليردوونكي هم دي.

عنكبوتیان (Class Arachnoidea)

غونډل مو ليدلى دى؟ څه ډول حيوان دى؟ آيا غونډل چيچل كوي؟ ار اكنويد له دوو يوناني كلمو څخه جوړ دى: Arachne د غڼې په معنا او oid د (ورته) په معنا دى. سره له دې چې په دې ټولگي كې ډول ډول حيوانات شامل دي، خو د ځينو يوشان ځانگړتياوو له مخې يې د عنكبوتيه (غڼو) د ټولگي په نامه نومولى دى. په دې ټولگي كې، عنكبوتيان (غڼې)، غونډلان، كنه (Tick) د ويښتانو د بيخ كنه (Mites)، لږمان، لږم ډوله غڼې او نور شامل دي.

د عنكبوتیانو ځانگړتیاوې

۱- پرته له کني د نورو عنكبوتیانو بدن له، سر، سینې او گیلېږې څخه جوړ دي. سر او سینه یې یو ځای دي چې د سفالو توراکس په نامه یادېږي. گیلېږې یې څلور جوړې پښې لري، ښکرونه او لاندینۍ ژامې نه لري.

۲- خوله یې څښېنلو ته جوړه ده او د یو شمېر عنكبوتیانو خولې زهرې غدې لري.

۳- تنفس کتاب ته د ورته سږو، هوايي نلونو یا د برانشونو په واسطه ترسره کوي.

۴- اطراح د جوړه مالپيگي ټیوبونو یا د کوکسال په نامه د یو ډول غدو Coxal Gland په واسطه سر ته رسوي.

۵- عصبي جهاز یې د ملا د غوټو او د گیلېږې عصبي طناب د جوړه غوټو څخه عبارت دي، معمولاً ساده، جوړه سترگې او بدن یې د لمس وښتان لري.

۶- نرینه او ښځینه جنسونه یې جلا دي، زیاتره هگۍ اچونکي دي.

۷- زیات شمېر یې په خاورو کې په ځانله (منفرد) ډول ژوند کوي، خو ځینې یې پرازیت، ځینې یې ښکارکوونکي او یو شمېر یې په آزاد ډول ژوند سرته رسوي.

غڼه: غڼې ډېر ډولونه لري. غڼې د نرۍ په هر ځای کې پیدا کېږي.

د غڼې بدن له دوو برخو څخه جوړ دی: (سر، سینه) او (گیلېږه).

سر او سینه یې یو ځای دي چې د سفالو توراکس په نوم یادېږي. گیلېږې یې پسته، گرده او بې ټوټو (قطعو) ده. سفالو توراکس او گیلېږې د نري ملا وستني (کمر بند) په وسیله وصل ده.

د لیدلو حس یې قوي دی، اته سترگې او څلور جوړې پښې لري. په هره پښه کې یې دوه یا درې غاښ لرونکې منگولې لیدل کېږي. د ځینو په



پښو کې وښته لرونکي جوړښتونه دي چې حیوان پرې ځان څوړندولای شي. نر او ښځه یې جلا دي،


په ځینو کې ښځینه جنس غټ وي. غڼې ښکاري

حیوانات دي، حشرې خوري او ځینې د خپل ښکار

د نیولو لپاره له جال څخه کار اخلي. د غڼو زیاتره


نوعي یو کال عمر لري.

(۲۰-۷) شکل: غڼه



اضافي معلومات

غڼه چې د عنكبوتیانو د ټولګي یوه نوه ده دننني جوړښتونه (جهازونه او غړي) یې چې د اړوندو لوستونو لپاره مرستندویه دي په (۷-۲۱) شکل کې په بشپړ ډول ښودل شويدي.



شکل: (۷-۲۱) غڼه

لړم (Scorpion):

په (۷-۲۲) شکل کې څه شی وینی؟ دا ډول ژوندی موجود مو کله لیدلی دی؟ لړم اوږد بدن او اته پښې لري، بدن یې له درې برخو (سفالو توراګس، گیله یې او لکۍ) څخه جوړ دی، په مخکینۍ برخه کې یې دوه چنگکونه دي، چې د هغې د پاسه یوه جوړه سترګې وي. د بدن په مخکینیو دواړو اړخونو کې یې له ۲ څخه تر ۵ جوړو پورې د تورو دانو په شکل کوچنۍ سترګې واقع دي.

د لړم د لیدلو قدرت کم دی. ځینې لړمان سترګې نه لري، گیله یې له اوو کرپو څخه جوړه ده. په لومړۍ کرپۍ کې یې تناسلي سوري واقع دي. د (۳-۴-۵-۶) کرپو په دواړو اړخونو کې یې تنفسي سوري دي. لکۍ یې نرۍ او بې ضمایمو ده. پنځه کرپې لري. وروستۍ کرپې یې په زهري کڅوړې پای ته رسېږي. د زهري کڅوړې په پای کې یې د زهر و ستن (نیش) دی. ځینې لړمان دوې لکۍ او زهري جوړښتونه لري. د لړم لکۍ د بدن برخه ده، ځکه چې د هضمي کانال لوله ورڅخه تېرېږي. مخرج یې د زهر و د کڅوړې په واسطه



شکل: (۷-۲۲) دوه لکۍ لرونکی لړم



(۷-۲۳) شکل: لرم

پوښل شوی دی. د خوځښت په وخت کې لکۍ نشی کش کولی، نیغه یې نیولی وي.

لرمان په گرمو او وچو سیمو کې ژوند کوي. د ورځې له خوا د تیرو لاندې یا په سوریو کې پټ وي. د شپې له خوا د حشر و د نیولو لپاره فعالانه خوځښت کوي. لرمان خپل ښکار د خپلو مخکینیو ضمایمو په وسیله محکم نیسي او د پښو په وسیله یې خیرې کوي. لرمان حریر نه دي یعنی که کوم ښکار د خپل ځان دفاع وکړي، خوشې کوي یې. دا حیوانات غښې، پتنگان، میریان، زړپښې او گونگتان خوري.

نرینه او ښځینه جنسونه یې جلا دي. هگی اچوونکي بچي اچوونکي (Ovoviviparous) دي. نوي بچیان یې په دوه ځلي (نوبت) سره د یوې یا دوه ورځو په موده کې د مور له بدن څخه راوځي. نوي بچیان یې تقریباً یوه اوونۍ یې خوځښت د مور په شا پراته وي. د لرمانو د بچیانو شمیر نظر لرم ته توپیر کوي.

سل پښی یا ځنځه (Class Chilopoda, Centipedes):

په (۷-۲۴) شکل کې څه شی وینی؟ آیا دا حیوانات زهري دي که بې زهرو؟ زیانمن حیوانات دي یا گټور؟

سل پښی اوږد استوانه یې کړۍ کړۍ بدن لري.

په سر کې یوه جوړه اوږده ښکرونه، یوه جوړه لاندینی او دوه جوړې پاسنی ژامې وي. په مختلفو نوعو کې د کړیو شمېر له ۱۵ څخه تر ۱۷۳ کړیو (Somites) پورې رسیږي. په لومړنۍ کړۍ کې یې یوه جوړه زهري منگولې دي. غوښه خوړونکي حیوانات دي، حشرې او چینجیان خوري. ښکار د زهرو



(۷-۲۴) شکل: سل پښی

په وسیله بې هوښه کوي او خوري یې، ځینې یې هگی اچوي او ځینې یې بچیان راوړي. د حاره سیمو سل پښی تر (۱۰-۱۲) سانتي مترو پورې اوږدو والی لري. ځینې یې د انسان لپاره خطرناکې او زهري دي کورنۍ سل پښی ۱۵ جوړې پښې لري. چټک خوځښت کوي او حشرې خوري انسان نه چيچي.

زر پښی یا شوبله (Class Diplopoda, Millipedes):

زر پښی څه شی خوري؟

آیا چیچل کوي؟



(۷-۲۵) شکل: زر پښی

ددې حیواناتو بدن اوږد استوانه یې او کړۍ کړۍ دی، په سر کې یې دوه جوړې سترگې، یوه جوړه لنډه بڼکرونه او لاندینی او پاسنی ژامې واقع دي. سینه یې لنډه او څلور کړۍ لري. گیلپه یې اوږده او له (۲۰-۱۰۰) پورې غبرگو کړپو څخه جوړه ده چې په هره کړۍ کې یې دوې جوړې پښې وي. دا حیوانات په نمجنو او تیاره ځایونو، لکه د ډبرو لاندې د لرگیو اود دیوالونوپه سوږیو کې ژوند کوي. له رڼا څخه تنبتي، وابښه خوړونکي حیوانات دي او چیچل نه کوي.

فعالیت:



زده کوونکي دې په دوو ډلو وویشل شي.

"الف" ډله دې زیانمن مفصلیه حیوانات لست کړي او زیانونه دې په گوته کړي.

"ب" ډله دې گټور مفصلیه حیوانات لست کړي او گټې دې یې په گوته کړي. د هرې ډلې استازي دې

د خپل د کار پایله په ټولگي کې تشریح کړي او بحث دې پرې وشي.

د اووم څپرکي لنډیز

بې شمزۍ حیوانات هغه حیوانات دي چې هډوکي نه لري. په اتو فایلومونو ویشل شوي دي. مولسکا لاتین کلمه ده، د نرم په معنا ده. دا حیوانات د منتل (Mentle) په نوم د یو اهکي پوښ په واسطه پوښل شوي دي. د رادیولا (Radula) په نامه ارې ته ورته جوړښت یې د ژبې دنده سرته رسوي. ددې حیواناتو د بدن خالیگاه (Coelom) کوچنی ده.

• انلیدس (Anneledus) لاتیني کلمه ده او د کوچنیو کړپو په معنا ده. ددې حیواناتو د بدن ټولې کړۍ یو شان دي. دا حیوانات د سیټا (Setae) په نوم کېتني (Chitin) وېښتان لري.

• Clittelum د ځمکې په چینجی کې تر (۳۷-۳۲) کړپو پورې لرونکي هغه پرسیدلې جوړښت دې چې هگۍ په کې انکشاف کوي. ایکاینو (Echino) یوناني ژبه کې اغزو ته ورته او Derm د پوټکي په معنا دی.

• رادیال سمیټریک (Radial Symmetric) یعنې شعاعي تناظر او Water Vascular

System یا د اوبو انتقالی سیستم دی.

- ارترو Arthro په یوناني ژبه کې د کړۍ یا مفصل او Poda د پښو په معنا دی. د مفصلیه حیواناتو خارجي سکلیټ د Chitin له مادې څخه جوړ دی.
- Oviparous هګۍ اچوونکي، Viviparous بچي اچوونکي او Ovoviviparous هګۍ اچوونکي بچي اچوونکي دي. پارتینوجینسیس (Parthenogenesis) له القاح څخه پرته د ښځینه ګمیت وده یې او انکشاف له عملې څخه عبارت دی.
- Crust لاتین کلمه ده، د سخت پوټکي معنا لري او Insect په لاتین کې په (مختلفو برخو ویشل شوي) په معنا دي.
- د حشرو علم د (Entomology) په نامه یادېږي. د حشرو بدن له دريو برخو: سر، سینې، او ګیلې څخه جوړ دی. په ځینو ارتروپودا کې سر او سینه یو ځای وي چې د سفالو توارکس په نامه یادېږي.
- غڼه، لرم، غونډل، کنه د عنکبوتیانو په ډلې کې دي او سل پیښۍ زهري او غوښه خوړونکي دي، زړپښۍ وابنه خوړونکي او بې زهرو دي.

د اووم څپرکي پوښتنې

لاندې بیولوژیکي اصطلاح ګانې تعریف کړئ:

مولسکا، متل، انلیدا، دوه اړخیزه تناظر، کراس فرتلازیشن، ارتروپودا، پارتینوجینسیس، شعاعي تناظر.

سمې او ناسمې پوښتنې

لاندې جملې په خپلو کتابچو کې ولیکئ. د سمې جملې په مقابل کې د "ص" توری او د ناسمې

جملې په مقابل کې د "ع" توری ولیکئ.

۱- ارتروپودا داخلي اسکلیټ لري. ()

۲- زیاتره ارتروپودا خنثی دي. ()

۳- ملخ نیمګړې استحاله او د شاتو مچۍ بشپړه استحاله لري. ()

۴- انتومولوژي (Entomology) د حشرو علم دی. ()

۵- ایکاینودرماتا داخلي سکلیټ لري، جهازونه یې بشپړ دي، خو سر نه لري. ()

۶- د مولسکا بدن له دريو برخو څخه جوړ دی: سر، سینه او ګیلې. ()

۷- د کړۍ لرونکو چینجیانو القاح کراس فرتلازیشن ده. ()

تشریحي پوښتنې

۱- د مولسکا د فایلیم عمومي ځانګړتیاوې تشریح کړئ.

۲- د ارتروپودا د فایلیم ځانګړتیاوې واضح کړئ.

۳- د ځمکې د چینجي عصبي او د ویني دوران واضح کړئ؟

۴- ایکاینو درماتا څه ډول حیوانات دي؟ چېرته پیدا کېږي او څه ډول تکثر کوي؟



د بې شمزۍ حیواناتو د بدن د جهازونو پرتله

زیاتره شمزۍ لرونکي او عالي بې شمزۍ حیوانات د ژوند د مختلفو عملیو او فعالیتونو د سرته رسولو لپاره ځانگړي جهازونه لري. ځینې داسې بې شمزۍ حیوانات هم شته چې د ژوند د ځینو فعالیتونو د سرته رسولو لپاره ځانگړي جهازونه نه لري، خو بیا هم په بدن کې یې اړونده عملیې سر ته رسېږي، د بیلگې په توگه سولنتریتا ترشحي او تنفسي غړي نه لري یا د کدودانی او اسکاریس چینجیان د ویني د دوران او تنفس لپاره ځانگړي جهازونه نه لري، خو بیا هم په بدن کې یې دا عملیې سر ته رسول کيږي.


ددې خپرکي په لوستلو سره به وکولای شئ چې: د بې شمزۍ حیواناتو (د پاسته بدنو، کرۍ لرونکو چینجیانو، اغزي پوټکو او مفصلیه حیواناتو) د هضمې، د ویني دوران، تنفس او د تکثر (د نسل ډیرنست) عصبي جهازونه او حسي غړي سره پرتله کړئ. همدارنگه به په استحاله پوه شئ.

هضمي جهاز: د زياتره بې شمزۍ حیواناتو د هاضمې جهاز نل ته ورته لنډ یا اوږد او یا تاو شوی جوړښت لري. بیلابیل بې شمزۍ حیوانات غذا د مختلفو غړو په واسطه اخلي، له هضم کیدو وروسته یې بدن ته جذبېږي او اضافي (فاضله) مواد یې د مقعد یا خاص سوري له لارې خارجېږي، د بیلگې په توګه، په کرۍ لرونکو چینجیانو (د ځمکې چینجی) کې د هاضمې جهاز لاندې برخې لري:

نیمه دایروي خوله، حلقوم، مری، جاغور، شاتینګه، اوږده کولمه او مخرج. په پاسته بدنو (حلزون) کې د هاضمې د جهاز عمده غړي له خولې، رادیولا، معدې، کولمو او مخرج څخه عبارت دي. ارتروپودا (ملخ) د هاضمې بشپړ جهاز لري، غړي یې له خولې، جاغور، شاتینګی، منځنۍ معدې، کولمو او مخرج څخه عبارت دي، (۱-۸) شکل.



(۱-۸) شکل: الف: د حلزون د هاضمې جهاز، ب: د ځمکې چینجی د هاضمې جهاز، ج: د ملخ د هاضمې جهاز






فکر وکړئ:


په بې شمزېو حیواناتو کې کوم حیوانات د وینې تړلی دوران لري؟
هېموگلوبین څه دنده سرته رسوي؟

د وینې دوران: ځینې بې شمزې حیوانات د وینې تړلی دوران لري، په داسې حال کې چې ځینې نور یې د وینې خلاص دوران لري.

پاسته بدني د وینې خلاص دوران لري، زړه یې یو یا دوه دهلیزه او نازک دیوال لري، خو هغه پاسته بدني، چې پښې یې په سر کې وي، د وینې دوران یې تړلی دی. زیاتره مفصلیه حیوانات د وینې خلاص دوران او وینه یې د هېموگلوبین پر ځای هیموسیانین لري. کړۍ لرونکي چینجیان (د ځمکې چینجی) د وینې تړلی دوران لري، پنځه جوړې قوسي رگونه چې د بدن په مخکینۍ برخه (مری سره) کې واقع دي، د زړه دنده سرته رسوي. وینه یې هېموگلوبین لري. د ځینو کړۍ لرونکو چینجیانو په وینه کې د هېموگلوبین پر ځای نور رنگه پگمنتونه وي.



الف: د ځمکې چینجی د وینې دوران




ب: د ملخ د وینې دوران

(۲-۸) شکل: د وینې دوران


تنفسي جهاز: په بې شمزې حیواناتو کې د تنفس عملیه د مختلفو لارو؛ لکه: پوټکي، برانشونو او د بدن د سطحې یا د سږو په وسیله سرته رسول کېږي. سمندري ستوري د برانشونو په واسطه تنفس کوي. ارتروپودا د تنفس عملیه د بدن د سطحې، برانشونو، تنفسي نلونو او یا کتاب ته ورته سږو په واسطه سرته رسوي. حشرات او ځینې مفصلیه تنفسي سوري لري، د بېلگې په توگه: ملخ د گېډې په برخه کې د سپایرېکل په نامه تنفسي سوري لري چې د هوایي نلونو سره وصل دي. دا نلونه په ټول بدن

کې خپاره شوي دي، اکسېجن بدن ته رسوي او CO_2 خارجوي. د ځمکې په چينجي کې ځانگړې تنفسي غړي نشته او د غازونو بدليدل د نمجن پوټکي په وسيله ترسره کوي.



(۸-۳) شکل: الف: د چنگاښ تنفسي سېسټم غړي، ب: د ملخ تنفسي سېسټم غړي، ج: د غڼې تنفسي سېسټم غړي

اطراح: په بيلا بيلو بې شمزيو حيواناتو کې د اطراح عمليه يا له بدن څخه د اضافي او بيکاره موادو خارجول په مختلفو لارو چارو سرته رسول کيږي. پاسته بدني يو يا دوه جوړه نفرېديا ته ورته غړي لري چې فاضله مواد منتل ته اطراح کوي. حشرات او ځينې مفصليه د مالپيگي په نوم ټيوبونه لري. مالپيگي کوچني وېبستانو ته ورته ټيوبونه دي. دا کوچني نلونه فاضله مواد له وينې څخه راټولوي او د مخرج له ليارې يې له بدن څخه اطراح کوي. په يو شمير مفصليه حيواناتو کې نفرېدم او په ځينو کې يو ډول غدوي غړي (Coxal) وجود لري. په کرۍ لرونکو چينجانو (د ځمکې چينجي) کې پرته له لومړنيو دريو کرپو او يوې وروستۍ کرۍ څخه نور په هره کرۍ کې يې يوه جوړه نفرېديا شتون لري چې اضافي مواد پرې اطراح کوي.



د ځمکې چينجي اطراحي غړي



(۸-۴) شکل: د ځمکې د چينجي او ملخ اطراحي غړي





فکر وکړئ:

که چېرې په ژونديو موجوداتو کې اطراح صورت ونه نيسي، څه حالت رامنځته کېږي؟

عصبي جهاز: په بې شمزۍ حیواناتو کې عصبي جهاز توپیر کوي. په ځینو کې مشخص عصبي جهاز نه لیدل کېږي، خو بیا هم د بهرنیو عواملو (منبهاتو) په مقابل کې عکس العمل ښکاره کوي. هغه حیوانات چې تناظر یې دوه اړخیزه دی، عصبي جهاز یې نری او کش شوی وي. معمولاً یوه جوړه یا زیاتې عصبي غوټې (Ganglion) او په مخکینۍ برخه کې ماغزه لري. د حشر و ماغزه د څو غوټو څخه جوړه دی. د گېلې عصبي طناب یې د بدن په هر بند کې یوه عصبي غوټه لري. اغزي پوټکو (سمندري ستوري) کې عصبي جهاز شعاعي دی. په کرۍ لرونکو چینجیانو

کې د کومي (حلق) د پاسه یوه جوړه عصبي غوټې (مغز) د گیلې له عصبي طناب سره وصل وي او په هره کرۍ کې یوه عصبي غوټه او جوړه اعصاب وجود لري.



شکل: (۸-۵) د ځمکې د چینجی او حشرې د عصبي جهازونو غړي




فکر وکړئ:

کوم حیوانات، چې عصبي جهاز نه لري، عکس العمل څه ډول ښکاره کوي؟

د نسل ډېرښت (تکثر): د پاسته بدنو جنسونه، چې حلزون يې يو نماينده دی، معمولاً جلا وي. په حلزون کې د نرينه او ښځينه جنسي غړي دواړه په يو حيوان کې وي، خو القاح يې متقابل (Cross Fertilization) ده. په کرۍ لرونکو چينجيانو کې نرينه او ښځينه جنسونه جلا دي يا د هيرموفرودايت (Hermaphrodite) يعنې خنثی حالت لري. د ځمکې په چينجي کې نرينه او ښځينه جنسي غړي دواړه په يو حيوان کې واقع وي، خو خپل ځان په خپله نشي القاح کولی، القاح يې د جنسي موادو تېرېدنه (متقابل القاح) ده، يعنې دوه چينجيان د شپې له خوا سره يوځای کېږي، د مذکرو جنسي حجرو بدلېدل صورت نيسي، په خپلو کې دواړه يو او بل القاح کوي، القاح شوې هگۍ په کلېتيلوم کې انکشاف کوي. په سمندري ستورو کې القاح خارجي ده، سپرم او اوم (Ovum) په اوبو کې سره يو ځای کېږي، له هگۍ څخه لامبو وهونکي لاروا راوځي او د استحالي په اثر په بالغ حيوان بدلېږي. په مفصلیه حيواناتو کې نرينه او ښځينه جنسونه جلا دي، القاح يې داخلي ده او په ځينو مفصلیه حيواناتو کې يې د پارټينو جينيسيس عمليه هم صورت نيسي.

استحاله (Metamorphosis): يعنې (د هگۍ يا بچي څخه تر بلوغ پورې تغير او تحول). د ځينو بې شمزيو حيواناتو بچي چې له هگيو څخه راووځي له بالغ حيوان سره توپير کوي، د بلوغ تر رسېدو پورې مختلفې بڼې نيسي، چې دې حالت ته استحاله وايي. استحاله په دوه ډوله ده: بشپړه استحاله او نيمگړې استحاله. بشپړه استحاله له هگۍ (Egg)، بطيطي (Larva)، شفيري (Pupa) او بالغ (Adult) حيوان څخه عبارت ده.

نيمگړې استحاله هغه ده چې پورته مرحلې پکې نه ليدل کېږي؛ مثلاً: د کتمل (خسک) يا د ملخ په استحاله کې د بطيطي او شفيري مرحلې نشته. د بې شمزيو حيواناتو له ډلې څخه په اغزي پوټکو او مفصلیه حيواناتو کې استحاله ليدل کېږي، (۶ - ۸) شکل.



(۸-۶) شکل: الف: د کتمل (خسک) نیمگړې استحاله، ب: د پتنگ بشپړه استحاله

فعالیت:



موخه: د بې شمزېو حیواناتو د جهازونو پرتله.

کرنلاره: زده کوونکي دې په څلورو ډلو وویشل شي:

۱- د (الف) ډله دې د بې شمزې حیواناتو جهازونه په لنډ ډول سره پرتله کړي او د کاغذ پر مخ دې ولیکي.

۲- د (با) ډله دې د بې شمزې حیواناتو د وینې د دوران جهازونه پرتله کړي او ودې لیکي.

۳- د (جیم) ډله دې د همدې حیواناتو عصبي جهازونه په لنډ ډول پرتله کړي او پایله دې ولیکي.

۴- د (دال) ډله دې په عین ترتیب د نسل ډیرښت په لنډ ډول پرتله کړي او پر استحالي دې رڼا واچوي.

د کار په پای کې دې د هرې ډلې یو زده کوونکی په نوبت سره د ټولگي په وړاندې د خپل کار پایله تشریح کړي او بحث دې پرې وشي.

د اتم خپرکي لنډيز

د هضمې جهاز: د زياترو بې شمزيو حيواناتو د هاضمې د جهاز جوړښت نل ته ورته دی، چې لنډ يا اوږد او يا تاو شوی وي، غذا د مختلفو غړو په وسيله اخلي او له هضم څخه وروسته بدن ته جذبېږي او اضافي مواد د مقعد (ځانگړي سوري) له ليارې خارجېږي، د بيلگې په توگه، په کړۍ لرونکو چينجيانو کې د هاضمې جهاز له خولې څخه شروع کېږي او په مخرج ختمېږي او ځينو بې شمزۍ حيواناتو د هاضمې جهاز بشپړ نه وي.

د وينې دوران: ځينې بې شمزۍ حيوانات د وينې تړلې دوران لري، وينه يې له زړه څخه شريانونو ته پمپ کېږي، بدن ته د شريانونو په وسيله وړل کېږي او له بدن څخه بيرته د وريدونو په وسيله زړه ته راځي. د ځمکې د چينجي د وينې دوران تړلی دی، خو ځينې بې شمزۍ حيوانات د وينې خلاص دوران لري، وينه يې بدن ته د رگونو په وسيله ویشل کېږي، بيا د بدن د خاليگاه په وسيله زړه ته راځي.

تنفس جهاز: په بې شمزۍ حيواناتو کې تنفس مختلف دی، چې يا يې د پوټکي په وسيله يا د تنفسي سوريو، برانشونو، بدن د سطحې او يا د سږو په وسيله سر ته رسوي.

اطراح: له بدن څخه اضافه او بيکاره موادو (چې بدن ورته اړتيا نه لري) خارجولو ته اطراح وايي. په يو شمير بې شمزۍ حيواناتو کې د نفريديا په نوم جوړښتونه ليدل کېږي، چې مواد پرې اطراح کوي. حشرات د مالپيگي ټيوبونو په واسطه ځينې مفصليه د نفريديم يا کوکسال غدو په واسطه اطراح کوي او اغزي پوټکي د بدن د خاليگاه په واسطه اطراح کوي.

عصبي جهاز: په بې شمزۍ حيواناتو کې عصبي جهاز توپير کوي.

هغه حيوانات چې د بدن تناظر يې دوه اړخيزه دی، نری کش شوی عصبي جهاز او يوه جوړه يا زياتې عصبي غوټې لري، نو په اغزي پوټکو کې عصبي جهاز شعاعي دی.

د نسل ډيرښت: په بې شمزۍ حيواناتو کې د نسل ډيرښت مختلف دی، په ځينو کې جنسونه جلا وي، القاح يې داخلي يا خارجي وي، هگۍ اچوي يا بچيان زېږوي او په يو شمير کې غير زوجي تکثر د تيغ وهلو (Budding) په واسطه صورت نيسي او ځينې يې د بيا ترميم قابليت لري.

يو شمېر يې خنثی يا هيرموفرودايت دي؛ يعنې د نر او منځې جنسي غړي دواړه په يو حيوان کې وي.

استحاله: له هگۍ يا بچي څخه تر بلوغ پورې د شکل بدلون ته استحاله وايي، چې د بې شمزيو حيواناتو له ډلې څخه په مفصليه او اغزي پوټکو کې ليدل کېږي.

ځينې بيولوژيکي اصطلاحات

- ۱- بيا ترميم (Regeneration): د ځينو ژونديو موجوداتو د بدن يوه برخه که پرې شي بيا يې منځ ته راوړي.
- ۲- داخلي القاح (Internal fertilization): هغه القاح ده چې د مذکر حجرې (Sperm) او بنځينه حجرې (ovum) د بنځينه جنس د بدن په داخل کې يو ځای کيږي او د بدن په داخل کې القاح صورت نيسي.
- ۳- تيغ وهل (Budding).
- ۴- خارجي القاح (Fertilization External): هغه القاح ده چې سپرم او تخمه د حيوان د بدن څخه بهر يو ځای کيږي او القاح صورت نيسي؛ لکه: په سمندري ستورو کې چې سپرم او تخمه په اوبو کې سره يو ځای کيږي.
- ۵- Ganglion د عصبي غوتو (عصبي حجرو له کتلو) څخه عبارت دی.
- ۶- د جنسي حجرو تېرېدنه (Cross Fertilization): هغه القاح ده چې نارينه جنسي حجرې (سپرم) د بنځينه جنس بدن ته وليږدول شي.

د اتم خپرکي پوښتنې

د تشو ځايونو پوښتنې

لاندې جملې په خپلو کتابچو کې وليکئ او د تشو کورونو لپاره مناسبه کلمه غوره کړئ.

۱- د زياترو حيواناتو بدن د په نوم د يو محکم پوښ په وسيله پوښل شوی دی.

الف: ابي درميس ب: کيوټيکل ج: خارجي سکليټ د: هيڅ يو

۲- د پاسته بدنو او اغزي پوټکو سکليټ له موادو څخه جوړ دی.

الف: کيټين ب: اهکي (کلسيم کاربونيټ) ج: کيوټيکل د: ټول

۳- په کړۍ لرونکو چينجيانو کې د هاضمې جهاز دي.

الف: بشپړ ب: نا بشپړ ج: هيڅ يو د: الف او ب

سمې او ناسمې پوښتنې

لاندې جملې په خپلو کتابچو کې وليکئ. سمې جملې ته د "ص" توری او نا سمې جملې ته

"غ" توری وليکئ.

۱- مفصلیه حیوانات د وینې تړلې دوران لري. ()

۲- پلن چينجيان د وینې خلاص دوران لري. ()

۳- سمندري ستوري د برانشونو په وسيله تنفس کوي. ()

۴- اغزي پوټکي حیوانات عصبي جهاز لري، خو ځانگړی سر او دماغ نه لري. ()

تشریحي پوښتنې

۱- په بې شمزۍ حیواناتو کې تکثر په څو ډولو دی؟ هر یو یې واضح کړئ.

۲- د ځمکې د چينجي د وینې دوران واضح کړئ او د ارتروپودا سره یې پرتله کړئ.

۳- د اغزي پوټکو او د پاسته بدنو عصبي جهازونه سره پرتله کړئ.

۴- د پاسته بدنو ځانگړتیاوې تشریح کړئ.

څلورمه برخه

شمزۍ لرونکي فقاريه حيوانات
او د سپستمونو پرتله يې



په پورته شکلونو کې تاسو څه ډول حیوانات وپېژنئ؟
دا حیوانات په خپلو ګڼو څو ورته والی لري؟

نهم خپرکی

شمزی لرونکي (فقاريه) حیوانات (Vertebrata)

په تیرو درسونو کې مو ولوستل چې حیوانات د هاپوکو د درلودلو او نه درلودلو له مخې په دوو ډلو ویشل شوي دي: بې شمزی او شمزی لرونکي، خو په عمومي ډول حیوانات په نهو فایلمونو ویشل شوي دي چې اته فایلمونه یې بې شمزی حیوانات دي او نهم یې د کورداتا فایلم دی چې شمزی لرونکي حیوانات په کې شامل دي. د کورداتا په فایلم کې شامل حیوانات درې گله ورته والی لري چې له نوتوکورد (Notochord)، تنفسي درزونو (سوریو) او منخ خالي عصبي طناب څخه عبارت دي.

نوتوکورد میلی ته ورته جوړښت دی، چې د ملا د عصب په اوږدو کې غځیدلی وي. زیاتره کورداتا یې د جنین په پړاو کې لري، چې په ځینو حیواناتو کې د عمر تر پایه پاتې کېږي او په ځینو نورو کې د ملا په تیر (ستون فقرات) بدلېږي.

د تنفسي آلاتو درزونه کوچني کوچني سوري دي چې د کومي (حلقوم) په دواړو خواوو کې د جنین په پړاو کې منخ ته راځي او په ځینو حیواناتو کې د عمر تر پایه پاتې کېږي، د اوبو په شمزی لرونکو کې د تنفسي غړو په توگه کار کوي، خو په سږو لرونکو حیواناتو کې له منخه ځي او یا د داخلي غوږ په برخه (Eustachian tub) بدلېږي، منخ خالي عصبي طناب (عصبي ظهري تیوب) د ملا په برخه کې د جنین په مرحله کې ښکاره کېږي، له مغزي مایع څخه ډک وي او د نوتوکورد د پاسه واقع وي.

ددې خپرکي په لوستلو سره به وکولای شئ چې:
شمزی لرونکي حیوانات او د هغوی ټولگي وپيژنئ او په گډو ځانگړتیاوو به یې پوه شئ.

د شمزی لرونکو حیواناتو گډې ځانگړتیاوې:

شمزی لرونکي یا ورته پراخا هغه حیوانات دي چې د ملا تیر یې له شمزیو (Vertebra) څخه جوړ دی او نسبت نورو حیواناتو ته پر مخ تللي حیوانات دي. دا حیوانات د کورداتا پر درېوو گډو ځانگړتیاوو (نوتوکورد، تنفسي سوړیو او عصبي طناب) علاوه لاندې ځانگړتیاوې لري:

- د ملا تیر یې له شمزیو (مهره) څخه جوړ دی.
- کوپری (جمجمه) لري چې ماغزه په کې پراته دي.
- داخلي سکلیټ لري، چې په ځینو کې له کریندوکي او په عالي حیواناتو کې له هډوکو څخه جوړ دی.
- د بدن تناظر یې دوه اړخیزه (Bilaterlly Symmetric) دی.
- د وینې دوران یې تړلی دی.
- جوړه پښتورگي لري.
- داخلي څڅوونکې (اندوکراین) غدې یې هارمونونه څڅوي چې وده، د مثل تولید او نور فزیولوژیکي فعالیتونه کنټرولوي.

د شمزی لرونکو حیواناتو ډلبندي:

شمزی لرونکي حیوانات په لاندې پنځو ټولگيو ویشل شوي دي:

- ۱- د کبانو ټولگي (Pisces)
- ۲- د ذوحیاتینو ټولگي (Amphibian)
- ۳- د څښیدونکو (خزنده گانو) ټولگي (Reptalia)
- ۴- د الوتونکو (مرغانو) ټولگي (Aves)
- ۵- او د تي لرونکو ټولگي (Mammalia)

کبان (Pisces):

کبان په اوبو کې څنگه تنفس کوي؟

کبانو ته په یوناني ژبه کې ایکتایس (Ichthyas) او په لاتین کې Pisces وایي. هغه علم، چې له کبانو څخه بحث کوي د ایکتالوژي (Ichthyology) په نوم یادېږي. کبان هغه شمزی لرونکي حیوانات دي چې خپل ټول ژوند په اوبو کې تیروي، ځینې یې په خوږو، ځینې یې په تروو اوبو او یو شمیر یې په دواړو کې ژوند کوي. ټول کبان د برانشونو په واسطه تنفس کوي. یو ډول کبان شته دی، چې د برونش او سږو په وسیله تنفس کوي. د ډیپنو (Dipnoi) په نامه یو ډول کبان دي چې سږي لري. پرته د څو ډولونو نور

د ټولو کبانو پوټکي د پترو يعنې فلسونو په واسطه پوښل شوي دي، بدن يې په درېو برخو ويشل شوی دی؛ چې له سر، ملا (تنې) او لکۍ څخه عبارت دي. زړه يې دوه جوفونه (يو دهليز او يو بطن) لري. کبان هگۍ اچوونکي دي، خو ځينې يې هگۍ اچوونکي بچي اچوونکي دي.

د کبانو ډولونه

تاسو څو ډوله کبان پيژنئ؟

کبان ډير ډولونه لري. د بيولوژي پوهانو کبان د جوړښت له مخې په دريو لاندې ډولونو ويشلي دي.

۱- گرده خوله (Cyclostoma) يا بې ژامو کبان (Agnatha).

۲- کريندوکي لرونکي (غضروفي) کبان، ۳- هليوکي لرونکي کبان.

۱- د گردې خولې کبان: په يوناني ژبه کې Cyclo (گرده) او Stoma خولې ته وايي. دا

حيوانات استوانه يي بدن، پلنه او نرۍ لکۍ لري، پوټکۍ يې نرم او صاف دی، ژامې او حرکتې غړي پکې نه ليدل کېږي او نوتوکورد د ژوند تر پايه په کې پاتې کېږي، خوله يې رودونکې ده، تنفس د (۵-۱۴) جوړو برانشي گومنځو په واسطه کوي، القاح يې بهرنی ده او په خوړو يا په تروو او يو کې ژوند سرته رسوي، بيلگې يې لمپري (Lamprey) او هگ فش Hygfish دي.



لمپري (۱-۹) شکل: د گردې خولې کبان هگ فش

ککړکي لرونکي (غضروفي) کبان

ددې کبانو سکلیټ له کريندوکي څخه جوړ دی، سمندري حيوانات دي، بدن يې کلک پوټکۍ، نري نري پتري (فلسونه) او دوه جوړې اړخيز شاپرونه او ژامې يې غاښونه لري، تنفس له (۵ څخه تر ۷) جوړو پورې برانشي گومنځو په واسطه کوي، جنسونه يې جلا دي، هگۍ اچوونکي يا هگۍ اچوونکي او بچي اچوونکي دي، بيلگې يې سگ ماهي (Dog fish)، اړه کب يا (Saw fish)، شارک، خټک سری شارک (Hammer head shark) او ری کب (Ray fish) دي.



(۹-۲) شکل: د کریندوکو لرونکو کبانو ډولونه

هډوکي لرونکي کبان (Bony Fish)



فکر وکړئ:

تاسو څو ډوله هډوکي لرونکي کبان پیژنئ، محلي نومونه یې واخلي؟

ددې ډول کبانو سکلیټ له هډوکو څخه جوړ دی. په کبانو کې د بدن اوږدوالی توپیر کوي، ډیر وړوکی کب د (گوبي) په نامه دی، چې ۱۰ ميلي متره اوږدوالی لري. کبان په ډېرو ډولونو پیدا کېږي، د ژوند له پلوه په خوږو اوبو، سمندرونو یا په نیمه تروو اوبو کې، یو شمېر یې په تودو سیمو او نور یې د یخو سیمو په اوبو کې ژوند سرته رسوي.

د هډوکو لرونکو کبانو ځانگړتياوې

- پوټکي يې مخاطي او بهرنۍ سطحه يې پتري (فلسونه) لري، خو ځينې پتري نه لري.
- تنفس د برونش په واسطه کوي او په يو شمير کې يې سږي ليدل کېږي. اپي سرتودوس (Epicertodus) يو ډول کب دی چې په استراليا کې پيداکېږي چې سږي او برانشونه دواړه لري او د اوبو په وچېدو او سختو شرايطو کې د سږو په واسطه تنفس کوي. زياتره کبان هوايي (لامبو وهونکي) کڅوړې لري.
- د هډوکو لرونکو کبانو مثالونه ليو (Labeo)، د اوبو آس (Sea horse)، قاب ته ورته کب (Flat fish)، تروټ (Trout)، مار ته ورته کب (Eel)، او نور دي. زموږ د هېواد مشهور کبان: لقه، پتړه، زغاره، خالدار او نورکبان دي چې د هلمند، کونړونو، کندوز او لغمان په ولايتونو کې پيداکېږي.



تروټ



ليو



قاب ته ورته کب



مار ماهي

(۳-۹) شکل: د هډوکو لرونکو کبانو ډولونه




سمندري آس

د هډوکو لرونکو کبانو بهرنی جوړښت

د کبانو بدن له دريو برخو څخه جوړ دی:

سر (Head)، تنه (Trunk) او لکي (Tail)

۱- سر: د کبانو سر د بدن په مخکینۍ برخه کې واقع دی. په سر کې يې خوله ده، په خوله کې يې غاښونه دي. غاښونه يې د نیولو لپاره دي، ژوول، پرې نه شي کولی. په سر کې يې د پزې دوه سوري




(۹-۴) شکل: د کب بهرنی جوړښت

او دوې سترگې دي. سترگې يې د يوې شفافې پردې په وسيله پوښل شوي دي چې اوبه نشي ورننوتلی. کبان بهرنی غوږ نه لري. دنننی غوږ لري او اواز اوري. د سر په دواړو خواوو کې يې د غوږ په شان جوړښتونه دي چې د اوپرکولم په نامه ياديږي. په اوپرکولم کې د گومنځو په شان نري برانشونه واقع دي. برانشونو ته وېښته رگونه راغلي دي، چې د غازونو بدلېدل په کې صورت نيسي.


۲- تنه: د کبانو د تنې په بهرنۍ سطحه کې شاپرونه واقع دي، چې د بدن د توازن او لامبو وهلو لپاره ترې کار اخلي. شاپرونه په دوه ډوله دي: طاق او جوړه شاپرونه. د تنې په وروستۍ برخه کې يې مخرج دی. د بدن په دواړو اړخونو کې يې نری خط دی. دا خط د نریو سوريو لړۍ ده چې له حسي غړو سره اړيکي لري. ددې خط په واسطه د اوبو لوري تعينوي او د بدن توازن ساتي.

۳- لکي: د کبانو د لکي زياته برخه د لکي شاپر جوړه کړې ده، چې په خوځښت کې ورسره مرسته کوي.



اضافي معلومات:

کب چې د شمزی لرونکو حیواناتو یوه نوعه ده، دنني جوړښتونه (جهازونه او غړي) یې چې د اړوندو لوستونو مرستندویه دي په (۵-۹) شکل کې په بشپړ ډول ښودل شوي.



شکل: د کب دنني جوړښت (۵-۹)

ذوحياتين (Amphibian)

ذوحياتين عربي کلمه ده. ذو د (خاوند) او حياتين (دوه ژونده) په معنا دی. په لاتين کې امفي بايوس (Amphibios) د دوه ژونده (وچې او اوبو) په معنا دی. دا حيوان په اوبو او وچه دواړو

کې ژوند سرته رسوي. د ذوحياتينو ډولونه عبارت دي، له:

الف: بې لکې ذوحياتين، بېلگې يې: چونگښه (Frog) او Toad دي.

ب: لکې لرونکي ذوحياتين، بېلگه يې: سلمندر (Salamandar) او نيوتس (Newts) دي.

ج: بې پښو ذوحياتين، بېلگه يې: Caecilian دي.



ب: سلمناپر



الف: تاود



ب: نیوتس



ج: سي سيليان

(۶-۹) شکل: د ذوحیاتینو ډولونه

د ذوحیاتینو گډې ځانگړتیاوې

- د ذوحیاتینو پوټکی بې پترو (فلسونو) دی او یو ډول غډې لري چې پوټکی یې نمجن ساتي.
- حرکي غړي (پښې) یې دوه جوړې دي چې د خوځېدو او لامبو لپاره یې کاروي. د سیسیلیان (Ceacilian) په نامه یو ډول ذوحیاتین پښې نه لري.
- زړه یې درې جوفې (دوه دهلیزه او یو بطن) دی.
- تنفس د برونش، پوټکي یا سږو په واسطه کوي.
- د خوراک (هضمې) د جهاز نل یې له کلواکا سره نښتی دی.
- ماغزه یې یوه جوړه مغزي عصب لري.
- القاح یې دننۍ یا بهرنۍ ده، زیاتره هگۍ اچوي.

چونگنبه (Frog)


چونگنبه په ډېرو ډولونو پيدا کېږي؛ لکه: معمولي زهر لرونکې، ونې ختونکې چونگنبه او نور. زهري چونگنبه په خټ کې زهري غدې لري.

معمولي چونگنبه (Rana tigrana)

چونگنبه د ذوحياتيو له ډلې څخه ده، د ژوند يوه برخه په ځانگړي ډول د هگيو اچولو او لاروا په وخت کې په اوبو کې سرته رسوي او د بلوغ په وخت کې وچې ته راوځي. **د چونگنبه بهرني جوړښت:** چونگنبه مشخصه

غاړه او لکۍ نلري، د سر په مخکينۍ برخه کې يې خوله واقع ده. په خوله کې يې ژبه ده. ژبه يې د نورو حيواناتو برعکس په تالو کې نه، بلکې د خولې په مخکينۍ برخه کې نښتې وي، چې د حشر و د نيولو لپاره په اسانۍ اوږده راوځي.

د چونگنبه په سر کې يوه جوړه د پزې سوري او يوه جوړه سترگې واقع دي. د سر په دواړو برخو کې يې د غوړونو پردې دي. مخرج (کلواکا) يې د بدن په وروستۍ برخه کې واقع دی. مخکينۍ پښې يې لنډې او وروستۍ پښې يې اوږدې دي چې ټوپ وهلو ته جوړې دي. هره پښه يې څلور گوتې لري. د گوتو تر منځ يې پردې دي چې لامبو پرې وهلی شي. د نر جنس د مخکينو پښو غټه گوته يې نسبت ښځينه جنس ته غټه ده، چې د القاح کولو په وخت کې ښځينه جنس پرې ټينگه نيسي. نر جنس يې دوه صوتي غږې لري چې اواز پرې راوباسي.



اضافي معلومات:

چونگنبه چې د ذوحياتينو يوه نوعه ده، ددني جوړښتونه (جهازونه او غږې) يې چې د اړونده لوستونو لپاره مرستندويه دي په (۸-۹) شکل کې په بشپړ ډول ښودل شوي دي.



(۸-۹) شکل: معمولي چونگنبه

څښېدونکي يا خزنده گان (Reptilia)

که چيرې تاسو د خپلو کورونو ديوالونو، په تېره بيا د شپې له خوا رڼا ته پام وکړئ، يو ډول حيوانات به ووينئ چې په ديوالونو پورې کلک نښتي وي او يو خوا بل خوا خوځېږي. دا کوم ډول حيوانات دي او څنگه يې په ديوالونو پورې ځان ټينگ نيولی وي؟

ريپټايل (Reptile) په لاتين کې څښېدونکي (خزنده) ته وايي. دا حيوانات د حرکت په وخت کې د گياپې د سطحې په واسطه ځان کش کوي، نو ځکه ورته څښېدونکي وايي. هغه علم، چې له څښېدونکو څخه بحث کوي، د هرپتالوژي (Herpetology) په نامه يادېږي. دا حيوانات وچ زېږ پوټکي او پتري لري، چې له بدن څخه يې د زياتو اوبو د تبخير مخنيوی کوي. په دې ټولگي کې لاندې حيوانات شامل دي:

- چرمبنکي، کربوري، سمسارې
- تمساح يا کروکوډايل
- ماران
- سمندري کښپان (Turtle)، عام کښپان (Tortoise)، ډايناسور (Dinosaur) او نور. ډايناسور پخوانی يو غټ قوي الجته حيوان و، خو اوس نشته نسل يې له منځه تللی دی. پرته له کروکوډايل، سمندري کښپ او د اوبو له مار څخه نور ټول څښېدونکي د وچې حيوانات دي. له مارانو پرته نور ټول څښېدونکي پښې لري.

د څښېدونکو گډې ځانگړتياوې

- ۱- د وينې تړلې دوران لری او زړه يې درې جوفونه لري. يوازې د کروکوډايل زړه څلور جوفي دی.
- ۲- تنفس د سږو په وسيله کوي.

۳- جنسونه يې جلا دي، القاح يې داخلي ده، زياتره هگۍ اچوي او استحاله نه لري.

۴- د مغزي اعصابو شمېر يې (۱۲) جوړې دی.

د څښېدونکو ډولونه

چرمبنکي (Lizard): چرمبنکي د څښېدونکو له ډلې څخه ده، اوږد استوانه يي بدن او بېلابېل رنگونه لري، بدن يې له درې برخو: سر، تنې او لکۍ څخه جوړ دی. چرمبنکي حشرې خوري. د چرمبنکي لکۍ که پرې کرل شي بيرته ترميمېږي.



کربوري

سمساره

ديوالي چرمبنکي

د دښتې چرمبنکي

(۹-۹) شکل: د څښېدونکو ډولونه

تمساح یا کروکودایل (Crocodile): دا حیوان غټ جسمت، غټه پلنه لکی او غټ غابښونه لري. په وچه او هم په اوبو کې اوسیدلای شي. غوښه خوړونکی حیوان دی. هگی په وچه کې اچوي. ددی حیوان بدن له سر، غاړی، تنې او لکی څخه جوړ دی. د څلورو وارو پښو گوتې یې پردې او نوکان لري. پښې یې لامبو وهلو ته جوړې دي. په سر کې دوې غټې سترگې لري او د بدن په پای کې یې مخرج واقع دی. پوتکی یې کلک دی. د افریقایې تمساح اوږدوالی تقریبا اتو مترو ته رسیږي.



شکل: د تمساح ډولونه (۹-۱۰) تمساح



امریکايي الگاتور

کیشپان یا Tortoise

دا څښیدنکي هم په اوبو کې او هم په وچه ژوند کوي، بدن یې د هډوکو د دوو کلکو کاسو په وسیله پوښل شوی دی، پښې یې پنځه گوتې او تیره نوکان لري، سر، پښې او لکی یې د حرکت کولو په وخت کې له کاسو څخه راوځي. کپشپ غابښونه نه لري. د اوبو د کیشپانو پښې د لامبو لپاره پردې لري. همدارنگه



د وچې کیشپ



د اوبو یا لامبو وهونکی کیشپ

یو ډول تنفسي جوړښتونه لري، چې د اوبو په ژورو کې د برونش په ډول ورڅخه کار اخلي. کیشپان په وچه کې هگی اچوي. د یو ډول افریقایې کیشپانو اوږدوالی تر دریو مترو پورې رسیږي.

شکل: د کیشپانو ډولونه (۹-۱۱)

ماران (Snakes)

خو ډوله ماران پيژنئ؟ آيا ټول ماران زهري دي؟

ماران اوږد نرۍ بدن لري، په ځينو کې د ملا تېر د کړيو شمير له ۲۰۰ څخه تر ۴۰۰ پورې رسيږي. ماران بې پښو څښېدونکي دي، بدن يې کاذب پتري لري، چې په خوځښت کې ورسره مرسته کوي، سترگې يې بې زېرمو دي، نه رپيږي. خوله يې ارتجاعي ده، ډيره وازيږي. په خوله کې يې نرۍ ژبه او غاښونه دي، چې د غذا د نيولو او تيروولو په وخت کې ترې کار اخلي، ژوول پرې نشي کولای او شيان بڼويه تيروي. ماران غوښه خوړونکي حيوانات دي. چونگنې، مورکان او نور خوري. ماران د مزي حس نه لري. هغه ماران، چې زهري دي په پاس ژامه کې د فنگ (Fung) په نامه ځانگړي غاښونه لري چې له زهري غدو سره نښتي وي. کبرا او کارف (Karf) قوي زهري ماران دي. ماران هگۍ اچوي او ډير لږ يې بچي راوړي.

د مارانو ډولونه

ماران په ډيرو ډولونو پيدا کېږي، خو دلته يې څو نومونه اخلو:

الف - زنگي مار (رټل سنيک يا Rattle Snakes).

ب - د اوبو (بې زهرو) مار.

ج - کبرا يا کيچه مار.

د - افعي مار.

هـ - بوا مار (Boa).



الف

د بڼې سوري



ج




ب

(۹-۱۲) شکل: د مارانو ډولونه



هـ



د

د زهرو له مخې د مارانو ډولونه

ماران د شکل او د پاسنۍ ژامې د غاښونو د څرنګوالي له مخې په لاندې ډولونو دي:

- ۱- بې زهرو ماران یا د ساده غاښونو ماران.
- ۲- هغه زهري ماران چې فنگ (Fung) یا وروستي انياب لري.
- ۳- هغه زهري ماران چې مخکیني (قدامي) انياب غاښونه لري.

د مار زهر: آیا که د مار زهر و خوړل شي خطر لري؟

د مار زهر ژیره بې بویه او بې خونده خطرناکه ماده ده

او که و خوړل شي په دې شرط چې د هضمې جهاز کې تپ نه وي او یا وینې ته داخل نشي خطر نلري.

د زهري مارانو په پاسنۍ ژامه کې یوه جوړه زهري

غده وجود لري، چې زهر خڅوي. د زهرو هره

غده د یوې مجرا له لپارې له زهري غاښونو (Fung)

سره وصل وي. د مار زهر پروتیني انزایمي خاصیت

لري. د زهرو شدت نظر مارانو کې توپیر کوي. د هر مار زهر مختلفې ځانګړتیاوې لري، د بیلګې په

توګه: د کبرا مار د ښکار یا چیچل شوي حیوان تنفسي مرکز فلجوي. د ځینو مارانو زهر زړه او عصبي

دستګاه ته زیان رسوي.



شکل: (۹-۱۳) د مار زهري غاښونه

الوتونکي یا مرغان (Aves)

تا سو اوبن مرغه (شتر مرغ) لیدلی دی؟ څه ډول حیوان دی؟

اوبن مرغه او فیل مرغ ولې نشي الوتلاي؟

په لاتین ژبه کې Aves الوتونکو (مرغانو) ته وايي. هغه علم چې له الوتونکو څخه بحث کوي، د

اورنتولوژي (Ornithology) په نوم یادېږي.

د الوتونکو ګډې ځانګړتیاوې

• د الوتونکو بدن د ښکوپه وسیله پوښل شوی دی.


• دوه جوړې حرکي غړي (دوه وزرونه او دوه پښې) لري. وزرونه یې په الوتلو او پښې یې په خوځښت،

غذا لټولو او لامبو وهلو کې مرسته کوي او پښې یې په پترو پوښل شوي دي.


- شونایې یې په مېنوکې بدلې شوې دي او غاښونه نه لري.
- د وینې دوران یې تړلی او زړه یې څلور جوفې دی.
- د مغزي اعصابو شمېر یې دولس جوړې دی.
- نر او ښځه یې جلا دي. القاح یې داخلي ده، جنین یې له مور څخه بهر وده کوي.
- الوتونکي دوه پښتورگي لري، مثانه نه لري. فاضله مواد یې د نیمه جامدو موادو په شکل له کلوآکا څخه خارجيږي.

د الوتونکو بهرنی جوړښت: د الوتونکو بدن له درېوو برخو (سر، غاړې او تنې) څخه جوړ دی.

- ۱- **سر:** د الوتونکو په سر کې مېنوکه، دوه سترگې، د پزې سوري او دوه غوړونه دي.
- ۲- **اورمیر یا غاړه:** په الوتونکو کې د غاړې کرۍ متحرکې وي او غاړه هر خواته اړولای شي. په ځینو الوتونکو کې غاړه اوږده او په ځینو کې لنډه وي.
- ۳- **تنه:** د الوتونکو تنه بیضوي شکله ده، چې دوه پښې او دوه وزرونه ورپورې نښتي وي. د تنې په وروستی برخه کې بې لکۍ ده. د الوتونکو بڼکې د پوټکي له حجرو څخه جوړېږي.



شکل: د الوتونکو بهرنی جوړښت (۹-۱۴)



اضافي معلومات:

عقاب چې د شمزۍ لرونکو حیواناتو د الوتونکو له ډلې څخه یوه نوعه ده. دننني جوړښتونه (جهازونه او غړي) یې چې د اړوندو لوستونو لپاره مرستندویه دي، په (۹-۱۵) شکل کې په بشپړه توګه ښودل شوي دي.



شکل: (۹-۱۵) د الوتونکو دننني جوړښتونه

د ژوند او حرکت له پلوه د الوتونکو ډولونه: الوتونکي د ژوند له پلوه ځینې په اوبو کې لامبو وهي او ځینې یې په وچه یا ونو کې اوسېږي. د حرکت له مخې په دوه ډوله دي: په هوا کې الوتونکي (مرغان) او په ځمکه منډې وهونکي مرغان.

منډې وهونکي مرغان: منډې وهونکي مرغان هغه الوتونکي دي چې الوتلاى نه شي. دا الوتونکي غټ جسامت، لږې او رنگړۍ بڼې لري، په وزرونو او لکۍ کې بڼکې کمې او یا یې نه لري. بیلګې یې کېوي (Kiwi)، اویس مرغه (Ostrich)، پنگوین (Penguin) او کېسویري (Cassowary) دي.



اوبن مرغه



کيسوويري



پنگوين



کبوي

شکل: منايې وهونکي مرغان (۹-۱۶)

کبوي (Kiwi):

خړ يا ايرو ته ورته رنگ، کوچنی سر، اوږده مېنوکه او کمزورې بڼکې لري، لکۍ نه لري، پښې يې مضبوطې دي او مؤنث جنس يې يوه غټه هگۍ اچوي. کبوي د شپې فعال (د شپې خوراک پسې ورک) حيوان دی. خپله ځاله په لويو سوريو کې جوړوي.

الوتونكي مرغان (Flying Birds)

ددې الوتونكو بڼكې او عضلات الوتلو ته جوړ دي، د بدن جوړښت يې كينډتې ته ورته دی، چې اسانه او ډول ډول الوتلای شي، بېلگې يې زركه، توتي، شاهين، بلبل او نور دي.



توتي



بلبل



چرگك يا اوتونك



شاهين



زركه

شكل: په هواكې الوتونكي مرغان (۹-۱۷)



فکر وکړئ:


- لاندې شکلونه په غور وگورئ او د هر یو په باره کې معلومات ورکړئ.
- ۱- کوم ډول حیوانات دي؟ نومونه یې واخلي.
 - ۲- په کومه ډله کې شامل دي؟
 - ۳- ځانگړتیاوې؟
 - ۴- د ژوند طرز او د خوړو د لاسته راوړلو طریقې یې؟



شکل: (۹-۱۸)

بنکې

د الوتونکو بنکې له پوټکي (اېي درم) څخه را شنې کېږي. بنکې د الوتونکي د بهرنیو زیانونو څخه ساتي. د وزورنو او لکۍ بنکې په الوتلو کې مرسته کوي. بنکې په لومړي سر کې رگونه لري، چې د ودې په حالت کې ورته خوراکي مواد رسوي. کله چې د بنکې نمو پوره شي رگونه یې وچېږي او له تنفس سره یې اړیکي ختمیږي.



شکل: (۹-۱۹) بنکې



فعالیت:

موخه: د مایکروسکوپ په واسطه د الوتونکو د بڼکې کتنه.
د اړتیا وړ توکي: مایکروسکوپ، سلايډ، سلايډ پوښ، بیاتي (قیچي)، غوړي، شاخکي خڅوونکي او بڼکه.

کړنلاره: د کوترې، چرگ یا بل الوتونکي بڼکه ټولگي ته راوړئ، د بیاتي په وسیله یې د 5mm^2 په اندازه پرې کړئ. پرې شوې ټوټه د سلايډ د پاسه کېږدئ، د زیتون یو شاخکی غوړي یا نور نباتي غوړي پرې د پاسه واچوئ، د سلايډ پوښ په واسطه یې ویوښوئ، ورو زور ورکړئ چې غوړي بڼه خپاره شي. اوس د بڼکې جوړښت د مایکروسکوپ په واسطه وگورئ او لیدل شوی شکل په خپلو کتابچو کې رسم او ټولگي کې پرې بحث وکړئ.

تي لرونکي (Mammalian)

نهنگ څه ډول حیوان او د شمزۍ لرونکو حیواناتو په کومې ډلې کې دی؟

آیا تاسو داسې کوم تي لرونکی پیژنئ چې الوزی؟

تي لرونکي عالي او پرمختللي حیوانات دي. ددې حیواناتو مؤنث جنس تیونه لري، چې بچیانو ته شیدې ورکوي.

د تي لرونکو عمومي ځانگړتیاوې

- د تي لرونکو بدن لږ یا ډیر د ویښتانو، وړیو یا نورو په وسیله پوښل شوی دی او بدن یې زیاتي غدې؛ لکه: (د غوړو، خولو، شیدو یا تیونو او نوری خڅوونکي غدې) لري.
- غاړه یې معمولاً اووه شمزۍ لري.
- ځینې یې اوږده او خوځنده لکۍ لري.
- د غاښونو شکل یې د خوراکي توکو له مخې توپیر کوي.
- د وینې تړلې دوران او زړه یې څلور جوفی دی.
- تنفس د سږو په وسیله کوي او حنجره یې صوتي طناب لري.
- د سینې پنجره او د گیلوې جوف یې د دیافراگم په نامه د یوې عضلاتي پردې په واسطه جلا شوي دي.
- د اطراح په جهاز کې مثانه لري.

- د مغزي اعصابو شمېر يې ۱۲ جوړې دی او مغزو يې وده کړې ده.
- نر او بنځه يې جلا دي، جنسي غړو پکې ښه وده کړې ده، القاح يې داخلي ده. القاح شوې هگۍ يې په رحم کې ساتل کېږي او د جنين پراوونه په رحم کې پوره کوي.

د تي لرونکو حيواناتو ډلبندي

- ۱- تي لرونکي د غذا د لاسته راوړلو له مخې په درې ډوله دي:
 - الف - وابنه خوړونکي (Herbivorous) لکه: غوا او نور.
 - ب - غوښه خوړونکي (Carnivorous) لکه: سپی، پړانگ او نور.
 - ج - هر شی خوړونکي (Omnivorous).
- ۲- د بچيو اچولو له مخې په دوه ډوله دي:
 - الف: هگۍ اچوونکي (Oviparous)
 - ب: بچي اچوونکي (Viviparous).

هگۍ اچوونکي تي لرونکي حيوانات: دا حيوانات هگۍ اچوي، کله چې له هگيو څخه يې بچيان راووځي، د مور د تيونو شيدې روي. دا حيوانات په استراليا او نيوزيلانډ کې پيدا کېږي، بيلگې يې ميري خور اغزي لرونکي يا شيزگي (Echidna) او ډک بيل پلاټي پس (Duckbill Platypus) دي.



شيزگي



ډک بيل

(۹-۲۰) شکل: هگۍ اچوونکي تي لرونکي

ب: بچي اچوونکي په دوه ډوله دي: کڅوړه لرونکي او پرېوان يا پلاستې (Placenta) لرونکي.

کڅوره لرونکي (Pouched) حیوانات

ددې حیواناتو د ښځینه جنس د نس په لاندینی برخه کې له وروستیو پښو سره کڅورې ته ورته جوړښت وجود لري. د تیونو سرورنه یې په کڅوره کې دننه دي. نوي زیږېدلي بچي یې وړوکي او کمزوري وي. مور یې کڅورې ته نښاسي، هلته غذا ورکوي او ساتنه یې کوي. بچی یې تر ډیره وخته پورې په کڅوره کې وي. دا حیوانات په استرالیا او جنوبي امریکا کې ډیر پیدا کېږي، بیلگې یې کانگرو (Kangaroo)، اوبوسم (Opossum) او کوالا بیر (Koala bear) دي.



کانگرو



کوالا بیر



اوبوسم

شکل: کڅوره لرونکي حیوانات (۹-۲۱)

پریوان (خس) لرونکي حیوانات (Placental Mammalian)

ددې حیواناتو بچیان تر ډیره وخته پورې د مور په رحم کې وي، تر څو ښه وده وکړي. د مور په رحم کې یې پریوان (پلاستیا) منځ ته راځي. پریوان یې د رحم له دیوال سره نښتی وي، بچی یې د همدې لارې خوراک او اکسیجن اخلي، نو له دې کبله ورته پلاستیا لرونکي حیوانات وايي. بچی یې له زیږېدنې څخه وروسته د مور شیدې روي.

پریوان لرونکي حیوانات د ځینو ځانگړتیاوو؛ لکه: د شکل، جوړښت او د غذا د لاسته راوړلو له مخې په لاندې ډولونو دي:

۱- **حشره خوړونکي تي لرونکي:** دا حیوانات حشرې خوري، د شپې له خوا راوځي او په خوړو پسې گرځي، بیلگې یې هیج هاک (Hedgehog)، شریو (shrew) او مول (Mole) دي. د هیج هاک بدن اغزو ته په ورته جوړښتونو باندې پټ وي.



شړو



مول



هيج هاگ

شکل: حشره خوړونکي تي لرونکي (۹-۲۲)

۲ - **میري خور تي لرونکي (Edenate):** دا حیوانات مخکیني غاښونه نه لري یا ډیر واره وي، د اوږدو پنځو په واسطه ځمکه کندي کوي. د خپلې اوږدې ژبې په واسطه میریان نیسي او خوري یې، مثالونه یې: پنګولین (Pangolin) او ارمادیلو (Armadillo) دي.



ارمادیلو



پنګولین

شکل: میري خور تي لرونکي (۹-۲۵)

۳ - کرپوونکي حیوانات (Rodent)

ددې حیواناتو مخکیني غاښونه (Incisor) ډېر تېره دي، شیان په آسانی پرې کولی شي، بېلګې یې شکون (Porcupine)، سوبان (Rabbits) او مورک (Moles) دي.



شکون



سوبان



مورک

شکل: کرپوونکي حیوانات (۹-۲۴)

۴- الوتونکي تي لرونکي حيوانات: ددې حیواناتو د مخکینیو او وروستیو پښو تر منځ وزرونو ته ورته پردې وجود لري، چې حیوان پرې الوتلاى شي، بېلگه یې ماښام ځکالی (Bat) دی. ماښام ځکالی (ښاپېره کى) د شپې فعال حیوان دی. ماښام ځکالی د یو ځانگړي اواز موج تولیدوي او انسان فکر کوي چې دا حیوان زما تر مخ ډیر نږدې تېرېږي. دا ددې حیوان ځانگړې



طریقه ده، کله چې د اواز موج له کوم شي سره ټکر شي، بېرته انعکاس کوي او دغه حیوان یې اورې. په دې طریقه حیوان خپل لوری بدلوي. د هوایي ډگرونو رادار هم ددې اصولو پر بنسټ جوړ شوی دی.

(۹-۲۵) شکل: ماښام ځکالی (شب پرک)

۵- عالي دماغ لرونکي حیوانات: ددې حیواناتو مغزو ډیره وده کړې ده، د بیلگې په توگه د بیزو، گوربلا او شمپانزی- دماغ نسبت نورو حیواناتو ته ښه وده کړې ده.



شمپانزی



گوربلا

(۹-۲۶) شکل: عالي دماغ لرونکي حیوانات

۶- غوښه خوړونکي تي لرونکي حیوانات (Carnivorous)

دا حیوانات غوښه خوري. څیړونکي یا نیش غاښونه (Canine) یې ډیر تېره او مضبوط دي، پنځې یې قوي او تیرې دي، چې ښکار په آسانی ونیسي، بیلگې یې پیشو، سپی، زمری، لېوه، گیدر او نور دي.



پرتگ (Tiger)



زمری (Lion)



سولندی (Jackal)



گیدر (Fox)




لیوه (Wolf)

شکل: غوبنه خورونکي حیوانات (۹-۲۷)

۷- سُم لرونکي تي لرونکي حیوانات (Hoofed): ددې حیواناتو پښي سُم (نوکان) لري چې د سُم لرلو له مخې په دوه ډوله دي: یو سُمه لکه: آس، خر او نور. دوه سُمه لکه: غوا، وزه، پسه، غرخه، هوسی، زرافه او نور. دا ټول وابنه خورونکي حیوانات دي، وابنه په معده کې ټولوي او په آرام وخت کې پرې شخوند وهي، له بڼه میده کولو څخه وروسته یې بیرته معدې ته استوي.



غرخه یا گوزه



هوسی



گورخر



زرافه

شکل: سُم لرونکي حیوانات (۹-۲۸)

۸- **خلم لرونکي**: وابڻه خوږونکي غټ حيوان دی، په ځنگلونو کې اوسېږي، په مخکينۍ برخه کې اوږد خلم لري، بيلگه يې فيل دی.



(۹-۲۹) شکل: فيل

۹- **کبانو ته ورته تي لرونکي (Fishlike Mammal)**

دا حيوانات په سمندرونو کې ژوند کوي. د اوبو له ټولو حيواناتو څخه غټ حيوانات دي. نهنگ يا وهيل (Whale) تر سلو فوټو پورې اوږدوالی او تر ۱۵۰ ټنو پورې وزن لري. په دې حيواناتو کې ډالفين د هين حيوان دی چې له انسانانو سره مينه کوي.



(۹-۳۰) شکل: کبانو ته ورته تي لرونکي



فکر وکړئ:

لاندې شکلونه په غور وگورئ، د تېرو لوستونو په مرسته د هر یو په باره کې په جلا ډول معلومات ولیکئ او لاندې پوښتنو ته ځوابونه وویاست:



۱- کوم ډول حیوانات دي؟

۲- په کومه ډله کې شامل دي؟

۳- کومې ځانگړتیاوې لري؟

۴- د ژوند طرز او د خوړو د لاسته راوړلو طریقي یې ولیکئ.

(۳۱-۹) شکل: شمزی لرونکي حیوانات



کور یا کفتاز (Hyena)



اږه یا خرس (Bear)



بانډا

د نهم څپرکي لنډيز

شمزی لرونکي حیوانات هغه حیوانات دي چې د ملاتیريې له شمزیو څخه جوړ دي. د بیولوژي په ژبه ورتیرا (Vertebra) شمزیو ته وایي.

شمزی لرونکي حیوانات په پنځو ټولگيو ویشل شوي دي: کبان، ذوحیاتین، څښېدونکي، الوتونکي او تي لرونکي.

کبان (Pisces): د اوبو حیوانات دي، تنفس د برانشونو په واسطه کوي. په درې ډولو دي: گرده خوله یا بې ژامو، کریندو کي لرونکي او هایدو کي لرونکي کبان. د کبانو بدن له درېوو برخو څخه جوړ دی: سر، تنه او لکي. ذوحیاتین (Amphibian): هغه حیوانات دي چې هم په اوبو کې او هم په وچه کې ژوند کولای شي. تنفس د پوټکي، برانشونو یا د سږو په وسیله کوي. په دې ډله کې معمولي چونگښه، تاود، سلمندر او نور شامل دي. څښېدونکي (Reptile): د وچې حیوانات دي، پوټکي یې وچ او زیر دی، د سږو په واسطه تنفس کوي او په گیاهه څښیري. په دې ډله کې چرمبنکي، ماران، کیشپان او تمساح شامل دي.

الوتونکي (مرغان): د الوتونکو بدن په بنکو پوښل شوی دی، د خوځښت له مخې په دوه ډوله دي: مناپې وهونکي او الوتونکي. د ژوند له پلوه هم په دوه ډوله دي: اوبو کې لامبو وهونکي او په وچه گرځیدونکي.

تي لرونکي: تي لرونکي هغه حیوانات دي چې بنځینه جنس یې تیونه لري او خپلو بچیانو ته شیدې ورکوي، د نسل د تولید له مخې په دوه ډوله دي: هگی اچوونکي (Oviparous) او بچي اچوونکي (Viviparous).

بچي اچونکي په دوه ډوله دي: کڅوړه لرونکي او پړويان (خس) يا Placenta لرونکي. پړويان لرونکي حیوانات به لاندي ډلو ویشل شوي دي:

- ۱- حشره خوړونکي، ۲- میږي خوړونکي، ۳- کریوونکي، ۴- الوتونکي تي لرونکي،
 - ۵- غوښه خوړونکي، ۶- سُم لرونکي، ۷- خلم لرونکي، ۸- کبانو ته ورته تي لرونکي.
- ځینې بیولوژیکي اصطلاحات عبارت دي له:

- ۱- Bilaterally symmetric (دوه اړخیزه تناظر)، ۲- Cyclostoma (گرده خوله کبان)،
- ۳- Internal fertilization (داخلي القاح)، ۴- د شپې فعال یا هغه حیوانات چې د شپې له خوا خپله غذا لټوي، ۵- Fung-زهرې غاښونه دي چې د مارانو په پاس ژامه کې واقع وي.
- ۶- Operculum - د کبانو د سر په یو خوا او بل خوا کې د غوړ په شان دوه جوړښتونه دي، چې برانشونه په کې واقع دي، ۷- کلوکا Coloaca - تشو ډکو بولو او تناسلي مجرا څخه عبارت دی ۸- External fertilization (خارجي القاح).

د نهم څپرکي پوښتنې

سمې او ناسمې پوښتنې
لاندي جملې په خپلو کتابچو کې وليکئ. د سمې جملې په مقابل کې د "ص" توری او د ناسمې جملې په مقابل کې د "غ" توری وليکئ.

* ټول کبان د برانشونو په واسطه تنفس کوي. ()

* د الوتونکو زړه درې جوفې دی. ()

* څښندونکي د وینې ترلی دوران لري. ()

* د ذوحياتینو او کبانو القاح داخلي ده. ()

څلور ځوابه پوښتنې

لاندي جملې په خپلو کتابچو کې وليکئ. د هرې جملې لپاره سم ځواب غوره کړئ.

* اورنتولوژي (Ornithology) هغه علم دی چې له څخه بحث کوي؟

الف: کبانو ب: څښندونکو ج: الوتونکو د: ذوحياتینو

* هر پیتولوژي هغه علم دی چې د څخه بحث کوي؟

الف: تي لرونکو ب: څښندونکو ج: الوتونکو د: د هيڅ يو

ایکتالوژي هغه علم دی چې څخه بحث کوي؟

الف: کریندوکي یا ککرکي لرونکي کبانو ب: هاپوکي لرونکو کبانو ج: بې ژامو کبانو د: ټول.

تشریحي پوښتنې

* د کبانو او ذوحياتینو څو عمده ورته والی وليکئ؟

* د څښندونکو او الوتونکو عمده توپيرونه واضح کړئ؟

* د تي لرونکو حیواناتو عمده ځانگړتیاوې تشریح کړئ؟

د شمزی لرونکو حیواناتو د بدن د جهازونو پرتله

آیا د ټولو شمزی لرونکو حیواناتو د جهازونو جوړښتونه یو ډول دي؟


شمزی لرونکي حیوانات نسبت نورو حیواناتو ته پرمخ تللي حیوانات دي. د ژوند د بېلابېلو فعالیتونو د سرته رسولو لپاره ځانگړي جهازونه لري، چې هر یو یې ځانگړې دندې سرته رسوي. څرنگه چې دا حیوانات د ژوند، د استوگنې د چاپیریال، د خوراک او نورو فعالیتونو له مخې یو تر بله سره توپیر کوي، نو له دې کبله په بېلابېلو حیواناتو کې یې د جهازونو جوړښتونه لږ یا ډېر سره توپیره لري، خو په عمومي ډول د دندو او فعالیت له مخې سره ورته دي.

ددې څپرکي په لوستلو سره به وکولای شئ، چې د شمزی لرونکو حیواناتو د هلوکوکو (سکلېټ)، غړو (عضلاتو)، هاضمې سېسټم، تنفس سېسټم، د وینې د دوران سېسټم، د اطراح سېسټم، عصبي سېسټم، د نسل د ډیرښت حسي غړي او د بدن د تودوخې تنظیم یو تر بله سره پرتله کړئ او په ورته والي او توپیرونو باندې یې پوه شئ.


د هډوکو سیستم یا سکلیټ: د سر کاسه، د ملاتیر، پښتی، حرکتی غړي (لاسونه او پښې) او د بدن د

نورو هډوکو مجموعه، چې یو ځانگړی جوړښت یې منځ ته راوړي وي، د سکلیټ په نامه یادېږي. سکلیټ په دوه ډوله دی: دنننی سکلیټ او بهرنی سکلیټ. دنننی سکلیټ د بهرنی سکلیټ پر خلاف ژوندی دی. په دنننی سکلیټ کې ژوندي انساج، لکه: کریندوکي او هډوکي شامل دي. څرنگه چې بهرنی سکلیټ (په مفصلیه حیواناتو کې لیدل کېږي، نو د حیواناتو وده محدوده ساتي، په دنننی سکلیټ کې دا محدودیتونه نشته، له همدې کبله په شمزی لرونکو حیواناتو کې ډیر غټ حیوانات لیدل کېږي.

په شمزی لرونکو حیواناتو کې سکلیټ د بڼې او اندازې له مخې توپیر کوي. د ځینو کبانو سکلیټ له کریندوکي څخه جوړ دی، خو د نورو ټولو شمزی لرونکو سکلیټ له هډوکو څخه جوړ دی. د چونگښې د سکلیټ عمده برخې کوپړۍ، چې پلن جوړښت لري، د ملا تیر د اوږو له ملا وستني یا کمربند، خاصرې لگن او حرکي غړو (لاسونو او پښو) څخه عبارت دي. الوتونکي کلک منځ خالي سکلیټ لري. سکلیټ د الوتونکو بدن ته ځانگړی جوړښت ورکړی دی. د الوتونکو سر له نازکو هډوکو څخه او غاړه یې د متحرکو کرپو څخه جوړه ده، د ملا شمزی یې له لگن سره نښتې ده. د ملا د تیر یوه برخه یې د سینې له پنجرې سره



نښتې ده. د سینې په مخکینۍ برخه کې یې د چناق هډوکي دی. د سینې هډوکي (Sternum) یې کښتی ته ورته دی چې په الوتلو او د بدن په توازن ساتلو کې ورسره مرسته کوي. همدارنگه د پښو او ووزرونو هډوکي په سکلیټ کې شامل دي. په (۱۰-۱) شکل کې د پیشو او د الوتونکو د سکلیټ جوړښتونه لیدل کېږي.



شکل: (۱۰-۱) د شمزی لرونکو حیواناتو د هډوکو سېسټم



فعالیت:

د سکلیټ د دندو په باره کې په گروپي ډول بحث وکړئ او پایله یې په خپلو کې سره شریکه کړئ.

غړي یا عضلات: سره له دې چې په شمزی لرونکو حیواناتو کې غړي توپیر کوي، خو په عمومي ډول د دندو او فعالیتونو له مخې سره ورته دی. ددې حیواناتو د بدن ډیره برخه غړو جوړه کړې ده. غړي د بدن د بڼې، جوړښت او ډول ډول حرکتونو لامل گرځي. د غړو نسج له ځانگړو حجرو څخه جوړ دی چې د انقباض او انبساط توان لري. غړي د کار او فعالیت له مخې په دوه ډوله دي: ارادي او غیر ارادي او د جوړښت له مخې په درې ډوله دي: ښویه د زړه او سکلیټ غړي.

د هاضمې جهاز: په شمزی لرونکو حیواناتو کې د هاضمې جهاز د خوراکي توکو، د هغوی د لاسته راوړلو د لارو چارو، د استوگنې د چاپیریال او د ژوند د نورو فعالیتونو له مخې توپیر کوي، خو په عمومي ډول د زیاترو شمزی لرونکو حیواناتو د هاضمې جهاز لاندې غړي لري:

۱- خوله: په خوله کې ژبه، د لارو غدې او غاښونه دي. غیر له الوتونکو او څو محدودو شمزی لرونکو حیواناتو څخه نور ټول یې غاښونه لري.


۲- کومی ۳- مری ۴- معده ۵- وړې کولمې چې د هضم او جذب عملیه په کې سرته رسول کېږي.
۶- لوپې کولمې چې په مخرج ختمیږي. همدارنگه ځیگر او پانکراس دوه جدا غدې دي چې د هاضمې جهاز سره د هضم په عملیه کې برخه اخلي او خپل مواد د یوې شریکې مجرا له لارې وړو کولمو ته څڅوي.

کبان، څښېدونکي او الوتونکي تشې بولې، فاضله توکي او جنسي حجری د کلواکا په نامه د یوې مجرا له لارې خارجوي، خو زیاتره یې لرونکي جلا لري (مخرجونه) لري.



د چوڼگینې د هاضمې جهاز اوږد عضلاتي نل دی او غړي یې عبارت دي له: خولې، حلقوم، مری، معدې، وړې او لوپې کولمې چې په مخرج (کلواکا) ختمیږي. د چوڼگینې خوله د سر په مخکینۍ برخه کې واقع ده، پاسنی ژامې یې نري نري غاښونه لري چې خواږه پرې نیسي، خو ژول پرې نشي کولی، لاندې ژامې یې غاښونه نه لري. د خولې په لاندینۍ برخه کې یې ژبه ده. د ژبې په واسطه ښکار په آسانی رانیسي. له خولې څخه وروسته کومی او بیا مری واقع ده. مری نری نل دی چې له معدې سره وصل دی. معده یې کڅوړې ته ورته جوړښت لري چې د خوړو په هضمولو کې مرسته کوي. له معدې

وروسته وړې کولمې دي چې هضم او جذب پکې صورت نیسي. له وړو کولمو وروسته غټې کولمې دي. د غټو کولمو وروستی برخې ته ریکتوم وايي. په ریکتوم کې ناهضم شوي مواد ذخیره کېږي. له کلوآکا سره وصل دی چې فاضله مواد د کلوآکا له ليارې اطراح کوي.

په الوتونکو کې د هاضمې جهاز نظر خوراک ته توپیر کوي. د الوتونکو خوله مېنوکه لري چې غله دانه پرې ټولوي. یا غوښه پرې ټوټې کوي. له خولې وروسته یې مری ده. د مری اخري برخه یې په ججورې بدله شوې ده. په ججورې کې مواد ټولېږي او پستېږي. له ججورې وروسته لومړنی معده او بیا شاتینګې دي، خو په غوښه خوړونکو مرغانو کې ججوره او شاتینګه نشته. له معدې څخه وروسته په کولمو کې هضم او جذب صورت نیسي. اضافه او فاضله مواد یې د کلوآکا څخه خارجېږي. په تي لرونکو حیواناتو کې د هاضمې جهاز د غذا په تناسب توپیر کوي. د واښه خوړونکو تي لرونکو د انرژۍ منبع سلولوز دي، چې په نباتاتو کې پیدا کېږي. دا حیوانات په خپل بدن کې د سلولوز انزایم نه لري، خو د بکتریا د سلولوزي انزایم په وسیله سلولوز ټوټې کوي. د وښو خوړونکو حیواناتو له ډلې څخه شخوند وهونکي؛ لکه: غوا، پسه، اوبښ او نور دي ددې حیواناتو معده څلور برخې لري، د خر او خوراک په وخت کې یې گیاه د معدې لومړۍ برخې ته ځي. د استراحت په وخت کې د دویم ځل لپاره خولې ته راځي او شخوند پرې وهي. هغه له ښه میده کولو وروسته بیرته معدې ته ځي او هضم صورت نیسي. هغه تي لرونکي، چې غوښه خوري، د انیاب (نیش) غاښونه یې تیره وي. د هاضمې جهاز یې نورو تي لرونکو ته ورته دی. (۲-۱۰) شکل



ب: الوتونکی



الف: چونگینه

شکل: د شمزی لرونکو حیواناتو د هاضمې جهازونه (۲-۱۰)



فعالیت:

موخه: د شمزی لرونکو حیواناتو د جهازونو پرتله کېدل.
 کړنلاره: زده کوونکي دې په درېو ډلو وویشل شي؟
 لومړۍ ډله دې د کبانو او ذوحياتینو د هاضمې د جهازونو جوړښتونه سره پرتله کړي.
 دویمه ډله دې د څښیدونکو او مرغانو د هاضمې د جهازونو جوړښتونه سره پرتله کړي.
 دریمه ډله دې د مرغانو او تي لرونکو د هاضمې د جهازونو جوړښتونه او توپيرونه پرتله کړي.
 د کار په پای کې دې په ټولگي کې پرې بحث وشي.



فکر وکړئ:



آیا د ټولو شمزی لرونکو حیواناتو د وینې دوران د جوړښت او دندو له مخې یو ډول دی؟

د شمزی لرونکو حیواناتو د وینې دوران

شمزی لرونکي حیوانات د وینې تړلی دوران لري او غړي یې په لاندې ډول دي: زړه، شریانونه، وریدونه، وینښته رگونه او وینه، خو لمفایو سیستم هم د وینې له دوران سره یو ځای کار کوي. زړه له وریدونو څخه وینه اخلي د تصفیې څخه وروسته یې د شریانونو په وسیله بدن ته استوي. د کبانو زړه دوه جوفونه (یو دهلیز او یو بطن) لري او زړه یې تر ستوني لاندې واقع دی. وینه یې له بطن څخه برانشونو ته ځي او د غازونو له بدلیدو څخه وروسته د گیلپې د لوی رگ په واسطه د وینښته رگونو له لیارې د بدن غړو ته ویشل کېږي. د کبانو دې دوران ته واحد دوران ویل کېږي.

په نورو شمزی لرونکو حیواناتو کې دوه دورانه لوی (اورد) دوران او کوچنی (لنډ) دوران شته. په ذوحياتینو (چونگښه) کې د وینې دوران کبانو ته ورته دی، خو په بالغ حیوان (چونگښه) کې له کبانو سره توپیر کوي.

د چونگښې زړه درې جوفي (دوه دهلیزونو او یو بطن) دی، د وینې دوه دورانه (لوی او کوچنی دوران) لري. اکسیجن لرونکې وینه له سږو څخه کین دهلیز ته ځي او کاربن ډای اکساید لرونکې وینه




(۱۰-۳) شکل: د کب د وینې واحد دوران

له بدن څخه د زړه بڼې دهلیز ته ځي. دا دواړه دهلیزونو په یو وخت کې راغونجیږي او وینه بدن ته ځي او هلته مخلوطیږي. په دې توګه چونګڼه د وینې ناقص دوران لري.



شکل: د چونګڼې د وینې دوران (۱۰-۴)

په څښیدنکو کې د وینې دوران نسبت چونګڼې ته کامل دی. دوه دهلیزونو د یو دیوال په واسطه جلا شوي دي. په تمساح کې دوه بطنونه کاملاً د یو دیوال په وسیله جدا شوي دي. تمساح لومړنی شمزی لرونکی حیوان دی، چې زړه یې څلور جوفی دی. د الوتونکو د وینې دوران د تي لرونکو د وینې دوران ته ورته دی. زړه یې څلور جوفونه لري. پاسني جوفونه یې د دهلیزونو او لاندیني جوفونه یې د بطنونو په نومونو یادېږي. صافه وینه (اکسیجن لرونکې وینه) د ناصافي (کاربن ډای اکساید لرونکې) وینې څخه جلا ده. د وینې دوه دورانه لري، لوی (اورد) دوران او کوچنی (لنډ) دوران، (۱۰-۵) شکل.




شکل: د الوتونکو د وینې دوران (۱۰-۵)



فکر وکړئ:

که شمزی لرونکي حیوانات تنفس ونه کړي، څه حالت رامنځته کېږي؟
حیوانات ولې تنفس کوي؟


د شمزی لرونکو حیواناتو د تنفس جهاز: په بیلا بیلو شمزی لرونکو حیواناتو کې د تنفس جهاز توپیر کوي. کبان په اوبو کې له منحل اکسیجن څخه تنفس کوي، اوبه د خولې او کومي له لارې برانشونو ته ځي. په برانشونو کې د غازونو بدلیدل صورت نیسي. اوبه د برانشونو له لارې بیرته وځي. چونګڼه د لاروا په وخت کې لومړی د پوټکې او بیا د برانشونو په وسیله تنفس کوي. بالغه چونګڼه سږي پیدا کوي. همدارنګه چونګڼه د خپل نرم او نمناک پوستکي په واسطه هم تنفس کولای شي. د پوستکي له لارې



شکل: (۱۰-۵) په الوتونکو کې تنفسي جهاز


تنفس معمولاً د ژمي د خوب په وخت کې ترسره کوي. د چونگېني پوستکي ته نري رگونه راغلي دي چې د گازونو بدلېدل پکې صورت نيسي. د الوتونکو د تنفسي جهاز غړي عبارت دي، له: پزې، کومي او هوايي نل څخه. هوايي نل په دوو څانگو (Branch) ويشل شوی دی چې يو يې بني سبري ته او بل يې چپ سبري ته تللی دی. په سبرو کې هوايي کڅوړو (Alveoli) ته کوچني رگونه راغلي دي چې د گازونو بدلېدل پکې صورت نيسي. الوتونکي دوه سبري لري. همدارنگه د الوتونکو سبري هوايي کڅوړې لري چې په پوره اندازه هوا پکې

زېرمه کېږي او د الوتلو په وخت کې ډېره مرسته کوي. د الوتونکو په کومي کې صوتي بکسه (Syrinx) شتون لري ده. په صوتي بکسه کې صوتي مزي دي چې د سبرو د هوا په واسطه ډول ډول اوازونه باسي. د تي لرونکو د تنفس د جهاز غړي په لاندې ډول دي: د پزې دوه سوري، کومي، حنجره، قصبه الریه، هوايي نل او دوه سبري دي. هوايي نل په دوو څانگو (برانشونو) ويشل شوي دي چې يو بني سبري او بل کين سبري ته تللی دي. برانشونه په کوچنيو برانشيلونو ويشل کېږي. هر برانشيول په هوايي کڅوړو (Alveoli) پای ته رسېږي، چې د غازونو بدلېدل پکې صورت نيسي.



اضافي معلومات:

په (۱۰-۶) شکل کې د الوتونکو د تنفس سېسټم عمليه ليدل کېږي.



شکل: (۱۰-۶) په الوتونکو کې د تنفس عمليه

سبرو ته هوا داخلېدل (ساه اخېستل): د هوا اخېستلو په وخت کې زياته اندازه تازه هوا (په شکل کې ژېر رنگ) وروستنيو هوايي کڅوړو ته داخلېږي. په همدې وخت کې پخوانی هوا (شین رنگ) مخکينيو هوايي کڅوړو ته تېله کېږي.

هوا خارجېدل: د هوا خارجولو په وخت کې تازه هوا (ژېر رنگ) له وروستنيو هوايي کڅوړو څخه سبرو ته داخلېږي. په همدې وخت کې پخوانی هوا (شین رنگ) له مخکينيو هوايي کڅوړو څخه تېله او له بدن څخه خارجېږي.

د شمزی لرونکو حیواناتو د اطراح جهاز:

سره له دې، چې بېلابېل شمزی لرونکي حیوانات اضافه او بیکاره مواد له بدن څخه په مختلفو لارو اطراح کوي، مثلاً: CO_2 د سږو یا برانشونو او یا د پوستکي په واسطه ډکې بولې د کولمو له ليارې اطراح کوي، خو د یوریا، نایتروجني او د نورو اضافي موادو اطراح د پښتورگو له ليارې صورت نیسي. په کبانو کې یوه جوړه پښتورگي وي، چې اضافه او بیکاره مواد له وینې څخه اخلي او د تشو متیازو د سوري له لارې یې خارجوي. چونگښه سره له دې، چې کاربن ډای اوکساید د پوستکي په واسطه اطراح کوي، یوه جوړه پښتورگي هم لري. اضافه او بیکاره مواد او نایتروجن لرونکې مالگې د مثانې له لارې کلوآکا ته ځي. الوتونکي یوه جوړه تت قهوه یي رنگ ته ورته پښتورگي لري، اضافه مواد لکه یوریک اسید او نور له وینې څخه اخلي، د نري نل په واسطه یې کلوآکا ته استوي. الوتونکي مثانه نه لري، د مثانې نشتوالی په الوتو کې ورسره مرسته کوي. هغه الوتونکي چې نه الوزی؛ لکه: شتر مرغ، مثانه لري. همدارنگه په الوتونکو کې د خولو (عرق) غدې نشته، ځکه چې د خولو غدې وزن زیاتوي او الوتل سختوي. تي لرونکي هم یوه جوړه پښتورگي لري چې د ملا د تیر یو خوا او بل خوا د گیایې په برخه کې پراته دي، هر پښتورگی اوبه او اضافي مواد له وینې څخه اخلي او د پښتورگو د نلونو (حالبینو) په واسطه مثانې ته ځي او له هغه ځایه د تشو بولو د مجرا (Urethra) له لارې اطراح کېږي.



فکر وکړئ:


عصبي جهاز کومې دندې سرته رسوي؟
که د بدن د کوم غړي عصبي تار پرې شي څه حالت رامنځته کېږي؟

د شمزی لرونکو حیواناتو عصبي جهاز

د شمزی لرونکو حیواناتو عصبي جهاز نسبت د بدن نورو جهازونو ته ډېره وده کړې ده. ماغزه او شوکي نخاع یې د اعصابو له لارې د بدن په ټولو برخو او فعالیتونو نظارت او کنترول لري. دا حیوانات پنځه گوني حسي غړي لري.

په کبانو کې د عصبي جهاز عمده برخې عبارت دی له: مغزو، نخاع او عصابو څخه، حسي غړي یې سترگې، د پزې دوه سوري او اړخیز خطونه دي. چونگښه مغز، نخاع او عصاب لري، حسي غړي یې د پوټکي اخذې او د ژبې د پاسه د څکلو اخذې دي. څښیدونکي دنننی او بهرنی غوږ لري. د ډیرو څښیدونکو د اوریدلو حس ضعیف دی. په الوتونکو کې د څکلو او بوبولو حس ضعیف دی، خو د لیدلو او اوریدلو حسونه یې ډېر قوي دي، سترگې یې غښتلي دي. د سترگو گاتې یې د انسانانو په څېر حرکت نشي کولی. په همدې دلیل د غاړې شمزی یې تاویدونکي دي او هر طرف غاړې ته حرکت

ورکولی شي. د تي لرونکو حیواناتو عصبي جهاز له مغزو، حرام مغز او عصابو څخه عبارت دی. د لیدلو، بویولو، څکلو، اوریدلو او لمس کولو پنځه گونو حسي غړو یې ښه وده کړې ده. خارجي عوامل اخلي او مرکزي دماغ ته یې استوي او په مقابل کې یې عکس العمل ښکاره کوي.



شکل: (۱۰-۶) د شمزی لرونکو حیواناتو عصبي جهاز



فکر وکړئ:


حسي اخذې څه شی دی؟ او خپلې دندې څنگه سرته رسوي؟

د نسل ډیرښت

په شمزی لرونکو حیواناتو کې د نسل ډیرښت توپیر کوي. په کرپندو کو لرونکو کبانو کې القاح داخلي ده. هگی اچوي، خو په ځینو کې جنین د هگی دننه د مور په بدن کې وده کوي او د ښځینه جنس په بدن کې له هگیو څخه بچیان راوځي. هلوکي لرونکي کبان زیاتره هگی اچوي. ډېر کم یې بچیان راوړي، القاح یې بهرنی ده، سپرم او تخمه یې په اوبو کې یوځای کېږي.

په چونگینو کې نارینه او ښځینه جنسونه جلا دي. القاح یې بهرنی ده. کېدای شي ښځینه جنس یې په اوبو کې تر ۲۰۰ پورې هگی ایله کړي. وروسته بیا نارینه جنس خپل سپرم په اوبو کې د هگی د پاسه خوشې کوي. له القاح شوو هگیو څخه په لازم وخت کې د تادپول (Tadpole) په نامه لاروا راوځي. لاروا غټ سر او لکی لري، خوله او سترگې نه لري او د پوټکي په واسطه تنفس کوي، خو ورځې وروسته یې خوله پیدا کېږي، بیا د برانشي په واسطه تنفس کوي، ورو ورو غټېږي، په یوه نیمه میاشت کې یې لومړی وروستی پښې او دوه نیمې میاشتي وروسته یې مخکینی پښې پیدا کېږي.

ځینې چونگینې په یو کال کې او ځینې په درېوو کالو کې بلوغ ته رسېږي.



شکل: د چونگنډي ډبرنت او د ژوند دوران (۷-۱۰)

په تي لرونکو کې نر او بنځه جلا دي، داخلي القاح لري، جنين يې د بنځينه جنس په رحم کې خپل پراوونه سرته رسوي. نوي تولد شوي بچيان له مور د تيونو څخه شيدې روي.

د بدن د داخلي محيط تنظيم

د کثیر الحجروي موجوداتو حجری د بين الحجروي مایع په منځ کې ځای لري چې د ژونديو موجوداتو د بدن د داخلي محيط په نامه یادېږي. وینه ددې محيط يوه برخه ده چې دارتيا وړ مواد بين الحجروي

برخو ته انتقالوي او همدارنگه د حجری اطراحي مواد، اطراحي غړو ته وړي. ددې لپاره، چې حجری ژوندۍ پاتې شي او په طبيعي ډول فعالیت وکړي، د هغې د اطراف محيط باید نسبتاً پایدار او یو ډول حالت ولري. ټولې هغه عملیې، چې د کثیر الحجروي ژونديو موجوداتو په بدن کې د داخلي محيط پایدار او ساتنې لپاره سرته رسول کېږي، د هوموستاسز (Homeostasis) په نامه یادېږي. هوموستاسيزي د قندونو، مالگو، اوبو، تېزابونو، قلوي، تودوخې، د اضافي موادو د اطراح شاملو عملیو او نورو له تنظیم څخه عبارت دي.

د شمزی لرونکو حیواناتو د بدن د تودوخې تنظيم

شمزی لرونکي حیوانات د بدن د تودوخې له مخې په دوه ډوله دي:

۱- سره وینه لرونکي حیوانات (Poikilothermous): هغه حیوانات دي چې د بدن د تودوخې درجه یې د محیط تابع وي.

۲- توده وینه لرونکي حیوانات (Homothermous): هغه حیوانات دي چې د بدن د تودوخې درجه یې د چاپیریال تابع نه وي، بلکه ثابت وي.

د شمزی لرونکو حیواناتو له ټولگیو څخه کبان، ذوحياتین او څښېدونکي سره وینه لري. دا حیوانات د خپل بدن د تودوخې درجه د حجرو د فعالیت په وسیله نشي کنترولولای. د بدن د تودوخې درجه یې د چاپیریال په تودوخې پورې اړه لري. د چاپیریال د تودوخې په بدلون سره یې د بدن تودوخه بدلون مومي. زیاتره دا حیوانات د ژمي خوب (Hibernation) کوي.

الوتونکي او تي لرونکي توده وینه لري. د دې حیواناتو د بدن د تودوخې درجه د چاپیریال د تودوخې د درجې په بدلون سره بدلون نه مومي. دا حیوانات د بدن د داخلي کیمیاوي تعاملاتو د ازادې شوې انرژۍ په وسیله د خپل بدن د تودوخې درجه ثابت ساتي، د بیلگې په توگه د انسان د بدن ثابت تودوخه د ساتنې گړب ۳۷ درجې ده.

د لسم څپرکي لنډيز

شمزۍ لرونکي حيوانات د ژوند د بېلابېلو فعاليتونو او دندو د سرته رسولو لپاره بېلابېل جهازونه لري.

سکليټ: د سرکاسه، د ملاتير، پښتۍ، ضممايم (لاسونه، پښې) او د نورو هلوکوکو يوځايوالي منظم جوړښت ته سکليټ وايي. سکليټ حيوان ته ځانگړې بڼه ورکړې، په حرکت کولو او د داخلي غړو په ساتنه او نورو کې مرسته کوي.

د هاضمې جهاز: د شمزۍ لرونکو حيواناتو د هاضمې جهاز اوږد عضلاتي ټيوب دی، چې له خولې څخه پيل او په مخرج پای ته رسېږي. په عمومي ډول د شمزۍ لرونکو حيواناتو د هاضمې جهاز لاندي غړي لري: خوله، کومۍ، مری، معده، کولمې او مخرج.

د وينې دوران: شمزۍ لرونکي حيوانات د وينې ترلی دوران لري، وينه يې له زړه څخه د شريانو په وسيله ټول بدن ته ويشل کېږي او د وريدونو په وسيله زړه ته راځي. کبان د وينې واحد دوران لري، يعنې اکسيجن لرونکې وينه له برانشونو څخه زړه ته نه راځي، بلکې مستقيماً له برانشونو څخه د رگونو په وسيله بدن ته ځي او د بدن څخه بيرته د رگونو په وسيله زړه ته راځي. نور شمزۍ لرونکي حيوانات د وينې دوه دورانه (لوی يا کبيره دوران او کوچنی يا صغيره دوران) لري.

د تنفس جهاز: په شمزۍ لرونکو حيواناتو کې تنفسي غړي توپير کوي. کبان د برانشونو په وسيله تنفس کوي، خو ذوحياتين (چونگېنه) د لاروا په وخت کې د برانشونو په وسيله او بالغه چونگېنه د سږو، پوټکي او يا کومې په وسيله تنفس کوي. څښدونکي، الوتونکي او تي لرونکي د سږو په وسيله تنفس کوي، هغه حيوانات چې د سږو په وسيله تنفس کوي، تنفسي غړي يې عبارت د بزې له سږوبو، کومۍ، حنجره، قصبه الریه، برانش، برانشيلونه، هوايي کڅوړې او له دوو سږو څخه دي. اطراح: شمزۍ لرونکي حيوانات له خپل بدن څخه اضافه او بيکاره مواد له بېلابېلو لارو څخه اطراح کوي. په عمومي ډول د اطراح غړي عبارت له: پښتورگو، حالينو، مثاني او حالب څخه دي. په الوتونکو کې، مثانه نشته اضافه مواد د کلواکا له لارې خارجوي.

عصبي جهاز: د شمزۍ لرونکو حيواناتو عصبي جهاز عبارت له مغز، حرام مغز او اعصابو څخه دی، چې د بدن په ټولو برخو او فعاليتو نظارت او کنترول لري. همدارنگه د ليدلو، اوريدلو، بوولو، څکللو او لمس کولو حسي غړي لري.

د نسل ډېرښت: په شمزۍ لرونکو حيواناتو کې نر او بنځه جلا وي. په کبانو او ذوحياتينو کې القاح خارجي ده. د څښدونکو، الوتونکو او تي لرونکو القاح داخلي ده.

د لسم څپرکي پوښتنې

- لاندې جملې په خپلو کتابچو کې وليکئ. د تش کور لپاره د مناسب ځواب څخه کرښه چاپیره کړئ.
- د شمزۍ لرونکو حیواناتو د عصبي جهاز عمده برخې له څخه عبارت دي؟
- الف: ماغزو ب: حرام مغز ج: اعصاب د: الف، ب او ج ټول
- د شمزۍ لرونکو حیواناتو د سکلیټ عمده برخې څخه عبارت دي؟
- الف: د سرکاسه ب: ملاتیر ج: پښتۍ او د خوځښت غړي د: ټول
- کبان د وینې دوران لري؟
- الف: ترلې ب: خلاص ج: واحد د: الف او ج
- لاندې جملې په خپلو کتابچو کې وليکئ. د سمې جملې په مقابل کې د "ص" توری او د ناسمې جملې په مقابل کې د "ع" توری وليکئ؟
- ۱. په شمزۍ لرونکو حیواناتو کې ځیگر او پانکراس دواړه د هاضمې له جهاز سره په هضم کې مرسته کوونکي غدې دي. ()

۲. چونگښه او کبان داخلي القاح لري، ځکه چې هغی اچوي. ()
۳. څښیدونکي د وینې خلاص دوران لري. ()
۴. په الوتونکو کې د لیدلو حس ضعیف دی. ()

تشریحي پوښتنې:

- د تي لرونکو حیواناتو دنسل ډیرښت تشریح کړئ او له الوتونکو سره یې توپیر واضح کړئ؟
- د ذوحياتینو او څښیدونکو د تنفس جهازونه پرتله کړئ او توپیر یې وليکئ؟
- د وینې واحد دوران څه ډول دوران دی؟ او په کومو حیواناتو کې لیدل کېږي؟
- د تي لرونکو سکلیټ له څو برخو څخه جوړ دی؟ او کومې دندې سرته رسوي؟

اېکالوژي

د ټولنو ترمنځ متقابل عمل او بايومونه



5

4

1

2

3

په پورته شکل کې د ژوندیو موجوداتو کوم ډول ټولني ویش او په خپلو کې سره څه اړیکې لري؟

یوولسم خپرکی

د ټولنو ترمنځ متقابل عمل

ژوندي موجودات د استوگنې په چاپېریال کې (لوی وي که کوچنی) په خپلو کې یې یوه حیاتي ټولنه جوړه کړې وي او د دوی ترمنځ اړیکې او متقابل عمل موجود وي. په حقیقت کې د اوسیدلو لپاره مجادله، د وگړو ساتنه او د نسل ادامه د ټولو ټولنو د نوعو لپاره ډیره د اهمیت وړ ده. په ټولنو کې د نفوسو ډیروالی په اصل کې د ژوند د اړتیاوو د سیالی ډیروالی دی، چې ځینې وختونه د مستقیمو یا غیر مستقیمو حملو یا د سیالی او مداخلې سبب گرځي.

د هم نوعو ترمنځ اختلاف نسبت مختلفو نوعو ته ډیر خطرناک وي. یو بیولوژي پوه ویلي دي چې: بېشکه د هم نوعو وگړو په منځ کې مبارزه خطرناکه ده، ځکه هغوی په یوه سیمه کې ژوند او له یو شان خوړو څخه تغذیه کوي.

ددې خپرکي په لوستلو سره به وکولای شئ چې:

د ټولنو تر منځ پر متقابل عمل باندې پوه شئ.

همدارنگه به ښکار کوونکي، ښکار کېدونکي، د وښو خوړونکو او هر شي خوړونکو تر منځ اړیکې، میوچولیزم، کامن سلیزم او نور به وپېژنئ او د دوی تر منځ د اړیکو اهمیت به درک کړئ.



د مختلفو نوعو ایکالوژیکي متقابل عمل

ژوندي موجودات د غذا د لاس ته راوړلو او د ژوند د نورو فعالیتونو له مخې یو له بله سره اړیکي لري. نباتات خپله انرژي له لمر څخه اخلي. لومړني مصرف کوونکي؛ لکه: اُس، غوا، سویان، ځینې کبان او یا نور حیوانات له نباتاتو څخه تغذیه کوي. دا ډول ژوندي موجودات د وابنه خوړونکو (Herbivores) په نامه یادېږي. دویم مصرف کوونکي؛ لکه: پیشو، سپی، عقاب او نور ځینې حیوانات خوري، چې دې ډول ژونديو موجوداتو ته غوښه خوړونکي (Carnivores) وایي. ځینې ژوندي موجودات هم له نباتاتو او هم له حیواناتو څخه تغذیه کوي، چې د هر شي خوړونکي (Omnivores) په نامه یادېږي. ژوندي موجودات، چې په یو ډول چاپیریال کې ژوند کوي، د دوی تر منځ (هم په خپلو کې او هم له نورو نوعو سره) متقابل عمل (Interact) وجود لري.

په یو چاپیریال کې د مختلفو نوعو موجودیت د خوراک، استوګنې او د ژوند د نورو اړتیاو له مخې د اهمیت وړ دی، خو برعکس د مختلفو ژونديو موجوداتو نوعې ښه ګاونډیان نه وي او موجودیت یې د نورو نوعو د ژوند له پاره ستونزمن وي. په عمومي ډول د دوو مختلفو نوعو اړیکي په دوو عمده برخو ویشل شوي دي.

الف- د یو ځای اوسیدنې (انډیوالی) ژوند (Symbiosis)

ب - دښمنی (خصومت) (Antagonism)


په الف حالت کې دواړه نوعې یا یوه نوعه ګټوره کیږي او په دویم حالت کې یوه نوعه زیانمنه کیږي. **الف- یو ځای اوسیدنه (انډیوالی):** سمبوسیس یو ځای اوسیدلو ته وایي. په دې ډول ژوند کې مختلفې نوعې یو له بل څخه د ګټې اخستلو لپاره یو ځای پاتې کیږي. دا ډول یو ځای اوسیدنه په دريو برخو ویشل شوې ده.

۱- هم سفري (Commensalisms)

۲- متقابل مرسته (تعاون) موچوالیزم (Mutualism)

۳- ناپلوي یا بې طرفي (Neutrality)

۱- هم سفري (ګامن سلیزم): په دې اوسیدنه کې د ژونديو موجوداتو دوه مختلفې نوعې په داسې ډول



یو له بل سره نژدې پاتې کیږي چې یو ته ګټه رسېږي او بل ته ګومه ګټه یا زیان نه رسېږي، د بیلګې په توګه: د شمزی لرونکو حیواناتو په کولمو کې ځینې بې زیانه بکتریاوې اوسېږي، خو حیوان ته ګوم زیان نه رسوي.

(۱۱-۱) شکل: د ډبرګلي (ګل سنگ) ډولونه

۲ - متقابلله يا دوه اړخيزه مرسته يا تعاون (موچوليزم): د ژوند او اوسېدلو له هغو اړيکو څخه عبارت دی، چې په هغې کې د دواړو نوعو د ژوند د فعاليتونو لپاره گټور وي. په دې ډول اړيکو کې يوه نوعه له بلې نوعې پرته ژوند ته ادامه نه شي ورکولی، د بيلگې په توگه ډبرگلی (گل سنگ) چې د الجي او فنجي له يو ځای ژوند کولو څخه منځ ته راغلی دی، دواړه يو بل ته اړ دي. (۱-۱۱) شکل پورته ډول اړيکې د موربانې (Termites) او فلاجيلاتا تر منځ هم ليدل کېږي. ټرميټس يو ډول موربانه ده، چې لرگي خوري خو د لرگيو مهم جز سلولوز (Cellulose) نه شي هضمولی. د موربانې د هاضمې په نل کې د اوسيدونکي فلاجيلاتا په واسطه سلولوز هضمیږي، بيا موربانه د غذا په ډول ور څخه کار اخلي او په مقابل کې يې موربانه د فلاجيلاتا لپاره د خوندي استوگنې بڼه چاپيريال برابروي.



فکر وکړئ:

د شفتلو او رشقي په رېښو کې رايډيويوم (Rhizobium) بکتريا استوگنه د ژوند له کوم ډول اړيکو څخه عبارت ده؟



شکل: رايډيويوم بکتريا (۱۱-۲)

۳ - ناپلوي: په دې ډول اړيکو کې هېڅ يوې نوعې ته زيان نه رسېږي.



فکر وکړئ:

په يوه ټولنه کې دښمنې څه پایلې لري؟ په وگړو يا نوعو څه تاثير اچوي؟

ب_ دښمني (خصوصت): د مختلفو نوعو په منځ کې اړيکي، چې په هغه کې يوه يا دواړه نوعې د ژوند په دوره کې زيانمنې شي، له دښمنۍ او مخالفت څخه عبارت دي. د مخالفت او دښمنۍ اړيکې يو د بل لپاره د لاندې طريقو له مخې زيانمنې دي.

۱- انتي بايوسيس (Antibiosis): په دې ډول اړيکو کې يوه نوعه يو ډول زهري مواد توليدوي، چې چاپيريال بدلوي يا د زهر په واسطه بله نوعه زيانمنه کوي.

۲- گټه اخستنه (Exploitation): په دې حالت کې يوه نوعه بله نوعه د خپلو گټو لپاره مستقيماً

زیانمنه کوي، یعنې یوه نوعه د خپلو گټو لپاره گاونډي د خپلې غذا د منبع په ډول استعمالوي، چې دوه عمده مثالونه یې پرازیتیزم او ښکار کول دي.

الف: پرازیتیزم (Parasitism): د دوو مختلفو نوعو تر منځ اړیکي دي چې یو ته گټه او بل ته زیان رسېږي. پرازیت (طفیلي) خپله غذا او د استوگنې ځای دواړه له کوربه (Host) څخه حاصلوي. پرازیت عموماً په یو کوربه پورې اړه لري، خو ځینې وختونه په څو کوربنو کې ژوند سر ته رسوي. پرازیت خطرناک وي، ځکه چې له کوربه څخه غذا اخلي یا د کوربه په بدن کې زهري ماده تولیدوي. پرازیت په دوه ډوله دی:

۱- خارجي پرازیت (Ectoparasite): دا ډول پرازیت د کوربه د بدن په بهرنۍ برخه کې ژوند کوي؛ لکه: سپړه، ورره، کټ مل (خسک) او نور.

۲- داخلي پرازیت (Endoparasite): هغه پرازیت دی، چې د کوربه د بدن په داخل کې ژوند کوي؛ لکه: اسکاریس، اکسیورس، کدودانې



شکل: کسکوټا نبات (۱۱-۳)

چینجیان یا نور پرازیتونه. ځینې داسې پرازیتونه هم شته، چې د نورو پرازیتونو د پاسه ژوند کوي او د Hyper parasite په نامه یادېږي. ځینې داسې نباتات هم شته، چې په پرازیت ډول ژوند کوي. خپل خواړه له نورو نباتاتو څخه اخلي. ددې نباتاتو یوه ځانگړتیا داده چې د هستوریا (Haustoria) په نامه ځانگړې ډول تنې لري، رېښې د کوربه د تنې یا ښاخونو څخه تاووي او له کوربه څخه تیار خواړه اخلي.

نوموړې رېښې د کوربه نبات له زایلیم او فلویم سره اړیکې ټینگوي، په پرله پسې ډول د کوربه څخه اوبه، مالگې او خوراكي توکي اخلي. په (۱۱-۳) شکل کې د کسکوټا (Cuscuta) په نامه پرازیت نبات وینو.

ب: ښکار کول (Predation): ښکار په حقیقت کې د ازادو حیواناتو د وژنې څخه عبارت دي، چې نور حیوانات یې د خوراک په موخه وژني (ښکار کوي) او خوري یې. هغه حیوانات چې بل حیوان ښکار کوي او غوښه یې خوري، هغه ته ښکار کوونکي (Predator) او ښکار شوي ته (Prey) او د ښکار کولو عمل ته (Predation) وايي، د بیلگې په توگه پيشو ښکار کوونکی او مورک ښکار (Prey) دی، (۱۱-۴) شکل.




(۱۱-۴) شکل: بڼکار کول

ځينې نباتات هم بڼکاري دي؛ مثلاً: *Drosera* يو ډول حشره خوړونکی نبات دی، چې حشرې بڼکار کوي. بڼکاري نبات د خپل رنگ، بوی او چسپناکې مادې په لرلو سره حشرې جلبوي او بڼکار

کوي يې. حشره خوړونکی نبات په بشپړ ډول هېتروټروف نه دي، کلوروفیل لري او د ضیایي ترکیب عملیه پکې صورت نیسي، خو دا نباتات پروټین نشي جوړولای او

د پروټین د جوړولو لپاره له حشرو څخه تغذیه کوي. په دې نباتاتو کې داسې انزایمونه شته، چې د حشرو په هضمولو کې مرسته کوي، په (۱۱-۵) شکل کې صراحی ته ورته پانې لرونکی نبات يو حشره خوړونکی نبات دی.



(۱۱-۵) شکل: د حشره خور نبات پانه



بحث وکړئ:

د باز او کوترې تر منځ د ژوند کوم ډول اړیکې وجود لري، واضح یې کړئ. وویاست چې د ښارو په واسطه د ملخ نیول په بڼکار کولو کې راځي او که نه؟

رقابت (Competition): د دوو ژوندیو جسمونو له هغه فعالیت څخه عبارت دی، چې د عین شي د لاسته راوړلو لپاره یې کوي. هغه ژوندي موجودات چې په خپلو کې د شریکو توکو؛ لکه: خوراک، اوبه، ځمکه او د لمر رڼا له پاره مقابله کوي، د سیالی کونکو یا Competitors په نامه یادېږي. د مقابلي عمل ته سیالی یا Competition ویل کېږي. دا عمل په چاپیریال کې د اړتیاوو د کموالي له کبله رامنځته کېږي. سیالی په دوه ډوله ده:

۱ - د مختلفو نوعو ترمنځ سیالی: د مختلفو نوعو ترمنځ له مقابلي څخه عبارت ده، د بیلگې په توګه: د پيشو او سپي ترمنځ د غوښې لپاره د ټکر کولو مقابله او نور. ځینې وختونه یو حیوان بل



(۶-۱۱) شکل: سیالی (رقابت)

حیوان خوري، چې په پای کې د خوړل شوي حیوان نسل له منځه ځي. (۶-۱۱) شکل

۲ - د یو ډول نوعو ترمنځ سیالی: دا سیالی د یو ډول نوعو ترمنځ له مقابلي څخه عبارت دی. په دې مقابلي کې قوي حیوان ضعیف حیوان له چاپیریال څخه ویاسي، چې په پای کې د ژوند د وسایلو د نه پیداکولو له کبله مري.



بحث وکړئ: آیا د ژوند ټولې سیالی منفي پایلې لري؟

د یوولسم څپرکي لنډیز

* د مختلفو نوعو متقابل عمل په دوو برخو ویشل شوی دی. سمبوسیس او دښمني.
 * سمبوسیس یو ځای اوسیدنې ته وايي. په دې ډول ژوند کې مختلفې نوعې یو د بل د ګټې لپاره یو ځای اوسېږي او په لاندې برخو ویشل شوی دی: ۱- همسفری (کامن سلیم) ۲- تعاون (موچولیم) او ۳- بې طرفي.
 * کامن سلیم: دوه مختلفې نوعې یو له بله سره داسې نژدې پاتې کېږي، چې یو ته ګټه رسېږي او بل ته کومه ګټه یا زیان نه رسېږي، لکه بې زبانه بکتریاوې چې د شمزۍ لرونکو حیواناتو په کولمو کې اوسېږي.
 * تعاون: په دې ډول اړیکو کې دواړه نوعې ګټورې کېږي، لکه په گل سنگ کې الحی او فنجی یو ځای اوسېږي.

* دښمني: په دې ډول اړیکو کې یو یا دواړه نوعې زیان مومي. د مخالفت او دښمنۍ اړیکې یو د بل لپاره د لاندې طریقو له مخې زیانمنې دي.

الف- انټی بیوسیس: یوه نوعه د زهر و په وسیله بلې نوعې ته زیان رسوي.

ب- ګټه اخیستنې: یوه نوعه د خپلې ګټې لپاره بلې نوعې ته زیان رسوي.

ج- پرازیتیزم: خپله غذا له کوربه (HOST) څخه اخلي او په دوه ډوله دي: خارجي او داخلي پرازیت.

ښکار کول: له آزادو حیواناتو د وژولو څخه عبارت دی، چې یو ژوندی موجود د خپلې غذا لپاره بل ژوندی موجود وژني.

* Drosera یو ډول ښکاري نبات دی.

* سیالي: د دوو ژونديو جسمونو له هغه فعالیت څخه عبارت دی، چې د یوې موخې د لاسته راوړلو لپاره یې کوي.

* سیالي په دوه ډوله ده: ۱- د مختلفو نوعو تر منځ سیالي ۲- د یو ډول نوعو تر منځ سیالي.

د یوولسم څپرکي پوښتنې

تشرېحي پوښتنې

لاندې بیولوژیکي اصطلاحات تعریف کړئ؟

۱- Symbiosis ۲- Antagonism ۳- Commensalisms ۴- Mutualism
۵- Exploitation ۶- Predation ۷- Competition

لاندې جملې په خپلو کتابچو کې وليکئ او تش ځایونه یې په مناسبو ځوابونو ډک کړئ.

I. هر شي خوړونکي ژوي د _____ په نامه یادېږي.

الف: Herbivores ب: Carnivores ج: Omnivores د: هېڅ یو

II. امیب د انسان په کولمو کې د _____ په بڼه ژوند سرته رسوي.

الف: انتي بايو سیس ب: داخلي پرازیت ج: خارجي پرازیت د: ښکاري

III. د دښمنۍ په اړیکو کې دواړه نوعې _____ کېږي.

الف: گټورې ب: زیانمنې ج: یوه نوعه زیانمنه د: هېڅ یو

سمې او ناسمې پوښتنې

لاندې جملې په خپلو کتابچو کې وليکئ. د سمې جملې د ځواب په مقابل کې د (ص) توری او د

ناسمې جملې په مقابل کې د (غ) توری وليکئ.

* په دښمنۍ کې دواړه نوعې زیان مومي. ()

* په موجولیزم کې دواړه نوعې گټورې کېږي. ()

* په همسفرې ژوند کې یوې نوعې ته گټه رسېږي او بلې ته زیان نه رسېږي. ()

* په سیالي کې د دوو نوعو تر منځ د عین شي د لاسته راوړلو لپاره مبارزه کول دي. ()

تشرېحي پوښتنې

• یو ځای اوسیدنه (سمیوسیسیس) په څو برخو ویشل شوې ده؟ هر یو یې تشریح کړئ.

• دښمنې څه شی ده؟ په څو ډولو ده؟ صرف نومونه یې واخلي.

• سیالي څه شی دی؟ په څو ډولونو ده؟ په لنډ ډول یې واضح کړئ.

د ښکار کولو څو مثالونه واضح کړئ.

بايومونه (Biomes)

که چيرې انسان د نړۍ گردچاپېره سفر وکړي، نو بيولوژيکي ټولنې به د اوبو او وچي پر مخ مشاهده کړي او باور به يې راشي، چې د يو شان اقليم او جغرافيا لرونکو مختلفو سيمو کې يو شان ټولنې موقعيت لري.

د مختلفو نوعو (Species) يوه ډله، چې په يو ټاکلي چاپېريال کې ژوند کوي او يو پر بل متقابل عمل ولري، د ټولنې په نامه ياديږي. اقليم د کلونو په اوږدو کې د يوې منطقي د تودوخې، رڼا او اورښت (باران، واورې، ډلې) له منځنۍ درجې څخه عبارت دی يا په بل عبارت: په يوه سيمه کې د اوبو او هوا حاکم حالات د اقليم په نامه ياديږي.

اقليمونه ځينې ساړه، ځينې تاوده او ځينې وچ وي. نور د نباتاتو په واسطه جذبېږي، ترڅو خوراکي توکي جوړ کړي. د يو ايکوسيستم د تودوخې درجه مرسته کوي، چې کوم ډول ژوندي موجودات په هغې کې ژوند کوي؛ مثلاً: قطبي خرس په يو ساړه ايکوسيستم کې، په داسې حال کې چې زمريان، فيلان او د کجورې (خرما) ونه په تود ايکوسيستم کې ژوند کوي. همدارنگه د تودوخې درجه او د اورښت ډول (باران، واوره، ډلې) چې ځمکې ته راځي، ټاکي.

د دې څپرکي په لوستلو سره به وکولای شئ چې: د بايوم، د بايوم د ډولونو او د هغو حيواناتو او نباتاتو په باره کې، چې په مختلفو بايومونو کې ژوند کولی شي، معلومات تر لاسه کړئ.

بايوم او ډولونه يي


اقلیمي اوضاع په مختلفو سیمو کې ټولني یا ټولنيز واحدونه جوړ کړي دي، چې دغه واحدونه د بايومونو په نامه یادېږي، په بل عبارت د ځمکې یوه برخه یا سیمه، چې ځانگړی اقلیم او ځانگړي حیوانات او نباتات ولري د بايوم په نامه یادېږي. بايومونو په دوه ډوله دي: د وچې بايومونه او د اوبو بايومونه.

الف- د وچې بايوم: په دې کې استوایي باراني ځنگلونه، ساوانا، تایگا، تندرا، وابنه لرونکي دښتې، چپارال، پانې غورځوونکي معتدل ځنگلونه او معتدلې وابنه لرونکې سیمې شاملې دي، چې هر یو یې په لاندې ډول تر څېړنې لاندې نیسو:

استوایي باراني ځنگلونه:

په دې بايوم کې کلنی اورښت له (۲۰۰ څخه تر ۴۰۰) سانتي مترو پورې رسېږي، البته د یو فصل د باران اندازه یې نسبت بل فصل ته یو څه توپیر لري. د تودوخې درجه یې د سانتي گریډ د (۲۵-۲۹) درجو ترمنځ وي، چې له یو فصل څخه بل فصل ته تغیر مومی. دا د ژونديو موجوداتو د لرلو له کبله د ډیرو غني بايومونو څخه دي، چې د ژونديو موجوداتو خصوصاً د تي لرونکو، الوتونکو او څښدونکو زیاتې نوعې (Species) په کې شاملې دي.

دا ډول ځنگلونه په مرکزي او جنوبي افریقا کې ډیر دي. زیاتره نباتات یې همیشه شنه وي، د کرنې پرمختگ ددې ځنگلونو د خرابېدو لامل گرځي.




(۱-۱۲) شکل: استوایي باراني ځنگلونه

ساوانا: د نړۍ ډیره لویه او وچه وابنه لرونکې سیمه د ساوانا په نامه یادېږي. هغه تودې سیمې چې نسبتاً کم اورښت، وچ او اوږده فصلونه لري، په دې بايوم کې شاملې دي. کلنی اورښت په کې د (۹۰ څخه تر ۱۵۰) سانتي مترو ترمنځ وي او د تودوخې منځنی درجه د سانتي گریډ له ۲۴ څخه تر ۲۹ درجو پورې وي. د کال په اوږدو کې یې د تودوخې درجه د استوایي باراني ځنگلونو په نسبت زیاته او د فصلي یا موسمي وچکالی لرونکي ده. زیاتره حیوانات یې مازې (صرف) د باراني موسمونو په وخت کې، چې د فعالیت لپاره یې هوا مساعده وي، فعال وي. د ختیځې افریقا په ساوانا کې د څړیدونکو تي لرونکو لویې رمې پیدا کېږي.



د شرقي افريقا ساوانا



شکل: د ساوانا شکلونه (۱۲-۲)

باتلاقي ځنگلونه (تايگا): دا د ځمکې د مخ يو لوی بایوم دی، چې نوم يې له روسی کلمې تايگا



شکل: باتلاقي ځنگلونه (۱۲-۳)

(Taiga) څخه اخیستل شوی دی. د تايگا ژمی سوړ او اوږد وي. په دې بایوم کې کلنی اوربشت له ۲۵ څخه تر ۵۰ سانتي مترو پورې رسېږي. تي لرونکي حیوانات؛ لکه: هوسی، لیوه، خرس، الوتونکي او همدارنگه د خزو په شان نباتات په کې ژوند کوي.

تندرا: تندرا د ځمکې د مخ پراخه ساحه (۲۰% یا $\frac{1}{5}$ برخه) جوړه کړې ده. منځنی کلنی اوربشت په کې له (۲۰ څخه تر ۶۰) سانتي مترو پورې رسېږي. سوړ او اوږد ژمی لري. په ژمي کې يې تودوخه د سانتي گريد تر منفي دیرش (۳۰-) درجو پورې رسېږي. دا چې اوبه يې کنگل وي، نو له دې کبله د کال په زیاتره وختونو کې پکې اوبه نه پیدا کېږي. مورک ډوله حیوان، گیدر، کانادایي هوسی، غرڅه او بوم د دې سیمې اوسیدونکي شمزی لرونکي حیوانات دي. خزې، ډبرگلی (گل سنگ) او ځینې ژر شنه کېدونکي وابنه د حیواناتو خوراکي مواد جوړوي. الوتونکي هلته له موجودو حشراتو څخه تغذیه کوي. د اوږي ورځې يې اوږدې، خو د ودې (نمو) موسم يې لنډ وي.



شکل: تندرا (۱۲-۴)

واښه لرونکي: په دې بايوم کې کلنی منځنی اورښت ۲۰ انچه وي. د اورښت زیاته اندازه د ودې (نمو) د موسم په اوږدو کې صورت نیسي، چې د وښو د قوي ودې لامل گرځي. نوموړی بايوم د وښو او هغو ته ورته کوچنیو نباتاتو په واسطه پوښل شوی او د ځمکنیو ټولو بايومونو په پرتله یې زیاته سیمه نیولې ده. دا د حویاتو د شنه کیدو لپاره مناسب ځای دی، ځکه چې زیاتره واښه یې په ژمي کې مري او خاوره حاصلخیزه کوي. واښه لرونکی بايوم سوږ ژمی او تود اوږی لري.



(۱۲-۵) شکل: واښه لرونکي ځنگلونه

دښته (بیابان): دښته د وچې او خوړو وړو نباتاتو لرونکې سیمې څخه عبارت ده. د تودوخې لوړه درجه یې د سانتی گریډ ۵۰ درجې او د تودوخې ټیټه درجه یې د سانتی گریډ ۳۰ درجې ټیټه ده. د تودوخې درجه یې نظر هر موسم ته توپیر کوي. په دښتي بايوم کې کلنی اورښت د ۳۰ سانتی مترو څخه کم وي، د بیلګې په توګه د چلي د اتاکانا (Atacana) په دښته کې کلنی اورښت صفر وي. په دښتو کې د وښو شنه کېدل په اورښت پورې اړه لري. هغه سیمې چې ډیر اورښت لري، واښه لرونکې ټولنې منځ ته راوړي، چې د وچکالۍ په مقابل کې کلکې ونې هم په کې شاملې دي. د دښتي د نباتاتو پاڼې داسې دي چې د زیاتې تودوخې په وخت کې د اوبو د تبخیر او ضایع کېدو مخنیوی کوي. ځینې نباتات زهري اغزي لري او واښه خوړونکي ژوي د هغو د خوړلو څخه منع راوړي. واښه خوړونکي حیوانات د ورځې د تودوخې په وخت کې ځان پټوي او د شپې له وښو څخه ګټه اخلي. ځینې حیوانات لکه: ماران، چرمینکی، حشرې او آن ځینې الوتونکي په سوږیو ویستلو پیل کوي او د دښتي له سوځوونکي لمر څخه ځان پټوي او زیاتره یې د شپې له خوا غذا اخلي.



د متحده ایالاتو دښته



د ټکراس دښته

(۱۲-۶) شکل: دښتي



شکل: د کالیفورنیا چپارال (۷-۱۲)

چپارال: د چپارال په بايوم کې کلنی اوربنت له (۳۰ څخه تر ۵۰) سانتي مترو پورې رسپري، ټول اوربنت يې تقريباً په ژمي کې صورت نيسي. په اوړي کې يې تودوخه د سانتي گريد (۳۰) درجې او په ژمي کې د سانتي گريد د (۱۰ څخه تر ۱۲) درجو پورې وي، نو له دې کبله سوړ ژمی، منی او پسرلی لري. د دې بايوم په نباتاتو کې وابنه او کوچنی ونې شاملې دي، چې له وچکالی سره يې توافق کړی وي. په حيواناتو کې يې هوسۍ، وزه او د څښيدونکو، ذوحياتينو او الوتونکو نوعې (Species) شاملې دي.

پانې غورځوونکي معتدل ځنگلونه: نسبتاً ملايم اقليم او په کافي اندازه اوربنت د ځنگلونو د زياتې ودې لامل کيږي. پانې غورځوونکي ځنگلونه په هغو سيمو کې، چې اوړي يې تود او ژمی بې سوړ وي، وده کوي. ددې بايوم کلنی اوربنت له (۷۵ څخه تر ۲۵۰) سانتي مترو يا د (۳۰ څخه تر ۱۰۰ انچو) پورې رسپري. په اوړي کې يې د تودوخې منځنۍ درجه د سانتي گريد (۲۸) درجې او په ژمي کې د سانتي گريد ۶ درجو ته رسپري. دې ډول ځنگلونو د امريکا ختيځې سيمي پوښلي دي چې د ځينو حيواناتو؛ لکه: هوسۍ، د اوبو سپی، تور خرس، سنجاب، سوی، مورک او د زياتو الوتونکو د اوسيدلو ځای دی.




شکل: پانې غورځوونکي معتدل ځنگلونه (۸-۱۲)

معتدلي وابنه لرونکې سيمې: دا معتدل اقليم لري. وچ ژمی او نمجن اوړي لري، کلنی اوربنت يې، چې زياتره موسمي دی، د (۳۰ څخه تر ۱۰۰) سانتي مترو ترمنځ وي. په دې بايوم کې گرځنده (دوراني) وچکالي معمول ده. په ژمي کې يې د تودوخې درجه د سانتي گريد منفی لس (-۱۰) درجې او په اوړي کې په منځني ډول د سانتي گريد (۳۰) درجو ته رسپري. نباتات يې وابنه او شنه بوټي دي چې لوړوالی يې له څو سانتي څخه تر دوو مترو پورې رسپري. حيوانات يې څرېدونکي تي لرونکي؛ لکه: وحشي اس او نور دي. خاوره يې دکرنې، خصوصاً د حېواناتو لپاره ډيره مساعده ده.



شکل: معتدلي وابنه لرونکې سيمې (۹-۱۲)



شکل: معتدل همیشه شنه ځنگلونه (۱۰-۱۲)

معتدل همیشه شنه ځنگلونه: دا بایوم د وچې هوا او د مختلفې خاورې د لرلو له کبله د همیشه شنه ځنگلونو د ودې لپاره ښه شرایط برابروي. د امریکا د جنوب ختیځې او لوېدیځې زیاتې برخې دا رنگه ځنگلونه لري. په افغانستان کې د نورستان، کونړونو او پکتیا ځنگلونه د همیشه شنه ځنگلونو له جملې څخه دي.

د اوبو بایوم (Aquatic Biomes): د اوبو بایومونه پر سمندري (تروو اوبو) او تازه اوبو (خوړو اوبو) باندې ویشل شوي دي.

سمندري بایوم: د ځمکې د سطحې نژدې $\frac{2}{3}$ برخه سمندر پوښلې ده، چې سمندرونه د لاندې دریو ډولو سمندري ټولنو څخه تشکیل شوي دي:

۱- د لږ ژور سمندر اوبه: د لږ ژورو اوبو سیمه د ساحې له لحاظه کوچنۍ وي، خو د سمندر د نورو برخو په پرتله د ژوندیو موجوداتو زیاتې نوعې (Species) په کې ژوند کوي، له دې کبله نوموړې سیمه د بې شمزۍ حیواناتو د اوسیدلو د ځای په شمیر کې راځي.

۲- د سمندر د سطحې اوبه: د سمندر د سطحې په اوبو کې د پلانکتون (Plankton) مختلفې ټولنې (پلانکتون کوچني میکروسکوبي اجسام دي چې په آزاد ډول د اوبو په چاپیریالونو کې د تازه او سمندري اوبو سطحې ته نژدې لامبو وهي) وجود لري، د الجیانو څخه جوړ شوي دي چې زیات شمېر شمزۍ لرونکي حیوانات، لکه: کبان او یو شمېر بې شمزۍ حیوانات، لکه: شرمپ، چنګاښ، چینجیان او نور ورڅخه تغذیه کوي.

د سمندر د ژورو برخو اوبه: د سمندر په ډیرو ژورو اوبو کې سمندري ټولنې په توره تیاره، یخنۍ او تر زیات فشار لاندې ژوند کوي. هغه حیوانات چې په ژورو برخو کې ژوند کوي، د خوراکي توکو لږوالي او تیاري سره یې توافق کړی دی او معمولاً له پلانکتونونو څخه په مستقیم یا غیر مستقیم ډول (د هغو ژوندیو اجسامو په خوړلو سره چې د پلانکتونونو څخه تغذیه کوي) گټه اخلي.

د تازه اوبو بایوم: د تازه اوبو بایوم جهیلونو، ډنډونو سیندونو او چینو تشکیل کړی دی. دا بایوم د ساحې له پلوه ډیر محدود وي، ځکه چې جهیلونو یوازې $1,8\%$ سیندونو او چینو 3% د ځمکې سطحه پوښلې ده. د ژوندیو موجوداتو زیاتره نوعې؛ لکه: نباتات، کبان، د مفصلیه حیواناتو مختلفې نوعې او ډولونه، پاسته بدني او نور هغه کوچني بې شمزۍ حیوانات چې پرته له مایکروسکوپ څخه نه لیدل کېږي. جهیلونه او ډنډونه چې ژوندي اجسام پکې ژوند

کوي، د لاندې درې زونونو يا ساحو لرونکي دي:

۱ - ساحلي سيمه يا زون (Littoral Zone): دا د سمندر غاړو (ساحل) ته نږدې لږه ژوره

(کم عمقه) سيمه ده چې دلته د اوبو نباتات يا ښکاري حشرات، ذوحياتين او کوچني کبان ژوند کوي.

۲ - Limnetic Zone: هغې سيمې ته ويل کېږي چې د ساحلي منطقي څخه لرې وي، خو د اوبو سطحې


ته نږدې وي. دغه سيمه د لامبوو هونکو الجيانو د نورو لامبوو هونکو پلانکتونو او کبانو د اوسېدلو سيمه ده.

۳ - ژور زون (Profunded Zone): د اوبو ژوره او له حده

ټيټه سيمه ده چې د لمر رڼا په ښه توگه نه ور رسېږي او بې شمېره بکتريا

او چينجو ته ورته اجسام ددې زون په بېخ کې ژوند کوي. د يادولو وړ ده

ټولې تازه اوبه چې په دې زون کې شاملې دي په پوره ډول ژورې ندي.



(۱۱-۱۲) شکل: درې بېلابېلې سيمې يا زونونه

د نمجنو ځمکو بايوم: باتلاقونه، چې د اوبو د يوې طبقې په واسطه پوښل شوي وي، د نمجنې ځمکې

له بايوم څخه عبارت دي. نمجنې ځمکې د اوبو د نباتاتو په واسطه پوښل شوي دي. په نوموړي بايوم کې،

بې شمزۍ، الوتونکي او نور حيوانات ژوند کوي. دغه بايوم چې د هايډروفایټ (Hydrophytes) په

نامه يادېږي، د ځمکې د ډېرو ښو حاصل خيزو ايکو سيستمونو له جملې څخه دي.

فعاليت:



زه کوم بايوم يم؟

زده کوونکي دې په څلورو ډولو وویشل شي. هر زده کوونکی دې يو بايوم غوره کړي او بيا دې هر

يوه چې کوم بايوم يې غوره کړی وي هغه دې نورو ته تشرېح کړي. د ډلې غړي دې کوبښن وکړي

د هغه بايوم په باره کې چې زده کوونکي تشرېح کړ، فکر وکړي او ودې وايي چې کوم بايوم دی؟

بريالي زده کوونکي ته دې دويم نوبت ورکړل شي په همدې ډول لوبې ته دې تر هغې دوام ورکړل

شي، ترڅو ټول زده کوونکي پکې برخه واخلي.

د دولسم څپرکي لنډيز

- ۱- ټولنه: د مختلفو نوعو يو گروپ، چې د اوسيدلو په عين ځای کې ژوند کوي او په خپلو کې يو تر بله متقابل عمل ولري، له ټولنې څخه عبارت ده.
- ۲- اقليم: په يوه منطقه کې د اوبو او هوا حاکم حالات له اقليم څخه عبارت دي.
- ۳- بايوم: د ځمکې يوه ساحه، چې ځانگړی اقليم، ځانگړي حيوانات او نباتات ولري، د بايوم په نامه يادېږي.
- ۴- په مجموع کې بايوم په دوه ډوله دی: د وچې بايوم او د اوبو بايوم.
- ۵- دښته: هغه وچه سيمه چې خواره واره نباتات او لوړه درجه تودوخه ولري، دښته ورته ويل کېږي.
- ۶- د اوبو په بايومونو کې د سمندري او د تازه اوبو بايومونه شامل دي.
- ۷- سمندرونه له درې ډوله سمندري ټولنو څخه جوړ شوي دي: د کم يا د لږ ژور سمندر اوبه، د سمندر د سطحې اوبه او د سمندر د ژورو اوبه.
- ۸- د تازه اوبو بايوم د جهيلونو، ډنډونو، سيندونو او چينو څخه جوړ شوی دی.
- ۹- پلانکتون (Plankton): د کوچنيو مايکروسکوپي ژونديو اجسامو څخه عبارت دی، چې په ازاد ډول د اوبو په چاپېريالونو کې لامبو وهي.

د دولسم څپرکي پوښتنې

د لاندې تشو کورونو پوښتنې په خپلو کتابچو کې وليکئ او تش ځايونه په مناسبو کلمو ډک کړئ.
 < تايجا (Taiga) يوه کلمه ده.

< د تودوخې درجه د ډول، چې ځمکې ته رسېږي، ټاکي.

< قطبي خرس په يو ايکوسيستم کې ژوند کوي.

< واښه لرونکي (Grass land) بايوم د شنه کيدو (کرني) لپاره مناسب دي.

< د چپارال (Chaparral) په بايوم کې لاندې حيوانات شامل دي:

الف: آس او اوبن ب: صحرايي پيشو ج: لېوه او پړانگ د: هوسى ، وزه او الوتونکي

< سمندرونو د ځمکې د مخ څو برخې پوښلي دي؟

الف: $\frac{1}{6}$ برخه ب: $\frac{4}{3}$ برخه ج: $\frac{3}{4}$ برخه د: لسمه برخه

تشرېحي پوښتنې

< د وچو بايومونو صرف نومونه واخلي.

< ولې د تندرا (Tundra) په بايوم کې د کال په اوږدو کې اوبه نه پيدا کېږي؟ توضيح ورکړئ او ووايئ،

چې کوم ډول حيوانات په کې ژوند کوي.

< هميشه شنه ځنگلونه زمور د گران هېواد په کومو ولايتونو کې وجود لري؟

اخٲلٲكونه

- ١) الاحياء للصف الثاني الثانوي العلمي، ١٩٩٦
ابراهيم علي دوعر، د. شتيوي صالح العبدالله، عبدالقادر مصطفى عيسى، قاتن حنا مقطش الدقم، د. أحمد محمد الديسي (محرراً).
- ٢) العلوم الحياتية للمرحلة الثانوية/ الفرع العلمي، ٢٠٠٦
د. فلاح حسن شديفات، عطاق عايش الهباهة، نهاد عبدالفتاح صالح، ميسون عبد علي ياسين
- ٣) جانورشناسى عمومي جلد: اول، دوم، سوم و چهارم،
دآكٲر طلعت حبيبي ١٣٨٦.
- ٤) حياتيات NWFP، ٲكسٲ بوك بورڊ پشاور،
پروفيسر محمد آكرم، صيغم حسن، پروفيسر مسز صفيه گل.
- ٥) حياتيات NWFP، ٲكسٲ بورڊ بوك بورڊ پشاور،
پروفيسر دآكٲر ناهيد على، پروفيسر منظرى، پروفيسر عبدالغنى.
- ٦) زيست شناسى آزمايشگاه ٢، ١٣٨٥،
محمد كرام الدين، شهريار غريب زاده، وحيد نيكنام، الهه علوى، سيد علي ال محمد، مريم انصارى.
- ٧) زيست شناسى عمومى ١٣٨٥، تأليف: دآكٲر حسن زارع.
- ٨) Biology: An Everyday Experience, Albert Kaskel, Paul J, Hummer Jr, ١٩٩٩, New York.
- ٩) Biology Concepts & Connections, Third Edition, Neil Campbell, Lawrence G, Mitchell Jane B. Reece. ١٩٩٤
- ١٠) Biology, Salvias Mader, ٧th edition, ٢٠٠١, Mc Graw Hill
- ١١) Biology: THE DYNAMICS OF LIFE SCIENCE, Alton Biggs, Chris Kapicka, Linda Lundgren, ٢٠٠٤.
- ١٢) Biology: The Dynamic of Life Science, Daniela Bluestein, ٢٠٠٤.
- ١٣) Biology: The Study of Life, Third Edition, Allyn and Bacon. ١٩٩٠
- ١٤) Campbell, Reece Biology Eighth Edition, Campbell, Reece, Urry, Cain, Wasserman, Minorsky, Jackson. ٢٠٠٨
- ١٥) GLENCOE Biology: AN EVERYDAY EXPEIRENCE, Albert Kaskel, Paul J. Hummer, Jr. Luck Daniel, ١٩٩٩.
- ١٦) Holt Biology Teacher Edition, Johnson and Raven, ٢٠٠٦ U.S.A.
- ١٧) Life Science Teacher Edition Holt, Rinehart and Winston ٢٠٠٦, A Harcourt Education Company.